

د ټولنپوهنې له نظره
په افغانستان کې د واک جوړښتونه

ډاکټر م. عثمان روستار تره کی

۱۳۷۷ لمريز

د ټولنپوهنې له نظره په افغانستان کې دواک جوړښتونه



ډاکټر، م، عثمان روستار تره کې
د حقوقو او سیاسي علومو د پوهنځي پخوانی استاد

ژباړه: محمد اسمعیل یون

۱۳۷۷ لمریز کال



د کتاب پېژندنه:

د کتاب نوم	:	د ټولنپوهنې له نظره په افغانستان کې د واک جوړښتونه.
ليکوال	:	ډاکټر م. عثمان، روستار تره کی.
ژباړه	:	پوهيالی محمد اسمعیل یون.
خپرندوی	:	د پښتني فرهنگ د ودې او پراختیا ټولنه.
کمپوز	:	ایشیا سافټ، پېښور - پښتونخوا.
کمپوزر	:	حفیظ الله.
شمېر	:	۵۰۰ ټوکه.
د چاپ نېټه	:	۱۳۷۷ ل / ۱۹۹۸ ع کال.

چاپ: دانش کتابخانه، دهکي نعلبندي قصه خوانی - پشاور

د چاپ حق محفوظ دی



دالی!

هغو افغانانو ته چې د سولې، اولسواکۍ او خپلواکۍ
د اساسي ضمانت په توګه د مرکزي او ملي حکومت
د ټینګښت لپاره جنګېږي.



نيو ليک

سرليک

مخ

- د خپرندوی یادښت الف
د ليکوال پېژندګلوي ج
سريزه و

لومړۍ برخه

د ټولنيز او سياسي ژوند ارزښتونه

لومړۍ څپرکي

د دولت د جوړښت بنسټونه

- الف. د اسلام دين ۳
ب. جهاد او غذا ۴
ج. قومي او قبيلوي اړيکي ۵
د. لويه جرګه ۶
يو. د قبيلوي اولسواکۍ د ستونو په ټينګښت کې د لويې جرګې رول ۶
دوه. د دولت د حقوقي ستونو په تثبيت کې د لويې جرګې رول ۱۳
هـ. سيمه پالنه او ملت پالنه ۲۳
و. د سلطنت موسسه ۲۸
يو. مذهب ۲۸
دوه. واکمن قوم او د هغه پر جوړښت باندې واکمن تعاملات ۲۹
۱. جرګه ۲۹
۲. مرکه ۳۰

۳۱. ۳. ننواتي
 ۳۱. ۴. تيره اېښودل
 ۳۲. درې ځمکوالي

دويم څپرکي سياسي واک

۳۳. الف. مذهب او دين
 ۳۵. ب. قبيله او کورنۍ
 ۳۶. ج. شتمني
 ۳۶. د. عمر او د ژوند تجربه
 ۳۶. هـ. بورو کراسي
 ۳۷. و. د جهاد قومانده
 ۳۷. ز. تکنوکراسي او پوهه
 ۳۸. ح. اردو
 ۳۸. ط. اندپوهه ايدلوژي
 ۳۹. يو. ويښ زلميان
 ۳۹. دوو. پرچم او خلق
 ۴۰. درې. د ملي ستم ډله
 ۴۱. څلور. د شعله جاويد ډله
 ۴۲. پينځه. د افغان ملت گوند
 شپږ. اسلامي ډلې، د سياسي ژوند ځانگړني او
 ۳۳. د جگړه ييزې ستراتيژي غوراوی
 ۴۳. لومړۍ جهادي تنظيمونه
 ۴۳. ۱. عموميات
 ۴۶. ۲. د جلب او جذب سيمې او ډلبندي
 ۴۶. الف. اخواني بنسټپال
 ۴۷. ب. د تصوف اهل
 ۴۸. ج. د مدرسي اهل
 ۴۹. - د اسلامي انقلاب حرکت
 ۵۰. - اسلامي وحدت گوند

دویم طالبان

۱. د طالبانو رامنځته کېدل ۵۳
۲. جمعیت العلمای اسلام او مدرسې ۵۵
۳. د طالبانو غورځنګ د انقلابي خصلت لرونکی دی ۵۹
۴. د طالبانو د راڅرګندېدو منطق ۶۳
- درېیم. د سیاسي ژوند ځانګړنې ۶۵
- څلورم. د جهادي مشرانو له خوا د جګړه ییزې ستراتیژۍ غوره والی ۶۶

درېیم څپرکی

قهر او روغه

- الف. د قهر او زور کارول ۷۲
- یو. جغرافیایي لامل ۷۲
۱. جیوپولیتیک لامل ۷۲
۲. فزیکي لامل ۷۲
- دوه. ټولنیز لامل ۷۳
- درې. سیاسي لامل ۷۷
- ب. د اولسواکۍ د موازینو رعایت ۸۱

دویمه برخه

د ټولنیز او سیاسي ژوند په برخه کې د ۱۹۷۸ کال

د کمونستي کودتا اغېزې

لومړۍ څپرکی

د دولت د تشکیل د بنسټونو پر لکونه

- الف. سلطنت او پارلمان ۸۵
- ب. له مذهب نه سیاسي ګټه اخیستل ۸۸
- ج. قومي او قبيلوي اړیکې ۸۹
- یو. په سیاسي برخه کې یې اتفاقي ۹۰

۹۰. دوه په کلتوري برخه کې بې اتفاقي
۹۱. درې په پوځي برخه کې بې اتفاقي
۹۱. د ملتپالنه، پان اسلاميزم او د جهاد نړيوال کېدل
۹۹. په هجرت کې د ملتپالو روڼاندو د سياسي هڅو خنډونه
۱۰۰. جغرافيايي لامل (عامل)
۱۰۱. پولي او مالي لامل
۱۰۱. رواني او کلتوري لامل

دويم څپرکی

د ناپييلي حکومت غوښتنه او د ملي اردو د بيا جوړونې پر بنسټ د دولت د فزيکي لوړتيا بيا را ژوندي کول

۱۰۳. الف. د ملي اردو بيا جوړونه (ملي وسلول پوځ)
۱۰۶. ب. وسلوالي ډلې او د بې وسلې کولو رېږه
۱۰۸. ج. د درنو وسلو راټولول
۱۱۰. د. د درنو وسلو د راټولو لپاره د مناسبې نېټې ټاکل
۱۱۰. ه. لنډ مهالی حکومت او د مشروعيت ستونزه

دريم څپرکی

د واک د کلاسيکو بنسټونو ويجاړېدل او د لغه د نوږو حالاتو رامنځته کېدل

۱۱۳. الف. د واک د کلاسيکو بنسټونو ويجاړېدل
۱۱۳. يو قبيله او کورنۍ
۱۱۵. دوه شتمني
۱۱۵. درې عمر او د ژوند تجربه
۱۱۶. څلور تکنوکراسي او پوهه
۱۱۷. د پوهنتون د بنسټيزو ارزښتونو ويجاړول

- ۱۱۸. په تشکيلاتي برخه او درسي نصاب کې بدلون.
- ۱۲۲. د علمي پرسونل په برخه کې د بدلون راوستل.
- ۱۲۸. د پېژندنې کرکېچ او له هغه څخه را پيدا شوې پايلې
- ۱۲۹. لومړۍ د هېواد په دننه او ګاونډيو هېوادو کې افغاني ځوانان.
- ۱۳۲. دويم. په لويديځو هېوادو کې افغاني ځوانان
- ۱۳۵. ب. د واک د نويو ملاتړو راڅرګندېدل.
- ۱۳۵. يو. جهادي تنظيمونه
- ۱۳۶. دوه. د جهاد قوماندانان

خلوډمږ خپرکي د جهاد په بهير کې قهر او روغه

- ۱۳۸. الف. قهر
- ۱۳۸. يو. د کلاشينکوف او سټنګر نسل
- ۱۳۹. دوه. تروريزم په سياست کې د جنايت د هڅې بنکارندوی
- ۱۳۶. ب. روغه.
- ۱۵۱. پايله.

د خپروندوی یادښت

زموږ گران هېواد افغانستان نه یوازې د هېواد د سترو اتلانو او ساتونکو استوگنځی و، بلکې ستر تمدنونه یې هم رازیږولي، په دیني او دنیایي پوهنو کې یې ستر ستر پوهان بشریت ته وړاندي کړي دي. زموږ تاریخ له ډېرو لوړو ژورو ډک دی، یو وخت دا خاوره په سیمه کې د پوهې، هنر او سیاست مرکز و، او ځینې وخت د نړیوالو بنکیلاکگرو او نړۍ نیونکو د لښکرکښیو قرباني شوې هم ده.

په داسې حال کې چې پخوا دا هېواد د پوهې او فرهنگ مرکز و، خو په معاصر تاریخ کې زموږ خلک تل د سیمې او نړۍ د ځواکونو له یرغلونو سره لاس او گریوان وو. خپل ټول ځواک یې د هېواد او ملي نوامیسو د دفاع په لاره کې لگولی او د دې وخت یې پیدا کړی نه دی چې د پوهې او هنر ډیوه نوره هم روښانه کړي. بیا هم د هېواد پوهانو هڅه کوله له سترو مالي او سیاسي ستونزو سره سره د خپلو لاس لرلو امکاناتو تر بریده د پوهې دودولو او تدریس ته دوام ورکړي. زموږ په هېواد کې د پوهنیزو او کلتوري چارو وده، قناعت بنسټونکې نه وه، خو کلتوري انحطاط هم واکمن نه و، د دې هیله موجوده وه چې د وخت له غوښتونو سره سم د پوهنیزو او کلتوري چارو په پر مخبیلو کې سترې بریاوې زموږ د خلکو په برخه شي. خو په خواشینۍ سره په ۱۹۷۸ کال کې کمونستي کودتا او ورپسې زموږ پر هېواد باندې د سرو لښکرو یرغل د ټولنیز ژوند په ټولو برخو کې د گه وډیو پیل و. کمونست گوند او یرغلگرو ځواکونو غوښتل د زور او دولتي واک په واسطه د دې خاورې خپلواک ملي هویت له منځه یوسي، د هېواد تاریخ تحریف او ټولو اقتصادي سیاسي کلتوري او

ټولنيزو پديدو ته له شوروي څخه راغلی سور رنګ ورکړي.

بې شمېره هېوادپال پوهان او متخصصين قرباني شول، له هېواد څخه د مغزونو فرار پيل شو، د هېواد زېربنا او اقتصادي بنسټ ويجاړ شو او په پای کې د دولتي ادارې جوړښت له منځه لاړ، د پرديو او گاونډيو هېوادونو له غرضه ډک لاسونه د هېواد گوت گوت ته ورسېدل. د پرچم، ملي ستم، وحدت حزب او اسلامي جمعيت گډه کودتا چې د روسيې او گاونډيو هېوادو د جاسوسي کړيو له خوا پلان شوې وه او د نوموړيو هېوادونو عملي ملاتړ يې درلود بشپړې سياسي، اقتصادي، کلتوري او اخلاقي ړنگونه يې رامنځته کړه چې د هغه تشریح د دې سريزې له زغم نه وتلې ده.

د ژوند د ټولو برخو بيا رغونه د اوسني او راتلونکي پښت ستره او لويه دنده ده. په هېواد کې د سولې او د حقوقو د دولت له نشتوالي سره سره، ټول هېوادپال کسان مسوليت لري چې په هېواد کې د عادي ژوند د بېرته راگرځېدولو لپاره د خپلو امکاناتو تر بريده هڅې وکړي، د پوهنيزو او روزنيزو موسسو بيا رغونه او د پوهنيزو او کلتوري چارو لپاره هلې ځلې هغه ستر مسوليتونه دي چې په دې لړ کې راځي.

دا کتاب په هېواد کې د نومياليو ملي، سياسي، علمي او ټولنيزو شخصيتونو څخه د يوه شخص اثر دی. پوهنوال استاد روستار تره کي دا اثر نه يوازې د جهاد په سختو شرايطو کې ليکلی، بلکې د افغاني او ملي هويت د بيا ځلونې د مبارزينو په مخکښانو کې دی. ده په افغاني خپرونو کې په حيرانوونکي جرئت او غوڅ منطق سره د پرديو له دسيسو نه پرده پورته کړې او د افغانستان خلک يې له هغو سترو خطرونو نه چې زموږ هېواد او خلکو ته متوجه وو خبر کړي دي.

د پښتني فرهنگ د ودې او پراختيا ټولنه چې په دې وروستيو وختونو کې د المان په هېواد کې له کلتوري انحطاط سره د مبارزې لپاره جوړه شوې ده. د هېواد په د وړو ژبو پښتو او دري د دې کتاب د خپرونې وياړ لري.

په درناوي

د پښتني فرهنگ د ودې او پراختيا ټولنه

د ليکوال پېژندګلوي

پوهنوال ډاکټر محمد عثمان روستار تره کي د هېواد له لويو ملي، علمي او سياسي شخصيتونو څخه دی. دی په ۱۳۲۰ لمريز کال د کابل په ښار کې په يوې پوهنيزې او فاضلې کورنۍ کې زيږيدلی دی. ده خپلې منځۍ زده کړې په ۱۳۳۹ لمريز کال د استقلال په لېسه کې پایته ورسولې او په ۱۳۴۳ ل کال د کابل پوهنتون د حقوقو او سياسي علومو له پوهنځي څخه فارغ شو. ډاکټر محمد عثمان روستار تره کي په ۱۳۴۶ ل کال کې د لوړو زده کړو لپاره د فرانسې هېواد ته لاړ او په ۱۳۵۰ ل کال کې د عامه حقوقو په څانګه کې د ډاکټرا د دپلوم په اخيستلو بريالی شو. ډاکټر روستار تره کي په ۱۳۵۱ ل کال کې د کابل پوهنتون د حقوقو او سياسي علومو پوهنځي د تدرسي کدر غړی شو.

نوموړی د ۱۳۶۱ ل کال د غوايي (ثور) په مياشت کې د افغانستان د استادانو او ښوونکو د ټولنې د رهبري په کدر کې چې د شوروي د يرغل پر ضد د پوهنتون او معارف د ښوونکو د مقاومت لپاره جوړه شوې وه د فعال غړيتوب له امله ونيول شو. د لاسپوڅي کمونيست رژيم څارنوالۍ د تش په نامه انقلابي محاکمې د يوې ناڅرګندې غونډې په ترڅ کې ډاکټر محمد عثمان روستار تره کي ته د اعدام د سزا غوښتنه وکړه. محکمې په وړانديز شوي سند کې نرمښت راوست او دی يې په لس کاله زندان محکوم کړ. د دې حکم پاڼه به په (ه) مخ کې ولولئ.

ډاکټر محمد عثمان روستار تره کي د نړيوالو ټولنو په څانګوړي ډول د بښني د نړيوال سازمان او د ملګرو ملتو د بشر د حقوقو د کمېسيون راپورتر ارمه کورا په هڅو او اغېزو د ۱۳۶۶ ل کال د وږي (سنبلي) په مياشت کې د پينځه کلن بند له تېرولو وروسته له زندانه خوشې شو.

د روڼاندو (روښنفکرانو) په باب له دود سره سم د خاد پالیسيو دا غوښتل چې ډاکټر محمد عثمان تره کی باید له زندان څخه تر خلاصون وروسته تر څارنې لاندې وي. چې بهر ته یې د تلو مخه ونیول شي. نوموړي له زندان څخه تر راوتلو وروسته د خپلې مبارزې دوام او بهر ته د تلو هدف پټ وساته، یو ځل یې په پوهنتون کې پر خپلې تدرسي دندې پیل وکړ. ډاکټر روستار تره کی د مبارزې د دوام لپاره زیات مجال پیدا نه کړ. دی یو ځل بیا د ۱۳۶۸ کال د غبرگولي (جوزا) په میاشت کې د واد په اووم ریاست کې زنداني او جسمي شکنجه ورکړای شوه. دا ځل د ناروغۍ او د پوهنتون د استادانو د هغې غوندې د درناوي په خاطر چې د جمهوري ریاست په مقر کې د ډاکټر نجیب الله د وینا د اورېدلو لپاره جوړه شوې وه له یو میاشتني زندان وروسته خوشی شو.

ډاکټر تره کی چې نږدې (۱۵) کاله یې د حقوقو په پوهنځي کې تدریس کړی دی، د حقوقو او سیاست په څانګه کې د گڼو تالیفونو لرونکی دی چې ځینې تر کمونیستي کودتا د مخه کلونو کې د پلازمېنې (پایتخت) په خپرونو او ځینې یې تر لېږد (هجرت) وروسته د هجرت په خپرونو کې خپاره شوي دي.

ډاکټر محمد عثمان روستار تره کی د فرانسې، المان، ایتالیا، سویس، اتریش، یونان، ترکیې، یوګوسلاویا او ایران هېوادونو ته سفرونه کړي، په ۱۳۶۸ ل کال کې یې لومړی پاکستان او بیا په ۱۳۷۰ کال کې فرانسې ته هجرت کړی دی.

نوموړی څلور زامن لري.

خپرنډوی

سريزه

د انساني ټولنو او ټولنيزو پېښو پوهنيزې (علمي) مطالعې ته ټولنپوهنه يا سوسيولوژي وايي. چې له اېژيکټيف تحليل، شمېريزو (احصايوي) بېلگه اخيستو او نورو څخه د خپل کار د لارې (مېتود) په توگه گټه اخلي.

که چېرې ټولنپوهنه د ټولنې د فعاليت او تشکل د مطالعې وسيله وگڼو، "اگوست کانت" (۱۸۱۹-۱۸۲۶) بايد د هغې د بنسټ ايښودنکي په توگه وپېژندل شي. ده ټولنپوهنه يوه گټوره پوهه گڼله. "دورکيهيم" (۱۸۹۴) لومړنی سړی دی چې د ټولنيزو پېښو د زياتې او پر پوهنيزو (ميتوديکو) لارو ولاړې مطالعې لاره يې بېرته کړه. له ده وروسته "ماکس ويبر" (۱۸۶۴ - ۱۹۲۰)، "پول فلکس" (۱۹۰۱ - ۱۹۷۶)، "تلکوت پراسان" (۱۹۰۲ - ۱۹۷۹) او نورو په خپل وار سره د ټولنپوهنې د مېتودونو په پلټنې او د موضوعگانو په سپړنې کې برخه واخيسته.

په هر ډول! د ځواک د پيدا کېدو څرنگوالي، د هغه د کارونې ځايونه او د هغه دنده له سترو ټولنيزو پېښو څخه دي چې د ټولنپوهنې د مطالعې په منځني (محور) کې ځای لري. که چېرې ځواک د دولتي تشکيل په وجود کې ځای ونيسي او يا د نفوذ رسالت د دولت دننه (بطن) ته لاره ولري، سياسي ټولنپوهنه يې مطالعه کوي.

ترلاس لاندې اثر کې لکيوال هڅه کړې چې د ځواک قالبونه او جوړښتونه د دولت د تشکيل له منځ څخه تر قاعدې پورې او د ځواک له جوړ شويو نښو نه د هغه تر اولسي تیتو و پرکو نښو پورې په مقدماتي توگه په لنډيز سره وڅېړي.

په افغانستان کې قهر (خشونت) او روغه د تاريخ په غېږ کې د پېښو زېږوونکو پديدو په توگه د ټولنپوهنې غوره موضوعگانې جوړوي. په

لنډيز سره په دوو برخو کې د دغو دوو پديدو يادونه کړې ده. دا ټکي د يادونې وړ دي چې د شننې (تحليل) د اکاډميکې طريقې رعايت تل د پام وړ دی، د شمېرنو او ارقامو منځپانگې (فقدان) ته يو څه د اخباري او ژورناليسټکو خبرو رنگ ورکړی شوی، همدارنگه له ليکوال څخه د ژور، څيرمن او پراخ بحث مجال څخه اخيستل شوی. له نابسپرتياوو او نيمگړتياوو سره سره دا ليکنه د افغاني ټولنپوهنې د يوې لنډې پيلامې په توگه کولای شي د نظر د څښتنانو د ژورو او پراخو پلټنو د هڅونو سبب شي.

د اثر په ليکنه کې د ليکوال له ذهني پانگې څخه ډېره گټه اخيستل شوې، په هغو ځايو کې چې له سرچينو او اخځونو څخه د باندې د حافظې له يادښتونو څخه کار اخيستل شوي. هغو ته په لمنليك کې اشاره شوې ده.

د يادونې بل ټکی دا دی چې د دې رسالې ځينې برخې د هغو ليکنو را اخيستنه (اقتباس) دی چې د ليکوال په قلم په وروستيو کلونو کې د هجرت په افغاني خپرونو کې خپرې شوي او د رسالې تر بحث لاندې موضوع سره يې په يو ډول اړه پيدا کړې ده.

دا سريزه به نيمگړې پاتې شي چې له خپلو هغو ننگياليو ځوانانو نه چې د چاپ او خپرونې د فرهنگي کوميتې له لارې يې په خپله خوښه د دې رسالې د چاپ، خپرولو او وپشلو نوبت کړی، مننه او مننې و نه کړم. دا ښاغلي دا دي: ښاغلی جمال رحمان او ښاغلی خليل رحمان رسولي

فرانسه

د ۱۹۹۷ کال مارچ

پوهنوال ډاکټر محمد عثمان روستار تره کی

بِسْمِ اللَّهِ الرَّحْمَنِ الرَّحِيمِ

لومړۍ برخه

د ټولنيز او سياسي ژوند ارزښتونه

لومړۍ څپرکۍ: د افغانستان تعاملي او دوديزه ټولنه د ټولنيز او سياسي ژوند د خانگړو (ضوابطو) درلودونکې ده. په دې ټولنه کې د اسلام دين، جهاد او غزا، قبيلوي اړيکي، کليوالي او ملي جرگې، ملت پالنه او سلطنتي دستگاه د دولت د جوړښت بنسټونه جوړوي.

دویم څپرکۍ: له مذهب، قبيلې او کورنۍ، شتمنۍ، سن او د ژوند تجربې، بوروکراسۍ د جهاد قوماندې، تکنوکراسۍ، اردو او ايډيولوژۍ څخه د سياسي ځواک د ملاتړيزو توکو په توگه گټه اخيستل شوې ده.

درېيم څپرکۍ: د دوديزې قبيلوي ديموکراسۍ رعايت د افغاني ټولنې له ستونزو ډکې څپرې او د هغې نامتجانس قومي او قبيلوي جوړښت ته تر يو حده ثبات او انډول ورکوي. خو په ټوليز ډول زور او (قهر) د سياسي

لوبو واکمن توکي (عنصر) گنل کېږي.
افغاني ټولنه له خپلو کړکېچنو او جنجاليزو پېښو سره چې ځينې
وخت ان د هغې د ژوند دوام تر پوښتنې لاندې راولي، کېدای شي د وخت
له ازمېښت څخه روغه رمته راووخې؟
د ورځې ستره پوښتنه همدا ده چې موږ د هغې د ځواب په لټه کې
له سياسي ټولنپوهنې (Sociologie Politique) څخه مرسته غواړو.

لومړی څپرکی

د دولت د جوړښت بنسټونه

الف. د اسلام دين: د افغانستان په پېښليک (تاريخ) کې ملي پاڅونونه چې د يو واحد ملي دولت د جوړېدو سبب شوي دي، تل د مذهبي ملاتړ درلودونکي وو. د ۱۹ پېړۍ په پای او د (۲۰) پېړۍ په پيل کې دانگليس د يرغل په وړاندې د افغانستان د خلکو پاڅونونه د همدغې مذهبي او ملي انگيرنې لرونکي وو.

په اتيايمه لسيزه کې د روس يرغلگرو پر ضد زموږ د خلکو ملي او اسلامي جهاد، زياتره د افغانستان د اسلامي هويت پر بنسټ ډډه لگوله. خو له دې سره سره د افغانستان په تاريخ کې اسلام او ملت پالنه له يو بل سره او بدل شوي دي. په دې کې شک نه شته چې موږ ان تر اسلام دمخه په خپل خپل هېواد کې د سيمه ايزو (جهو) لرونکي ملي غورځنگونه درلودل. خړ تر هغه وخت پورې چې دا غورځنگونه له مذهبي، ارزښتونو سره يو ځای شوي نه وو ټينگې او پراخه اغېزې يې نه درلودلې. اسلام که له يوې خوا د افغانستان د خلکو د اسلامي او ملي هويت د دفاع اساسي خوځندوی و، له بلې خوا يې گڼ قوميزې او نامتجانسې افغاني ټولنې ته تجانس او يووالی وېاښه. افغاني قومونه او قبایل د اسلام تر بيرغ او لارښوونو لاندې د روحانيت پر يو واحد مرکز گروهمن (معتقد) شول او دې کار د ټولنې په سياسي ثبات، په ځانگړي ډول هغه وخت چې سلطنت د سياسي خبرو پر (بلا منازع) مرکز بدل شو او ملي يووالی يې تايمين کړ او د بيعت يوه سرچينه وگرځېد، اغېزمن واقع شو.

په افغانستان کې مذهب او سياست يو له بل بېل کړای شوي نه دي. د هېواد په تېرو قوانينو کې د دولتي ځواک د نيولو لپاره دا شرط و

چې واکمنان باید مسلمانان وي. واکمنو د خپل واک د ساتنې لپاره تل له اسلامي فقې کار اخیستی، له خلکو یې بیعت اخیستی او د مذهبي مناسکو د تر سره کولو په وخت کې د خلکو تر څنګ ودرېدلي دي. په افغانستان کې د قوانینو زیاته برخه د اسلام د شریعت (حنفي مذهب) پر بنسټ ولاړه ده، له ډېرې پخوا څخه د ځانګړو دیني مدرسو جوړول د خلکو د دودیزو (تعاملې) حقوقو برخه ګڼل کېده او د دولت له خوا پرې هېڅ ډول بندیز لګول شوی نه و. د دیني پوهنو تدریس د دولت په تعلیمي موسسو کې د لومړنیو، منځنیو او لوړو زده کړو د پروګرام یوه برخه وه. په پایله (نتیجه) کې د یو اسلامي هېواد په توګه په افغانستان کې دین، ملت پالنه او سیاست ګډه او څنګ په څنګ دي.

ب. جهاد او غزا: سپېڅلې جګړې ته وايي. په افغانستان کې تر اسلام وروسته د یو نامسلمان یرغلګر په وړاندې د دین، هېواد او ملي نوامیسو دفاع د جهاد تر بیرغ لاندې تر سره شوې ده.

کله چې جهاد له افغاني ملتپالنې سره په سمون کې راغلی، افغانستان ګاونډیو هېوادو ته د اسلام دین، افغاني فرهنگ او ژبې د خپرېدو پر منځني (مرکز) بدل شوی او د حقوقو دولت د جوړښت د بنسټ کار یې ور کړی دی.

په داسې حال کې چې جهاد د یاد وړ سوبو او د لویو امپراتوریو د جوړېدو لپاره وسیله وه، د اسلام دین په ښه توګه د دغې ګڼ قومیزه امپراتورۍ تجانس او سیاسي سمون تأمین کړی دی.

د افغانستان خلک د ملي یوالي له هغه یوازیني ځواکمن احساس څخه چې د جهاد په بهیر کې یې لاره، د ژوند په عادي چارو کې ورڅخه یو څه بې برخې و.

تر هغه وخت پورې چې جهاد د تاج و تخت د مدعیانو د سوداګرۍ د ګټې پر ناروغۍ نه و اخته شوی او د هېواد په دننه کې د نویو لوبغاړو د اخیستو لپاره د بهرنیانو لاسوهنې زیاتې او پراخه شوې نه وې د

افغانستان بېلابېلو قومونو د يو واحد ملت په چوکاټ کې د پاملرنې وړ يووالی درلود. په هغه وخت کې د افغانستان خلکو په جهاد کې له بري وروسته په يو زړه او غږ داسې سياسي او ټولنيز بنسټونه جوړ کړل چې د يو نوي (مدرن) دولت جوړښت ته يې لاره اواره کړه. په افغانستان کې ۱۹ پېړۍ او د ۲۰ پېړۍ په پيل کې د حقوقو دولت ستر جوړښتونه لکه مرکزي حکومت، پارلمان، او د جهاد له بري وروسته قضايي جوړښتونه د خپلواکۍ گټل او د انگرېز د بنکېکلاک ماتې زموږ د خلکو په برخه شوي دي.

د افغانستان د پښتنو قبایلو په منځ کې جهاد له په زړه پورې قبيلوي دود سره اوږد شوی دی. خلک د جهاد اعلان په ملي اتڼ سره لمانځي، ډول او نغاړه پېگرمو ولولو تر، ښځې او ځوانان د غزا ډگر ته رابولي.

ښځې د جهاد لپاره د نارينه وو په سرتېری کې ستره ونډه لري، د پښتو حماسي لنډيو بيتونه د دې اند ښکارندويي کوي لکه:

که تور اور بل مې میراتېرې د دین غزا ده جانان نه منع کومه او یا

که په میوند کې شهید نه شوې

خدا پرو لالیه بې ننگی ته دې ساتینه

ج. قومي او قبيلوي اړيکي (مناسبات): په افغانستان کې بېلابېل قومونه او قبایل ژوند کوي، پښتانه، تاجک، هزاره، ازبک، او ترکمن يې غټ قومونه دي، پښتانه د افغاني ټولنې په جوړښت کې واکمن توکی جوړوي، له ۱۸ پېړۍ څخه يې د شوروي تر يرغله پورې په افغانستان کې د نورو قومونو د نږدې او صميمانه ملگرتيا په همکارۍ دولتي او سياسي واک په لاس کې لاره او د افغانستان د دولت بنسټ اېښودونکو په توگه گڼل کېږي. نا پښتنو قومونو په تاريخ کې هېڅ وخت له دې واکمن عنصر سره د سياسي واک لپاره د يو جدي وسلوال رقابت د مورچل چلند نه و غوره کړی او تل يې د هېواد د ادارې په برخه کې دويم رول منلی و، دې

وضعې د هېواد سياسي او ټولنيز ثبات تضمين كړې و.
د ۱۹۷۹ كال د دسمبر په مياشت كې كله چې شورويانو پر
افغانستان يرغل وكړ په همدې وخت كې قومي لږكي (اقلیتونه) د پښتنو
د سياسي واك د تاريخي چلونكي (متصدي) پر ضد وښورېدل.
د. لويه جرگه:

يو. د قبيلوي اولسواكۍ په ټينگښت كې د لويې جرگې اغېز (رول):
لويه جرگه چې له ملي، ټولنيزو، مذهبي شخصيتونو او د قومونو
او قبيلو له نامتو مشرانو څخه جوړېږي، د قبيلوي اولسواكۍ د نظام په
سيوري كې د ژوند د دوام لپاره د افغانستان د ملت د ارادې سياسي او
حقوقې څرگندوي بلل كېږي.

لويې جرگې د افغاني ټولني د ټولنيزو، سياسي، اقتصادي او
رواني شرايطو زېږندې دي چې دوديزې او ځاني، اولسواكۍ (ديموكراسۍ)
هم په خپله لمن كې رانغاړي. لويې جرگې دي چې د يو واحد ملي ارمان او
يا هم د واكمنو د سياسي موضع د ثبوت لپاره يې تاريخي پېښې سره
اوډلي (كانالېزه) كړي دي. په داسې حال كې چې لېبرالي اولسواكۍ د
ناجوړه پېوند په شان د پرديو څرگندونه كړې ده، لويه جرگه د دوديزې
ديموكراسۍ په توگه د هېواد په تاريخ كې د ژورو رېښو لرونكې ده.

لويې جرگې تر نورو جرگو لوړې دي او (د پارلمان په گډون) د
دولت له ټولو نمايندگيو څخه زيات حقوقي صلاحيت لري او ان په
نامستقيم ډول (د واكمن له لارې) د افغانستان د معاصر دولت په جوړښت
كې د ملي واكمنۍ د ځواك وسيله گرځېدلې ده.

همدارنگه لويې جرگې په دې لاندې چاروكې خپل اغېز شيندلی
دی: د واكمن ټاكنه، د اساسي قوانينونو تصويب، د عادي قوانينو تصويب
او بدلون، د بهرني سياست په برخه كې د سترو ملي مسئلو په باب دولت
ته د لارښوونې لپاره د كړنلارې (دستورالعمل) صادرول.

د افغانستان د معاصر دولت د موسسې لويې جرگې (۱۷۴۷م)
د افغان او انگليس د لومړي جنګ د لويې جرگې (۱۸۴۱)، د غزني د

لويې جرگې د افغان او انگليس دويم جنګ (۱۸۷۸) او د پېښور د شوروي پر ضد د جهاد سوق (۱۹۸۰م) کال له لويې جرگې پرته د نورو زياتو لويو جرگو جوړښت او په هغو کې د بحث او مطرح موضوعگانو عملي نوښت تل د واکمنو په لاس کې و. هغه وخت واکمنو ډلو د وخت د حکومتونو او دولتونو د سياست او پاليسيو د توجيه لپاره د لويې جرگې په ترکيب او د هغې د اجندا په ترتيب کې له خپل واک او اغېز څخه کار اخيستی دی. د زور له دې اغېز سره سره د واکمنو ډلو او د خلکو د استازيو تر منځ په هغو شرايطو کې چې واکمن د ملي يووالي ممثلين وو او مذهبي اتوريتته يې درلودله او د ټولني د سياسي شعور کچه ډېره ټيټه وه، ډېر زيات توپير نه و. په بله وينا په لويه جرگه کې گډون کوونکو مخورو ټولنيزو شخصيتونو، خانانو، لارښوونکي، مذهبي پوهانو او عالمانو بايد لږ تر لږه د خلکو باور درلودلی. له دې پرته د دولت چلوونکي د خلکو له خوا د دولت د غوښتنو د ملاتړ د لټون په چاره کې له ستونزو سره مخامخېدل او د لويې جرگې له جوړېدو څخه د مقاماتو په پام کې لرلې هيله نه پوره کېدله.

په تېره نيمه پېړۍ کې د وخت د حکومتونو له خوا لويې جرگې ته د اساسي قوانينو وړاندې شوې مسودې او د لويو جرگو له خوا د تصويب شويو متنونو پرته دا ښکاره کوي چې لويې جرگې د مسودو په متنو کې لږ تر لږه له پنځه لسو څخه تر دېرش فيصديو پورې د بدلون راوړولو له مخې په ټوليز (کلي) ډول د حکومتونو تر اغېز لاندې نه وې او په ځينو برخو کې د واکوالو جرگو په توگه څرگندې شوي دي.

په افغانستان کې د شوروي له يرغل څخه د را زيرېدلې جگړې دوام لويه جرگه د کابل حکومت د سياسي لوبو لوړو ژورو ته ور دننه کړه او هغه يې د مقاومت په ځواکونو کې د خبرو اترو يوه جنجاليزه موضوع وگرځوله. په داسې حال کې چې د مقاومت د ځواکونو زياتې برخې لويه جرگه د يوې ټولنيزې کارېدونکې موسسې پر توگه تاييد کړې. د سولې نوښت په لاسته راوړو کې د هغې د رول پر ثبیت باندې د نظر اختلاف لري.

د لويې جرگې دود د سياسي، قومي او مذهبي مخالفينو په ناروغيو هم اخته شو.

سياسي: له دې پلوه هغه اشخاص او تنظيمي ډلې چې له جهاد څخه نوو را پيدا شويو شرايطو دوی د نوي سياسي ځواک په توگه د پام وړ گرځولي دي، لويه جرگه د واک د کلاسيکو او متروکو پديدو د بيا ژوندي کولو وسيله گڼي. دی اند هغه وخت لار زور اخيسته چې د لويې جرگې له نوم سره د پخواني پاچا نوم يادېده.

قومي: ځينو قومي او مذهبي لږکيو ډلو ته له دې کبله چې په لويه جرگه کې د پښتنو قبایلو (اکثريت) ونډه او د افغانستان د معاصر دولت په جوړېدو کې د دوی رول او د دې تر څنگ د ملت په لارښوونه کې د نوموړو قبایلو اغېز زيات و، لويه جرگه د اکثريت د حقوقي واکمنۍ د توجیه حيه وگڼله چې په پای کې د دولت په اداره کې لږکيو (اقلیتونو) ته د دویم رول د ورکړې سبب کېدله، د جهاد د دوران باغيټوب او د اولسواکۍ (ديموکراسۍ) له موازينو بهر د زياتو غوښتنو کرکېچ د دې سبب شوی و او هغوی د دولت په اداره کې په فرعي رول قانع نه وو.

دې ډلو له لويې جرگې سره له قومي پلوه چلند وکړ او ان د افغانستان په تاريخ کې يې د "جرگه برزگ ملي"، "مجلس کبير مهيني" پر اصطلاح باندې د لويې جرگې د نوم د بدلون په خاطر لاس په کار شول. مذهبي: له دې پلوه چې بنسټپال اسلام په لويه جرگه کې د اولس د استازو گډون د مذهبي پوهانو د يوې اهل (حل و عقد) جرگې له اعتبار کم گڼي. له دې پرته بنسټپال چې د اسلامي نړۍ په تصورولو سره د افغانستان چارو ته داخل شوي وو، لويه جرگه يې د افغان ملت پالنې څرگندوی بلله، اسلامي انترناسيونالېزم د ملت پالنې له نوم سره چې په هر ډول افاده شي مخالف دی.

که چېرې د جگړې په شرايطو کې ټاکنې (انتخابات) چې زموږ په چاپېريال کې يوه ناشنا پدیده ده، د يو سياسي توافق د لاسته راوړولو لپاره چې د يو حکومت په چوکاټ کې راڅرگندېږي منتفي وگڼل شي، د

جگړې د ختمولو يا لږ تر لږه د كړكېچ د كمولو لپاره يوازې يوه لاره پاتې كېږي او هغه د لويې جرگې جوړېدل دي. په كړكېچن حالت كې د لويې جرگې د جوړېدو لپاره كېدای شي زيات شمېر دليلونه وړاندې شي له دې جملې نه:

- د سولې او سياسي ثبات د تأمين لپاره د افغاني قبيلوي ډيموكراسۍ پر اصولو برابرې پر يوې داسې موسسې ډډه لگول چې د تاريخ په اوږدو كې يې د لېبرالې اولسواكۍ له تجلې جوړښت څخه زيات خپل قابليت په زيات رسولى وي.

- كه چېرې لويه جرگه د يو انتقالي حكومت د ټاكلو لپاره مؤظفه شوې وي، انتقالي حكومت ته د سياسي او حقوقي ځواك وركړه، هغه هم په داسې شرايطو كې چې ځينې جهادي تنظيمونه د وسلوال جهاد د غوښتنې په پر مخ بېولو سره يوازې او يوازې خپل ځان په هېواد كې د سياسي ځواك بلامنازع وارث وگڼي.

- په داسې شرايطو كې چې ټولې تنظيمي ډلې د جهاد د لسيزې په بهير كې د بهرنيو لاسوهونكو هېوادو څخه اغېزمنې شوې د دوديزې جرگې له لارې د سولې د ټينگښت په برخه كې په خپله افغانانو ته د نوبت وركړه.

- په افغاني ټولنه كې "چوپ اكثریت" ته د سياسي او حقوقي ملاتړ وركړه، هغه اكثریت چې غږ يې يوازې د جگړې له ډگر څخه د باندې اورېدل كېږي. د (بې پرې كسانو) د رول ټاكنه او د نندارې له حالت څخه د هغو را ايستل.

د بې پرې اشخاصو، سوله غوښتونكو جهادي قوماندانانو، بوروكراتانو، د معارف او پوهنتون استادانو او د منځلارو تنظيمونو د يو نوي ايتلاف د جوړېدو لپاره د لارې لټون، د سولې د ځواكونو دا ايتلاف چې د پراخه تفاهم پر بنسټ منځته راغلى ډاډه شي چې د جگړې د دوام پلوي ځواكونه به په راتلونكي سياسي ژوند كې تجريد او څنډې ته كړي.

- د سياسي تفاهم او سولې لكه ټاكنې، رفرندم، او نورو د

ټينگښت لپاره د بل هر ډول پروسيجر په انډول د لويې جرگې د جوړېدو اسانتيا، په داسې شرايطو کې چې د لويې جرگې د ياد وړ جوړوونکي عناصر له افغانستان څخه د باندې ژوند کوي.

په کرکېچنو شرايطو (لکه د جگړې د اتلسو کلونو په مهال) د لويې جرگې د جوړېدو ترکيب د نويو غړيو غوښتنه کوي په دې مانا چې نوي عناصر لکه د جهاد رهبران، د جهاد قوماندانان، مخکښ اشخاص يا د ملي مقاومت د ځواک څرگندوي اشخاص بايد د لويې جرگې په ترکيب کې شامل شي. سربېره پر دې که بيا هم لويه جرگه له ملي پولو څخه د باندې جوړه شوه، له نويو دندو لکه د سولې د نوښت تر لاسه کول او لارښود کدر له ټاکنې سره به مخامخ وي.

لويې جرگې د افغانستان د تاريخ د ټاکلو شرايطو زېږندې دي او په طبيعي ډول د هغو شرايطو له امله چې دا جرگې په کې جوړې شوي دي د څومره والي او څرنگوالي له پلوه يوه له بلې سره توپير لري.

د جگړې د وخت د لويې جرگې او د سولې د وخت د لويې جرگې يو څه توپير په کې دی چې د سولې د وخت لويې جرگې له اوسينو ستونزو چې افغاني ټولنه ور سره لاس او گړپوان ده مخامخ نه وي. کله که د کرکېچ او جگړې د وخت لويه جرگه وغواړي له گډوډيو او بغاوتونو سره مقابله وکړي بايد په فرد پورې تړلې ځانگړنې او له ورځنيو مسايلو سره د مقابلې لپاره سم امکانات ولري.

د گډوډيو او ملي رهبري د نشوالي په شرايطو کې د لويې جرگې د جوړېدو عوره دليل يو داسې حکومت ته د مشروعيت او تمثيلي ځانگړنې ورکول دي چې د سولې او سياسي ثبات د ټينگښت دنده پر غاړه ولري.

د دې حکومت مشروع صبغه به ټولې هغه ډلې چې په سپين سترگي سره د سياسي واک لپاره د افغانستان د خلکو او ملت د نمايندگي ادعا کوي بې وسلې کړي او نړيواله ټولنه په ځانگړي ډول د ملگرو ملتو سازمان به د لويې جرگې د باور وړ د اجرائي ځواک د پېژندنې

له واقعیت سره مخامخ کړي.

لویه پوښتنه دا ده چې د جگړې او سیاسي گډوډۍ په شرایطو کې به څوک د لویې جرگې د جوړېدو واکواله مرجع وي؟ که د افغانستان د نوي دولت له موسسې جرگې او نورو لویو جرگو څخه چې د بهرني يرغل په وړاندې یې د ملي مقاومت لارښوونه کوله په استثنایي توگه تېر شو، نورې لویې جرگې د افغانستان د واکمنو له خوا د هېواد په دننه کې د سولې او سیاسي ثبات په شرایطو کې جوړې شوي دي. په داسې حال کې چې هېڅ یوه جگړه کوونکې ډله او د کابل اداره د حقوقي دلایلو په وړاندې کولو سره نه شي کولای د مشروعیت مدعی شي؛ موږ باید د افغانستان د معاصر تاریخ په رڼا کې ماضي ته مراجعه وکړو او د لویې جرگې د جوړېدو واکواله ډله او مشروع مرجع پیدا کړو. دا مرجع چې د لویې جرگې په شان د تاریخ ښکارنده (پدیده) او د یو ډول مشروعیت څرگندوی ده، د پخواني مشروعیت ځیني ممثل سیاسي شخصیتونه له هغې جملې نه پخوانی پاچا دی، د لویې جرگې په جوړېدو کې د پخواني پاچا، د واک د غوراوي لپاره کولای شو گڼ شمېر دلایل وړاندې کړو، له هغې جملې نه:

- پاچا د لویې جرگې د جوړېدو په برخه کې د زده کړو (کسبې) حقوقو لرونکی دی، نوموړي د خپل سلطنت په وخت کې لږ تر لږه درې لویې جرگې (۱۹۴۱، ۱۹۵۵، ۱۹۶۴) جوړې کړي دي.

- که د ۱۹۷۳ ع کال کودتا چې د سلطنت د ړنگېدو سبب شوه، د نوي مشروعیت پیل وگڼو، د سلطنت پخوانی مشروعیت یې د جمهوریت د مشروعیت تر شعار لاندې راوست، اوس د جمهوریت د مشروعیت د ممثل واکمن د نشتوالي له کبله پاچا د یو اغېزمن عنصر په توگه یو ځل بیا مشروعیت پیدا کوي.

د اروپا په تاریخ کې له ټولنیزو او سیاسي کړکېچونو وروسته د پخواني مشروعیت د بیا اعادې لپاره کولای شو لږ تر لږه دوه بېلگې وړاندې کړو:

- په فرانسه کې د لوی انقلاب (۱۷۸۹ع) له پېښدو وروسته چې

سياسي او ټولنيز کړکېچ يې منځته راوړ، اتلسم لويي د سلطنت مشروعيت د اعادې په ارمان او د انقلاب د تگلارو د ساتنې په هيله چارو واگې په لاس کې واخيستې (Rest Auration ريسټوراسيون).

- په اسپانيا کې د فرانکو په مشرۍ د ملي متحدې جبهې او جمهوري حکومت تر منځ له خونړيو جگړو وروسته چې د (۶۰۰۰۰۰) کسانو د وژنې سبب شوې، جمهوري حکومت سياسي واک واخيست، د وراثت قانون په ۱۹۷۴ کې د سلطنت د مشروعيت اعاده تاييد کړه، فرانکو په ۱۹۷۵ کې لومړی جان کارلوس خپل ځای ناستی وټاکه.

خو په افغانستان کې پاچا يوازې په اوسنيو اضطراري شرايطو کې د مشروعيت وړ او د لويې جرگې د جوړېدو واکمنه مرجعه ده. د راتلونکې سولې په شرايطو کې له ډيموکراتيکو لارو چارو نه د نوي مشروعيت په ټوکېدو سره به د پخواني مشروعيت د پديدې عمر پایته ورسېږي، يو دا وي چې خلک د ازادو ټاکنو له لارې پخوانی مشروعيت ومنې. په هر حال! په افغانستان کې به هېڅکله د سلطنت د اعادې لپاره ملي او نړيوال شرايط مساعد نه وي.

په پايله کې په کړکېچونو شرايطو کې پر لېبرالې ډيموکراسۍ (لکه ټاکنو) ډډه لگول چې زموږ ټولنه د هغې په گټه بلده نه ده. او پرله پسې جگړې په سياست کې تورې ته لاس اچول په يو واکمن قانون بدل کړي امکان نه لري. د جگړې د ۱۸ کلونو تجربې وښودله چې د مقاومت د ځواکونو تر منځ د يو تفاهم پر بنسټ د يو سياسي ايتلاف جوړېدل په همغه اندازه مشکل دي لکه په ۱۹۹۲ کال کې د مقاومت د ځواکونو او د کابل د ايتلافي ادارې تر منځ.

د هر حکومت د اغېزمنتوب او اوتوريتي د تايمين لپاره چې غواړي په دننه کې له سياسي ثبات او په بهر کې له نړيوال باور څخه برخمن شي، بايد مشروع صيغه، حقوقي او اخلاقي ځواک ورکړ شي. د دې ځواک د ورکړې مرجع لويه جرگه ده. د سولې نوښت بايد لويې جرگې ته وسپارل شي. بايد پرې نه ږدو چې دا د افغاني قبيلوي اولسواکۍ او د

افغانستان د معاصر دولت زېږندويه اصيله موسسه د ځينو داسې خلکو د ولولو پر ناروغۍ اخته شي، چې د افغانستان د ټولنيز او سياسي ژوند جوړښت او چوکاټ ته په لنډ فکري، کيني او خيرتر سترگو گوري.

که نن لويه جرگه د مشروعيت د اعادې، د سولې او سياسي ثبات وسيله نه شي، د يوې تاريخي پديدې په توگه به خپل ارزښت له لاسه ورکړي او هغه وخت به افغاني ټولنه د خپلو ستونزو د حل لپاره په يوه نه جبرانېدونکې سازمانې خلا کې واقع شي.

دوه د دولت د حقوقي ستونو په تثبيت کې د لويې جرگې رول: د افغانستان په لرغوني تاريخ کې د مرکې او جرگې دود ژورې رېښې لري. د لاسته راغلو اسنادو له مخې د مسيح له زېږېدو څخه نږدې درې زره کاله د مخه لومړنۍ جرگه په بلخ کې جوړه شوه او "يما" يې د پاچاهۍ لپاره غوره کړ. له ميلاد څخه دمخه په ۳۲۷ کال کې د هرات، بلخ، کندوز او فارياب په ښارونو کې د سکندر مقدوني يرغلگرو لښکرو پر ضد د مقاومت لپاره اولسي جرگې جوړې شوې.

په ۱۳ ميلادي پېړۍ کې د جلال الدين تر مشرۍ لاندې د باميانو، غزني او پروان، سيمه ييز مشران د چنگيز د يرغل په وړاندې جرگې ته سره کېناستل. خو د بهرني يرغل په وړاندې د افغانستان د خلکو پاڅون تل د جرگې د پرېکړې پايله (نتيجه) نه وي. د دې پاڅونونو زيات شمېر د خلکو د ناڅاپي او په خپل سر عکس العمل له مخې منځته راغلي دي. لکه په ۱۶مه پېړۍ کې چې روښانيانو د مغلو د واکمنۍ پر ضد پاڅون وکړ، دې پاڅونونو ته د ايمل خان او خوشال خان په مشرۍ د پولې پښتنو قبيلو په ۱۷ مه پېړۍ کې دوام ورکړ.

د ۱۷ مې پېړۍ په پای کې د محمد زمان خان او ذ الفقار خان تر لارښوونې لاندې د هرات خلکو د صفوي واکمنۍ په وړاندې جگړې ته را ودانگل.

بلاخره د ۲۰ مې پېړۍ په پای کې د هېواد ټولو خلکو د شوروي اتحاد د يرغل په وړاندې په زړورتيا سره مقاومت وکړ.

د مغلو پر ضد د روښانيانو، د صفويانو په وړاندې د هرات د ابداليانو او د شورويانو پر ضد د افغانستان د ټولو خلکو پاڅون خپلواک او خپل سړی غورځنگ و او د کومې مهمې جرگې له مخې چې په تاريخ کې دې ثبت وي نه دي تر سره شوي.

تر ۱۸ مې پېړۍ د مخه جرگو په عام ډول د بهرني يرغل په وړاندې د تيت و پرکو سيمه ييزو مقاومتونو د لارښوونې دنده پر غاړه لرله او د سراسري او ملي صبغې لرونکې نه دي او د لويې جرگې وروستۍ بڼه يې خپله کړې نه ده.

لويه جرگه د يوې ممثلي جرگې، ملي جرگې او د افغانستان د معاصر دولت د جوړونکې جرگې په توگه په ۱۷۴۷ م کال د کندهار د ښار په منځ کې جوړه شوه. دې لويې جرگې دنده لرله چې له يوه پلوه د ايران د صفوي دولت په وړاندې د افغانستان د خپلواکۍ اعلان وکړي او له بله پلوه د هېواد لپاره مشر وټاکي.

که چېرې د ۱۹۴۷ کال (د کندهار شير سرخ لويه جرگه) په هېواد کې د تمثيلوونکو لويو جرگو پيل وگنو، د ۲۵۰ کلونو په اوږدو کې پر ملي مسايلو د خبرو اترو لپاره لږ تر لږه دولس لويې جرگې جوړې شوي دي. په دې شمېر کې د کمونستي نظام لويې جرگې چې تشریقاتي بڼه يې لرله او د وخت د حکومتونو د پالیسۍ د تاييد لپاره مخکې تر مخکې دنده ورسپارل شوې وه، شاملې نه دي.

له پورتنیو خبرو څخه څرگندېږي چې افغانستان په منځني ډول په هرو نږدې ۲۰ کلونو کې يوه لويه جرگه لرلې ده. لويې جرگې په هېواد کې د دوديزو (تعاملې) حقوقو زېږندې دي او د قبيلوي ديموکراسۍ د نظام په سيوري کې د افغانستان د ملت د ارادې، سياسي او حقوقي څرگندوی بلل کېږي.

کولای شو لويې جرگې د هغو د دندو له مخې پر دوو ډولونو

وویشو:

لومړۍ هغه لويې جرگې چې د مرکزي حکومت د نشتوالي په

شرایطو کې د بهرني يرغل په وړاندې د ملي مقاومت د لارښوونې لپاره جوړ شوي دي.

دويم- هغه لويې جرگې چې د مرکزي حکومت په شتوالي کې د ملي مسايلو په باب د خبرو اترو لپاره جوړې شوي دي لومړۍ- ځينې لويې جرگې هغه وخت چې هېواد د بهرني يرغل له خطر سره مخامخ او مرکزي حکومت موجود نه و او يا تر بهرني واک لاندې و، د ملي مقاومت د لارښوونې لپاره جوړې شوي دي. دا لويې جرگې دا دي:

۱۷۴۷- د شير سرخ مزار لويه جرگه. په دې جرگه کې له مغلي او صفوي واکمنۍ څخه د افغانستان خپلواکۍ اعلان شوه.

۱۸۴۱- د کابل لويه جرگه چې د افغان او انگليس د لومړۍ جگړې لارښوونه يې وکړه.

۱۸۷۸- د غزني لويه جرگه چې د افغان او انگليس د دويمې جگړې په بهير کې يې د ملي مقاومت لارښوونه وکړه.

۱۹۸۰ د پېښور لويه جرگه چې له يو واحد مرکز څخه يې د شوروي پر ضد د افغانستان د خلکو د جهاد د سوق او ادارې نيت لاره، خو د بهرنيانو د لاسوهنې له امله په دې چاره کې بريالۍ نه شوه.

نوموړې جرگې د ملي حاکميت او د سراسري حکومت د نشتوالي په شرايطو کې جوړې شوي دي. دې لويو جرگو د ملي مقاومت د تيت و پرکو ځواکونو په يووالي او پيوستون او د ملي تفاهم د لارو چارو په برابرولو کې ډېره مرسته وکړه.

پورتنۍ لويې جرگې په داسې وخت کې جوړې شوي چې په هېواد کې مرکزي حکومت موجود نه و او دين د افغانستان د گڼ قوميزه ټولني د پيوستونونکي توکي (عنصر) په توگه د جهاد لپاره وکارېده او د ملي روحيې د ځواکمنۍ، سولې او سياسي ثبات لپاره يې لاره اواره کړه.

دې سر سره دې لويو جرگو د يو واحد ملت په چوکاټ کې د مختلفو قومونو په يوځای کولو سره د افغانستان د ملت جوړونې تاريخي

لاملونه (عوامل) برابر او د ملي دولت د جوړېدو لپاره يې لاره اواره كړې.
دويم- لږ تر لږه اته لويې جرگې په داسې شرايطو كې جوړې شوي
چې هېواد كې مركزي حكومت موجود و. په دې وخت كې لويې جرگې د
واكمنې ډلې او خلكو تر منځ د اړيكو د تايمينونكي رول تر سره كړی او
واكمنې ډلې ته يې د ټولنيز ځواك په وركړې سره د هغو پرېكړې تضمين
كړي دي.

نوموړې لويې جرگې په خپل وار سره د دندو له مخې په دوه ډوله

دي:

يو هغه لويې جرگې چې د افغانستان د بهرني سياست د اصولو
د ټاكنې او بل د موسسانو لويې جرگې چې د هېواد اساسي قوانين يې
وضع كړي دي.

الف. درې لويې جرگې چې د افغانستان د بهرني سياست د كړنو د تثبيت
دنده يې لرله، په لاندې ډول دي: ۱۹۱۶ د كابل لويه جرگه (د حبيب الله
سلطنت) او ۱۹۴۱ د كابل لويه جرگه (د محمد ظاهر شاه سلطنت). دا دوه
لويې جرگې د لومړۍ او دويمې نړيوالې جگړې په اړه د افغانستان د دريځ
د ټاكنې لپاره جوړې شوي دي.

دريمه لويه جرگه په كابل كې په ۱۹۵۵ (د ظاهر شاه وخت) كې
جوړه شوه، په اجندا كې يې د پښتونستان مسأله، د افغانستان د دفاعي
بنسټ پياوړتيا او د "ستنو" د پكت په باب د دولت د دريځ څرگندول شامل
وو.

نوموړې درې جرگې چې مور يې نومونه واخيستل د بهرنيو
مسايلو په باب د افغانستان د دولتي واكمنۍ د واك د حق د حقوقي ستونو
د ټينگښت او تثبيت تمثيلوونكې دي.

له هغو لارښوونو څخه چې دې لويو جرگو د افغانستان د بهرني
سياسي په باب د وخت حكومتونو ته كړي، داسې څرگندېږي چې لويې
جرگې د هېواد د بهرني سياست د ټاكنې تر ټولو لوړې مرجعې دي.
له دې پرته لويې جرگې د افغانستان د ناپېيلي سياست د ټاكنې

نوم مقام او هم نوښتگرې گڼل کېږي. د افغانستان د ټولو حکومتونو له خوا چې له خپلواکۍ څخه د شوروي تر يرغل پورې (۶۰) کاله يې د چارو واگې په لاس کې اخيستي، د لويې جرگې له خوا په دوديز ډول د ټاکل شوې ناپييلې تگلارې درناوی کېده.

ب - موسساتو لويې جرگې چې د اساسي قوانينو د تدوين او بدلون (تعديل) لپاره جوړې شوي دي، په لاندې ډول دي:

- ۱۹۲۳ د جلال آباد لويه جرگه (د اعليحضرت امان الله خان

وخت)

- ۱۹۲۸ د پغمان لويه جرگه (د اعليحضرت امان خان وخت).

- ۱۹۳۱ د کابل لويه جرگه (د نادر شاه وخت).

- ۱۹۶۴ د کابل لويه جرگه (د محمد ظاهر شاه وخت).

- ۱۹۷۸ لويه جرگه (د سردار محمد داود خان وخت).

هغه قوانين چې د پورتنیو لويو جرگو په وسيله تصويب شول د افغانستان د دولت حقوقي بنسټونه يې ټينگ کړل:

د ۱۹۲۳ کال جرگه په داسې وخت کې جوړه شوه چې د افغانستان د خپلواکۍ له گټلو څخه يوازې څلور کاله تېرېدل او شاه امان الله د مشروطه غوښتونکو د کړې چې د محمود طرزي له خوا يې لارښوونه کېدله د اصلاح غوښتونکو تلقيناتو تر سخت اغېز لاندې و.

خپلواک افغانستان بايد د ملي ژوند د اصولي تنظيم او هم په نړيواله کچه د پېژندنې لپاره په خپلو ټولو (قلمرو) کې د حقوقو دولت ETAT DE DROIT سټنې ټينگې کړې وای. دا کار د ۱۹۲۳ کال د اساسي نظامنامې په واسطه تر سره شو. دې نظامنامې د لومړي ځل لپاره په هېواد کې د پارلماني نظام د بنسټ ډبره کېښوده. د اساسي نظامنامې په واسطه د دولت د شورا په نوم د جرگې (مجلس) وړاندېينه (پېشبينې) وشوه، چې په هغې کې د حکومت او خلکو استازي راټول شوي وو. شورا غالباً د مشورې واک درلود، خو کله کله يې د نظامنامو په اوږدې (تدوين) هم لاس پورې کاوه، د دولت د شورا په واسطه نږدې دولس نظامنامې وضع شوې.

که څه هم د دولت شورا د یو مدرن پارلمان په شان حکومت ته د باور د رایې د ورکړې او د اجرائیوي ځواک کنترول دودواکونه نه لرل، خو له کومه ځایه چې دا د ملي ژوند د تنظیم لپاره د لومړنیو مدرنو نظامانو اصلي مرجع گڼل کېږي. کولای شو هغه د پارلماني او شاهي نظام د بنسټ لومړۍ ډبره وبولو.

حکومت له هغو وزیرانو څخه جوړ شوی و چې نېغ په نېغه د پاچا له خوا ټاکل کېدل او پاچا ته یې مسولیت درلود نه د دولت شورا ته، چې په خپله د اجرائیې او مقننه ځواک ترکیب و.

د شاه امان الله د وخت اساسي نظامنامې په حقیقت کې په یوه ناوړه ټولنیز چاپېریال کې د مشروطیت، دیموکراسۍ او د قانون حکومت د ځوانو پلویانو د ټینگو تگلارو بنسټونو لپاره چې په ملي کچه یې د بنسټیزو سمونونو رامنځته کول، د یو ځواکمن او اغېزمن مرکزي دولت د جوړېدو غوښتنه کوله. هغه ارتجاعي بدلونونه چې ۱۹۲۳ کال د اساسي نظامې په متن کې د ۱۹۲۸ کال د پغمان د لویې جرگې له خوا رامنځته شول په څرگند ډول په ډاگه کړه چې د اساسي نظامنامې روحیې د خلکو له روحیې سره سمون نه درلود.

په ۱۹۲۹ کې د سقاو زوی حبیب الله اړ و دوړ دا ټکی نور هم زیات کړ چې د مشروطیت او د قانون حکومت اصول لا دومره ټینګ شوي نه وو چې د دولتي نظام د ستونو د گډوډۍ او ړنگېدنې مخه ونیسي.

د ۱۹۳۱ کال (د نادر شاه وخت) لویې جرگې، نوي اساسي قانون رامنځته کړ، دا اساسي قانون د شاه امان الله د وخت د اساسي نظامانو په پرتله پر مختللی و او د ټولو هغو موسسو جوړښت چې په نوي دولت کې یې باید یو اساسي قانون یادون وکړي او د واک پولې یې وټاکي په دې قانون کې یې وړاندېینه (پشېني) شوې وه، د دې اساسي قانون په رامنځته کېدو سره په حقیقت کې افغانستان د امانې پېر له ټاکلي سلطنت څخه مشروطه سلطنت ته ولېږدېد.

له دې اساسي قانون سره سم د درې گوني دولتي ځواک تر منځ

پولې وټاکل شوې. د قانون جوړولو جرگه (مجلس) له حکومت څخه بېله او د دوو خونو (اتاقونو) لرونکې شوه. پارلمان د قانون جوړولو دنده پر غاړه واخیسته او کولای یې شول په ځینو برخو کې د حکومت څارنه (کنټرول) وکړي. پارلمان حق لاره هغه نړیوال تړونونه چې د حکومت له خوا لاسلیک شوي وو تصویب او یا رد کړي.

حکومت د شاه له خوا ټاکل کېده او باید له پارلمان څخه یې د باور رایې اخیستلای. حکومت د کورني او بهرني سیاست لارښوونه کوله او له بهرنیو هېوادو سره یې تړون لاسلیک کولای شو.

شاه د لوړ حکم په توګه د دولتي جوړښت په سر کې په یو ډول د عامه موسساتو د کړنو څارنه کوله. سکه د شاه په نوم جوړېدلې او خطبه د شاه په نوم لوستل کېده. ده د لویې جرګې او پارلمان د پرانیستو واک درلود او عادي قوانین یې توشیح کول.

د ۱۹۳۱ کال په اساسي قانون کې یو څپرکی د خلکو حقوقو او دندو ته ځانګړی شوی و.

د ۱۹۶۴ کال (د ظاهر شاه د سلطنت وخت) لویې جرګې بل اساسي قانون تصویب کړ. دا اساسي قانون د منځپانګې (محتوی) له مخې بډای او د قانون جوړولو د جوړښت (تکنیک) له پلوه تر ټولو دقیق او اساسي قانون دی چې افغانستان له خپلې خپلواکۍ وروسته لرلی دی. د دغه اساسي قانون له حکمونو سره سم په دقیقه او څرګنده توګه له حکومت څخه «سلطنت په تفکیک سره په انګلوساکسون ډول د پارلماني نظام وړاندېینه وشوه.

پارلمان له دوو خونو (اتاقونو) سره پاتې شو. د پارلمان د قانون جوړولو ساحې زیاتې څرګندې شوې او د پارلمان له خوا د حکومت د څارنې چارې ډېرې مشخصې شوې. پارلمان په داسې حال کې چې حکومت ته یې د باور رایه ورکوله، له حکومت څخه د باور د بېرته اخیستو واک پیدا کړ. پارلمان کولای شول په ځینو برخو کې حکومت تر پوښتنې لاندې ونیسي.

د حکومت او سلطنت توپیر وشو او له سلطنتي کورنۍ څخه په حکومت کې د گډون حق واخیستل شو. د لومړي ځل لپاره د اساسي قانون په واسطه د سلطنتي کورنۍ غړي تعريف (ويژندل) شول.

صدر اعظم د شاه له خوا ټاکل کېده. نوموړي د کابينې وزيران ټاکل او وروسته يې له پارلمان نه د باور د رایې غوښتنه کوله. صدر اعظم په حقيقت کې د سلطنت او نورو عامه اورگانونو تر منځ د وصل کړې گڼل کېدله. نوموړي د وزيرانو د جرگې (مجلس) رياست پر غاړه درلود.

شاه له هغو اجرائيې واکونو څخه چې په پخواني اساسي قانون کې يې ور څخه گټه اخیستله بې برخې شو. سلطنت زياتره تشریفاتې بڼه غوره کړه. د شاه واک هغه څه ته را لنډ شو چې معمولاً په پارلماني نظامونو کې د دولت په رياست پورې اړه نيسي. (د قوانينو توشیح، د اضطرار د حالت اعلان، د لويې جرگې او پارلمان پرانیستل او نور).

په دې اساسي قانون کې د لوړې قضايې مرجع په توگه د سترې محکمې جوړېدل منځته راغلل. قاضي القضاة د شاه له خوا ټاکل کېده. د دې اساسي قانون بل نوبت د اساسي قانون په متن کې د لويې جرگې د جوړښت داخلول و، د لويې جرگې د جوړښت د ولايتونو او جرگو د رئيسانو، د شورا د غړو او د شاه له خوا د انتصابي اشخاصو په گډون جوړ شو.

لويه جرگه د هغې منل شوي قانوني جوړښت ته په پام کې نيولو سره هېڅکله جوړه نه شوه. د ۱۹۶۴ کال اساسي قانون د يوې پوځي کودتا په څرگندېدو سره لغوه شو. افغانستان په خپل تاريخ کې د لومړي ځل لپاره د جمهوري نظام تر سيوري لاندې ودرېد. د دې نظام ارکان د هغه اساسي قانون په واسطه تنظيم شول چې د ۱۹۷۸ کال د لويې جرگې له خوا تصويب شوي وو.

د لومړي ځل لپاره د پارلمان د دوو خونو (اتاقونو) دوديز سستم په يو اتاقه سستم واوښت. دا لومړی ځل و چې په دولتي جوړښت کې د صدارت مقام له منځه لاړ او د دولت د رياست او د حکومت د رياست

دندې سره يو ځای شوې

جمهور رئيس د لويې جرگې له خوا ټاکل کېده. نوموړي د ملي انقلاب د گوند دمشر په توگه د دولت، حکومت او ملي شوار د لارښوونې واگې په لاس کې لرلې. د واکمنو طرحه دا ډول وه چې د ټاکنو په صورت کې بايد د ملي انقلاب گوند د يوازيني رسمي او پېژندل شوي گوند په توگه د يو اتاقه پارلمان زياتې څوکۍ ونيسي او هغه حکومت ته د باور رايې ورکړي چې ستره برخه يې په خپله له همدې رسمي گوند څخه جوړه شوې وي.

د ۱۹۷۸ کال اساسي قانون په حقيقت کې د جمهوريت لارښود يانې سردار محمد داود ته د ټول دولتي واک د راټولېدو تمثيلوونکی و. سردار محمد داود په خپل لاس کې د ټول واک د اخيستلو له لارې خپل ځان کمونستانو سره چې د مېړيانو په شان يې د دولت په ارگانونو کې لارې کړې وې جگړې ته تياراوه.



لکه څنگه چې يادونه وشوه، لويو جرگو د وروستيو ۲۵۰ کلونو په اوږدو کې د دولت د حقوقي ارکانو په تنظيم کې د هغه له ډېرو لومړنيو څخه نيولې بيا د هغه تر بشپړو پورې د اساسي قوانينو د تدوين او په ځينو برخو کې د دې قوانينو د وضع کولو له لارې ستر رول لوبولی دی. د شاد امان الله له اساسي نظامنامې پرته نورو ټولو اساسي قوانينو د عبارت په بدلون سره واکمني (حاکميت) په ملت پورې تړلې گڼلې. د ۱۹۶۴ او ۱۹۷۸ اساسي قوانينو په خپلو متنونو کې لويې جرگې د ملي او دولتي واکمنۍ تر ټولو لوړې ممثلي گڼلې دي. ټولو اساسي قوانينو د دولت د سياسي نظام بڼه يا شاهي او يا جمهوري ټاکلې ده او ځينو يې د واک د لېږد لاره تشبېت کړې ده. گردو اساسي قوانينو د مرکز او ولايتونو تر منځ د واک په وېش کې مرکزي سيستم غوره بللی. په افغانستان کې د دوه نيمو پېړيو په بهير کې د لويو جرگو له

جوړښت څخه وروسته لومړی ملي دولت را وټوکهده او وروسته دې دولت پورې تړلي رژیمونه له ټاکلي (محدود) سلطنت څخه مشروطه او پارلماني او په پای کې د جمهوریت نظامونو ته پورته شول.

له دې پرته لویو جرگو د تاریخ په اوږدو کې د برحالیو حکومتونو د واک په شرایطو کې د سولې او جگړې او کورني او بهرني سیاست په برخو کې د واکمنو پرېکړو ته مشروعیت ورکړی دی.

په کوم وخت او زمان کې چې په هېواد کې مرکزي حکومت موجود و، د افغاني ټولني د حقوقي نظام په طرح کې د لویې جرگې رول د هغه باور په معیار پورې تړلی و چې د واکمنو ډلو له خوا د لویو جرگو پرېکړو ته ورکړ شوی دی. دا باور د وخت او ځای او د واکمنو د سیاسي مزاج تر اغېزو لاندې یو شان نه و. خو په هر حال! واکمنو ډلو له دې کبله چې خپلو پرېکړو ته اجرائي بڼه ورکړي، ناچاروو په پراخ معیار کې د لویو جرگو پرېکړو ته چې په هغو کې د خلکو رایې او زیات نظرونه منعکس شوي وو، درناوی وکړي. له دې پرته واکمن د دولت د هیلو او غوښتنو په برخه کې د خلکو له خوا له ستونزو سره مخامېدل او د لویې جرگې له جوړېدو څخه د مقاماتو لرلې هیله نه پوره کېدله.

سره له دې چې لویو جرگو په هېواد کې د حقوقو د دولت په جوړېدو کې بنسټیز رول لرلی دی، خو کله داسې پېښ شوي دي چې د واکمنو ډلو اجرات د لویې جرگې د تصویب شوي اساسي قانون د څرگندو کړښو او یا د لویو جرگو د لارښوونو خلاف وي. لکه په ځانگړي ډول د اساسي قوانینو هغه برخې چې د خلکو حقوقو او د ازاديو تنظيم ته ځانگړې شوې وې، یوازې د تیورۍ او روښنفری د هیلې تر بریده پاتې شوې او د اساسي قانون له متن څخه یې د ټولني عملي ژوند ته لاره پیدا نه کړه.

له دې پرته د لویو جرگو له خوا تصویب شوي اساسي قوانین د واک د سوله ییز او قانوني لېږدونې په برخه کې په ۱۹۲۹ کال کې اد سقاو د اړ دوړا، په ۱۹۷۳ کال کې اد سردار داود کودتا، او په ۱۹۷۸ کال کې اد کمونستي کودتا په واسطه ناکام شول.

خو په افغاني ټولنه کې د ملي مسالو د حل لپاره د يو عمومي او سراسري ارمان په توگه د لويې جرگې د جوړولو دود اوس هم خپله ځواکمني لري. کمونيست رژيم، د ملي هويت له دښمنۍ سره سره دوه ځله په ۱۹۸۵ او ۱۹۸۷ کال کې په مسخه شوي ډول لويې جرگې جوړې کړې او اوس له شل کاله جگړې وروسته اسلامي ډلې چې له ملي دودونو سره په جگړو اخته وو، د هېواد د اوسني کرکيچ د حل، د حقوقو د دولت او د قانون د واکمنۍ د ټينگښت لپاره تر هر چا زيات د لويې جرگې د جوړېدو خبرې کوي.

هـ. سيمه پالنه او ملت پالنه:

د ۱۹ مې پېړۍ د فرانسې د مورخ او ټولنپوه "ارنست رنان" د اند په يوه بشري ټولنه کې د يو ملت زېږېدنه د هغه "د واحد ټولنيز وجدان" او "گډ ملي روح" له يوځای کېدو سره رامنځته کېږي. دا گډ روح چې کله په يوه واحد ټولنيز تن کې را ټول شي د تاريخ په لوړو ژورو کې د خپلې شتمنۍ لپاره د ملت د دفاع د هڅو سرچينه وگرځي او د ملت د ژوند دوام له تېر څخه نن او له اوس وخت څخه راتلونکي ته تضمينوي.

د افغانستان د تاريخ لوستنه پوره شواهد په لاس راکوي چې نه بهرني لامل (پردی يرغل) او نه کورنيو عواملو (د ژبې، قوم او مذهب بېلوالي) د افغانستان د ملت واحد تن ټوټی کړی دی.

افغانستان ته د شوروي له يرغل څخه را پيدا شوې جگړه او کرکيچ د هېواد په دننه کې د بنسټيزو سياسي اختلافونو د څرگندېدو سبب شول. د دې اختلافونو په منځ کې له يو ډول انترناسيونالېزم نه د دفاع لپاره د جگړه مارو ډلو تر منځ پټ او ښکاره رقابت موجود و، د دې جنجال په يوه غاړه کې مارکسسټ انترناسيونالېزم چې د هېواد پالنې او ملت پالنې له "بند" څخه يې د ازادو انسانانو د يوې نړۍ د جوړېدو ادعا کوله ولاړ و او بل پلو يې اسلامي انترناسيونالېزم چې د وطن د مينې له وسوسې څخه د بندې يې د اسلام له امت نه د فاضلې مدينې د جوړولو ادعا کوله و.

دې انترناسیونالېزم که مادي سرچینه لرله او که روحاني په افغانستان کې د زیاتو سیاسي ډلو پام بهرنیو هېوادونو ته واړاوه، نه د واکمنۍ د چلوونکي په توګه د افغانستان ملت ته.

بهرنیو هېوادو ته د جنګي ډلو د لېوالتیا لامل څرګند دی: له یرغلګر سره د تودې جګړې او خپل منځي جګړو په شرایطو کې کېدای شي له بهر څخه د جګړې د څړوبېدو پوره سرچینې تر لاسه شي، نه له داخل څخه. ملت ته د واک د همېشني ځواک په توګه یوازې د سولې او روغې او د هغو دیموکراتیکو معیارونو په شرایطو د ټاکنو له لارې پاملرنه کېدای شي.

د سیاسي ډلو بهرني لېوالتیا په داسې حال کې چې د افغانستان ملت یې د خپلې ارادې د څرګندولو له سیاسي وسایلو څخه ناڅه بې برخې کړ او د ټولنیز پیوستون مزی یې یو څه سست کړل، بهرنیو هېوادو ته یې په افغانستان کې د اوضاع د څارنې او لاسوهنې پوره وسایل په واک کې ورکړل: افغانستان د پردیو او دښمنو هېوادو د متضادو ګټو د ټکر په سیمه بدل شو. په داسې حال کې چې کمونیست انترناسیونالېزم وروسته ماتې وخوړه، اسلامي انترناسیونالېزم د مذهبي انقلابي ولولو نه په ډکې څېرې سره په زیات و نه رسېد: د سیمې اسلامي هېوادو د افغانستان خاوره د خپلو حسابونو د پاکولو لپاره ښه مناسبه وګڼله او په ډېرې چټکۍ سره ((د انترناسیونالیستو تنظیمونو)) په واسطه د خپلو ((ملي ګټو)) ((د دفاع لپاره)) په افغانستان کې یو د بل پر ضد اخته شول.

دا خبره هم باید له پامه و نه غورځول شي، لکه څنګه چې تنظیمونو دعوه لرله، هغومره انترناسیونالیست نه وو. د هغو زیاتره د قوم او قبیلې په منځ کې جوړ شوي وو، نه د ملي او نړیوال محور په چوکاټ کې. له انترناسیونالېزم څخه دفاع تنظیمونو ته د هغوی د تنظیمي یانې قومي مواضعو د ټینګښت لپاره د بهرنیو او نړیوالو مرستو د لاسته راوړلو وسیله وه. د وطن نومونه (اصطلاح) په اولسي فرهنگ کې د سیمې او ځای په مانا کارېدلې ده، له وطن څخه دفاع له سیمې څخه د دفاع مانا

ورکوي، له همدې کبله پر افغانستان باندې د شوروي د يرغل په بهير کې په داسې حال کې چې ملي اردو له ملي اشخاصو څخه تصفيه شوه او څه چې پاتې شول هغه د بنکېلاک په خدمت کې کېښوتل، د هرې سيمې خلکو له هماغه سيمه ييز وطن څخه دفاع وکړه.

د سيمې په کچه (سطحه) د سيمه ييزو قوماندانو څرگنديدل د دفاع د حياتي موضوع د پولو د څرگندولو او ارزونې نښه ده. په افغانستان کې کورني لاملونه په لږ اغېز او بهرني لاملونه په ډېر اغېز د داسې يو ملي مشر د راتوکېدو په مخ کې چې وکړای شي د ټولو په ژبه وگرېږي او د ټولو باور خپل کړي خنډ وگرځېدل.

په هر حال! سيمه پالنې ته د تنظيمونو له پاملرنې څخه زموږ منظور دا دی چې دا ټکي څرگند کړو چې د تنظيمونو له خوا هغو خلکو ته چې تر اوسه لا د يو واحد ملت په بټۍ کې پاڅه شوي نه دي د اسلامي انترناسيونالېزم د شعارونو ورکول په هماغه اندازه سرسري او ننداريز (نمايشي) ښکاره کېدل لکه د افغاني کمونستانو (د نړۍ پرولتاريا سره يو موټی شئ) شعار.

خو بيا هم په افغانستان کې سيمه ييز استوگنځي ته لېوالتيا او نږدې کېدنه څه د مبالغې خبره نه ده. خپل اصلي استوگنځي سره مينه او لېوالتيا يوه طبيعي غريزه ده چې په يوې لويې کړۍ يانې ملت پورې د وگرېو پيوستون له منځه نه وړي. سيمه ييزه لېوالتيا ان د اروپا د زرو ملتو په منځ کې هم په ډاگه کېږي: کله چې د مارسي (په فرانسه کې د ولايت نوم) د فوتبال ټيم د گرونوبل (د فرانسې د ولايت نوم) پر ټيم بری مومي، ټول ډگر د مارسي د خلکو د سندرو او ولولو په اثر په لږه وده، دا خبره له سيمه ييزو عواطفو او ولولو پرته بل کوم تعبير لرلای شي؟

په افغانستان کې که سيمه ييزه لېوالتيا له اروپايي هېوادونو څخه لږه نه وي، زياته هم نه ده. هغه څه چې دا لېوالتيا ډېره څرگندوي، د جگړې شرايط دي. تر جگړې دمخه، سيمې له خلکو سره په ننني ډول جاذبه نه لرله. په باوري توگه د جگړې له پای ته رسېدو سره به د پوهېدنې ښه

زمینه، د ملي ارمانونو د عملي کولو لپاره د پيوستون او يووالي په لار کې د ټولو ولولې يو ځای کړي او د سمې جاذبه به را کمه شي.

څو لاملونو د افغانستان د خلکو د ټولنيز رغبت په ټينگښت کې د ملت تر بڼې پورې په دې رغبت کې مرسته کړې: دين، د قومونو تر منځ د خپلوی اړيکي، گډ دود و دستور او گډ تاريخي وياړونه له دې حملې لاملونو څخه دي. د تاريخ په بهير کې د افغانستان ملت له جوړونکو ټوکو سره بايد سلطنتي نظامونه زيات شي. د سلطنت موسسه په حقيقت کې د ټولو پورتنيو لاملونو پيوستونونکی او لارښوونکی عنصر گڼل کېږي. د شاه واک د الهي واکمنۍ تمثيل گڼل کېده. شاه د مختلفو قومونو له غړو سره د خپلوی (مزاوخت) له کبله خپل خان د قومي يووالي محور گرځاوه نوموړی د گډو دودونو (له هغې جملې نه د لويو جرگو) ساتونکی و او له بهرني ځواک سره يې په سولې او جگړې کې د عمل نوبت په لاس کې نيوه، د خلکو د کينې او سوله غوښتنې ولولې يې يوه واحد چنيل نه برابرولې او کله يې د هغو وياړونو چې د ملت په وينو لاسته راغلي وو ساتنه کوله، (د شاه شجاع يانو حساب له دې قاعدې نه مستثنی دی.

په دې کې شک نه شته چې د افغانستان ځينو واکمنو له ټولنيزې او سياسي زمينې څخه د استبدادي او ارستوکراتيک واک د راټولېدو لپاره ډېره زياته گټه واخيسته او د خلکو د روښانولو په لاره او ملت ته د پوهې او شخصيت په ورکړه کې يې ست گامونه پورته کړل خو دلته زموږ د خبرو موخه (هدف) د سياسي ثبات د ټينگښت په برخه کې د شاه د روز څرگندول دي چې خپله د ټولنيز پيوستون زمينه برابروي.

افغانستان د ملکو الطوايفي نظام لرونکي هېواد په توگه له هغه وروسته د ټولنيز او سياسي ثبات له نشتوالي سره مخامخ شو چې د سلطنت موسسه يې چې له ځمکوالي (فيوډالي) رژيمونو سره ښه سمور خوري په داسې شرايطو کې يوې خوا ته کړه چې د جمهوريت په چوکاټ کې لا د ډيموکراسۍ موازينو منلو ته تيار شوی نه و.

خو دې ټکي ته مو بايد پام وي چې که چېرې په راتلونکي

افغانستان کې شاه (نه سلطنت) ته سياسي رول ومنو، هغه رول به له گډوډۍ څخه د امن، سولې، ازادۍ، ډيموکراسۍ او ملي واکمنۍ په لور د يو پل د جوړولو تر بريده وي.

که له مطلب څخه لرې لاړه شو په افغانستان کې د ډېرو زياتو ناخبره او غرضي بهرنيو ژورناليستانو او دپلوماتانو د نظر خلاف د لرغوني تاريخ لرونکي يو ملت پخوانی جوړښت شته. هغه څه چې د يو ملت په توگه د خلکو پېژندنه ناممکنوي په مذهبي او قومي جگړه کې يو بل سره د اخته وسلوالو ډلو شتوالی دی، ځکه نو د افغانستان خلک د هويت د تثبيت لپاره دوه لارې په مخکې لري:

- يو د جگړه مارو ډلو له بې وسلې کولو وروسته مستقيمي، سري، عمومي او ازادې ټاکنې (انتخابات)، د دې ټاکنو له لارې به مشر او ملي حکومت ټاکل کېږي او خلک به د کينه گرو ډلو له حساب څخه خپل حساب بېلوي. په دې ټاکنو کې به په باوري توگه هغه شخصيتونه او ډلې گټونکي وي، چې د هغه ملت ارمان چې بې اتفاقي پرې تپل شوې وه منعکس کړي.

په دې منځ کې به افغاني ناسيونالېزم ((گډ ملي روح)) د بيا را ژوندي کولو او د انترناسيونالېزم له سستم څخه د ازاد ملي حکومت د ټينگښت لپاره د لوی ازمېښت له خطر سره مخامخ وي.

د وسلې لېږد او د جگړې حالت، ټاکنو ته چې زموږ په هېواد کې عامو خلکو ته يو نا اشناد پدیده ده، مخه کول عملاً څه نا څه د څو کلونو لپاره نا ممکن کړي دي. له نيکه مرغه زموږ ټولنه د ډيموکراتيکو او ناڅرگندو دوديزو بنسټونو له نشتوالي سره چې په اضطراري شرايطو کې د ملي ارادې د څرگندتيا ځواب ورکوونکی وي مخامخ نه ده:

- لويه جرگه چې تاريخ يې د نوي افغانستان له راتوکېدو سره غوټه شوی په هېواد کې د ملي واکمنۍ د ستونزې د حل لپاره منطقي ځواب دی.

لوېې جرگې د هېواد د تاريخ په اوږدو کې د قومونو د يو ځای

کونکي لويي او د يوه واحد ملت په چوکاټ کې د ژوند لپاره د خلکو :
 ډول ډول ارادو انځورگرې دي. نن ورځ د افغانستان خلک له بل هر وخت
 څخه د لويې جرگې راتولوونکي رول ته اړتيا لري. بايد د افغاني
 ډيموکراسۍ تمثيلوونکې دې اصلي موسسې سره لاس يو شي او هغه د
 اخواني انترناسيونالېزم له جفا څخه را بهر کړای شي. د افغانستان ملت
 له خپل لاسه تللي ځواک د بيا تر لاسه کولو لپاره دوديزو ډيموکراتيکو
 پديدو ته چې لويه جرگه له هغې جملې څخه ده په خپله لمن کې زياته اړتيا
 لري. دې پديدو ته په پاملرنې سره هغه ملت ته چې په سوسيولوژيکه مانا
 همدا اوس ژوندی دی، په سوله کې د ژوند ځواک او مشروعيت وربښي.
 د افغانستان د خلکو هوبښياري او ځواکمن ملي احساس په پای
 کې، Olivier Roy فرانسوي افغانستان پېژندونکی په افغانستان کې د ملت
 دشتوالي په باب د تردید له حالت نه بهر کې، دی د "دپلوماتيک لوموند"
 مياشتنۍ خپرونې په ۴۷۲ گڼه کې د افغانانو د ژوندي ملي احساس
 شتوالي ته داسې اشاره کوي: "يو له هغو ټکو څخه چې په افغانستان کې
 شخړه له نورو نژادي شخړو څخه چې په نړۍ کې د کمونېزم له رنګېدو
 څخه وروسته را پيدا شوي بېلوي، دا ده چې په افغانستان کې يو گوند هم
 د قومي ناسيونالېزم مدعي نه دی. د کورنۍ خپلواکۍ غوښتنه نه کوي او
 د خپلواکۍ او يا بهرني هېوادو پورې د خپل ترښت خبرې نه کوي". د يوه
 بهرني له خولې تر دې زيات غوڅ او پراخ اعتراف نه تر سترگو کېږي.
 و. د سلطنت موسسه: پر مذهب، واکمن قوم او ځمکوالۍ (فيوډالېزم)
 ډډه لگوي.

يو. مذهب: د افغانستان پخوانيو اساسي قوانينو څرگندوله چې شاه بايد
 مسلمان او د حنفي مذهب پيرو وي. په افغانستان کې اولی الامر د اسلامي
 شريعت د ساتنې او پالنې مسووليت پر غاړه درلود. تاج په مذهبي مراسمو
 سره د شاه پر سر اېښودل کېده. خطبه د ده په نوم لوستل کېدله او سکه د
 ده په نوم جوړېدلې. شاه ته بيعت کول له شرعي پلوه په يو ډول د ده واک نه
 د مشروعيت ورکولو مانا ورکوله.

دويم. واکمن قوم او د هغه پر جوړښت باندې واکمن تعاملات: واکمنان (معمولاً شاه) به تل د افغاني ټولني په جوړښت کې اکثریت او واکمن قوم ته منسوب و او همدې قوم له شخړې پرته د واک تمثيل کړی دی، دا واکمن او اکثریت قوم پښتانه وو چې د افغانستان د ۱۸ پېړۍ حماسي او سياسي تاريخ يې جوړ کړ او د افغانستان د معاصر دولت بنسټ يې کېښود. دوی د ۱۹ او ۲۰ پېړۍ په اوږدو کې د خپلواکۍ او ځمکنۍ بشپړتيا د ساتلو لپاره د هېواد د نورو قومونو د مبارزې لارښوونه وکړه.

د افغانستان پخوانيو شاهانو د دې لپاره چې د هېواد گڼ قوميزه ټولني ته سمون او يو رنگي ورکړي، (د نورو قومونو، اغېزمنو قومونو او قبایلو ته منسوبو مختلفو بنځو سره يې په منکوحه او صيغه ډول ودونه کول او په دې ډول د لويو کورنيو د جوړښت په منځ کې پاتې کېدل کله هم د شاه په مړينې سره د سلطنت د واک د تر لاسه کولو لپاره د وراثت د مدعيانو تر منځ لويې جگړې کېدلې او د ملي يووالي، قومي انډول او سياسي ثبات د تأمينونکي وسيلې په توگه يې د سلطنت رول يو څه کمود. اکثریت او واکمن قوم د ځينو گټورو ټولنيزو تعاملاتو په لرلو سره په هېواد کې له نورو قومونو او قبایلو څخه بېلېده دا تعاملات چې د قبيلوي ژوند چوکاټونه گڼل کېږي له جرگې، مرکې، ننوتې او تيرې څخه عبارت دي.

۱- جرگه: د سيمه ييزو او ملي مسايلو د حل د وسيلې په توگه د افغاني ديموکراسۍ تر ټولو اره (اصيله) پدیده ده. که چېرې جرگه په يوه ټاکلې (محدوده) جغرافيايي سيمه کې د يوې قومي (قبيلوي) ستونزې د حل لپاره جوړه شي. قومي يا قبيلوي جرگه بلل کېږي او په هغې کې د يوې سيمې سيمه ييز استازي گډون کوي. په داسې حال کې که جرگه د يو ملي او د ټولو د علاقې وړ موضوع په باب د پرېکړې لپاره جوړېږي "لويه جرگه" گڼل کېږي.

د قومي جرگې جوړېدل هغه وخت را منځته کېږي، چې د دوو

لورو، اشخاصو يا ډلو تر منځ د يوې ستونزې حل په پام کې وي، جرگه په افغاني دود او عنعنه کې لوړ ټولنيز مقام لري. د جرگې پرېکړه او حکم د قانون حيثيت لري، د جرگې له حکم غاړه غرونکي له (عامه) اخلاقي غندنو او د سزا له ورکړې سره مخامخېږي.

جرگه د شخړې له دواړو غاړو څخه لازم واک اخلي او د خپل حکم د عملي کولو د تضمين په توگه د دواړو لوريو په لگښت يوه اندازه پيسې او وسلې (او يا يو له هغو څخه) د "ميجلگه" په نوم ټاکي. ميجلگه له هغه لوري څخه چې د جرگې له حکم څخه سرغړونه کوي اخيستل کېږي او جرگه له هغه سره د ټولنيزو اړيکو په شلون سره خپله پرېکړه صادروي، يانې سرغړونکي لوري په يو ډول يوازې کوي.

په جرگه کې د گډون سن ټاکلی نه دی، په جرگه کې زاړه او ځوانان دواړه گډون کوي. خو د زرو خبرې ډېرې درنې وي. جرگه د خپلو غړيو له منځه هغه شخص چې د نورو په انډول د زيات عمر، تجربې، او پوهې لرونکی وي، د جرگې د رئيس په توگه ټاکي. د جرگې غړي غالباً د متلونو او رواياتو په ويلو سره نور قانع کوي او خپله خبره په زبات رسوي. په جرگه کې پرېکړه غالباً د اکثريت رايو له مخې تر سره کېږي. خو په ځينو وختونو کې چې تر خبرو اترو لاندې موضوع د ځانگړي اهميت لرونکي وي، د رايو په اتفاق پرېکړه کېږي.

په جزايي او حقوقي چارو کې د جرگې د جوړېدو لگښت د گټه لرونکو غاړو له خوا ورکول کېږي.^(۱)

۲- مرکه: وړې جرگې ته وايي چې له دريو يا څلور تنو جوړېږي او وړې چارې لکه (د واده غوښتنه) تر سره کوي. د مرکې غړي (مرکچيان) غالباً له پوهو او څيرمنو اشخاصو څخه ټاکل کېږي.

۱- رښتين، صديق الله- پښتني دودونه، سباوون مجله، د امريکا چاپ، ۱۹۹۴

۳. ننواتې: د يو چا کور ته د معذرت د غوښتنې يا د گناه د بنسټ لپاره تگ ته ننواتې وايي. ننواتې د لويو گناهونو (جنایت او سپکاوي) د بښلو وسيله گڼل کېږي. پښتانه د ننواتې د درناوي په خاطر ان د وژنې له گناه څخه تېرېږي.

د ننواتې په ډله کې سپين ږيري، روحانيون، مشران او ښځې گډون کوي. د ننواتې په ډله کې د ښځو گډون د هغو د لوړ ټولنيز مقام د تثبيت ممثل او د ټولنيزو کرکېچونو په کمښت کې د هغو د ونډې څرگندوی دی.

د ننواتې له دود سره سم پر هر چا چې د ملامتۍ پړه پرته وي غالباً له پسه سره د مقابل لوري کور ته ورځي او پسه همالته حلالوي، د قرآن مجيد د وړلو دود هم شته.

۴- تيرېه ايښودل: تيرېه ايښودل هغه وخت منځته راځي چې د دوو کورنيو او قومونو تر منځ جگړه يا اخ و ډب پېښ شي. هغه وخت د دواړو خواوو د غوښتې له مخې او يا د اولسي جرگې په نوبت د تيرېه ايښودلو له لارې د سولې او سلامتۍ موضوع منځته راځي. د تيرېه ايښودل د سولې او روغې د بنسټ ډبرې د ايښودلو، د اور بند او ډزبندي د اعلان مانا ورکوي. تيرېه د قوم د مشرانو، سپين ږيرو او ملايانو له خوا چې د سولې د ډلې دنده لري ايښودل کېږي. د تيرېه د ايښودلو په وخت کې يوه ناغه هم ټاکل کېږي. هغه لوری چې د تيرېه له لوز نه سرغړونه وکړي د "ناغې" په ورکړه مکلف کېږي.

جرگه، مرکه، ننواتې، تيرېه، سوله او روغه په داسې ټولنه کې چې د موضوعه قوانينو مکانېزم يې تر اوسه د ټولنيزو مناسباتو د اوډنې لپاره ثابت او ډاډمن ځای پيدا کړی نه دی، د ټولنيزو شخړو د کمونې او په پای کې د له منځه وړنې گټور دودونه او چوکاټونه دي.

ياد شويو چوکاټونو په داسې حال کې چې د حقوقو د دولت ستنې لا ټينگې شوې نه دي، د دود قانون په توگه په افغانستان کې د پښتنو قومونو او قبایلو خپل منځي اړيکې سره تړلي او اوډلي دي.

یاد شوي قبیلوي دودونه (تعاملات) چې له غچ اخیستنې او ټولنیز کرکېچ نه د یوې خلاصې ټولنې د جوړېدو موخه تعقیبوي، په پرېکنده ډول یې د حقوقو د دولت ټوکولو لپاره ټولنیزه زمینه برابره کړې ده. درې- ځمکوالي (فیوډالېزم): په داسې حال کې چې سلطنت په افغانستان کې د ارضي ارستوکراسۍ (اشرافیت) څرگندوی و، حاصل خېزه ځمکه او ملکیتونه یې په لاس کې وو. شاه مخورو اشخاصو ته د دولتي ځمکې په ورکولو سره له سیاسي پلوه هغوی د سلطنت د ارزښتونو په دفاع کې ودرول.

په هر ډول! د سلطنت موسسه د افغانستان په شان یو هېواد کې د مذهبي، ټولنیز او سیاسي یو ځای کونکي رول لرونکې وه، شاه د مختلفو مذهبونو او مختلفو قومونو او قبایلو د یووالي منځی (محور) و او له سیاسي پلوه د واک د گڼ شمېر مرکزونو او ځمکنۍ ارستوکراسۍ په سر کې واقع و. د سلطنت دستګاه په ځانګړي ډول هغه وخت د واکمن قوه او ارستوکراسۍ د ملاتړ لرونکي وه او پر مذهب باندې یې د یو مانیز او روحاني ځواک په توګه ډډه لګوله چې د سیاسي ثبات او د یووالي پر لامل بدله شوې وه. له دې سره سره د افغانستان په تاریخ کې کله چې د سلطنت موسسه د تاج و تخت د مدعیانو د رقابتونو له خطر سره مخامخ نه وه، څه نا څه یې د ټولنیزې روغې او سیاسي قضاوت د مرکز په توګه خپل اعتبار ساتلی دی.



دویم څپرکی

سیاسي واک

په افغانستان کې د واک گڼ شمېر سرچینې دا دي: دین، قبیله او کورنۍ، شتمني، عمر او د ژوند تجربه، بوروکراسي، اردو، تکنوکراسي او ایدېولوژي.

الف- مذهب او دین: د ټولنیز ژوند تر ټولو بنسټیزه ستن ده. روحانیون، مذهبي پوهان او ملایان تل د عام اولس د درناوي وړ وي، او په ډېرو برخو کې یې د سیاسي پېښو په تگلوري کې بنسټیز رول لوبولی دی. د افغانستان واکمنو تل د روحانیونو د ټولي د ملاتړ خپلولو ته خپل پام اړولی او له هغو څخه یې د خپلې واکمنۍ د دوام د وسیلې په توگه کار اخیستی دی. هر کله چې شاه د "کفر او الحاد" په تور د روحانیونو د اعتراض له خطر سره مخامخ شوی، د سلطنت دستگاه لږزېدلې او یا رنگه شوې ده. د انگلستان ښکېلاکیز یرغلگر هېواد د نولسمې پېړۍ په اوږدو او د شلمې پېړۍ په پیل کې تل خپلې سیاسي موخې (مقصدونه) د مذهب په پرده کې تاوې کړي او د یوې زهر لرونکې دوا په څېر یې چې په خواږه پوښ کې تاوې شوې وي د خلکو ستونې ته وړاندې کړې ده. له دې گورډاگیانو څخه ځینو یې د هند د نیمې وچې د دیوبند په انگریزي مدرسه کې سیاسي مذهبي زده کړې تر سره کولې او د مدرسې له فراغت څخه وروسته د دین د سیاسي تبلیغ لپاره افغانستان ته رالېږل کېدل. د افغانستان په کورنیو چارو کې د ښکېلاکگر انگلستان د ځانگړو گورډاگیانو په واسطه د آرامې، ناڅرگندې خو اغېزمنې لاسوهنې څرگندوی

و پر افغانستان باندې د شوروي له يرغل وروسته د پېښو په ډلبندي کې مذهب پر يوې اغېزمنې سياسي وسيلې بدل شوی دی. د کابل کمونيست حکومت د افغانستان د مسلمانو خلکو د غوسې د کمولو لپاره خپل خان د مذهب تر شا ودراره او جهادي تنظيمونو (مسلمانو ډلو) د خلکو د مذهبي ولولو د زياتې راپارونې له لارې خپل سياسي مورچلونه ټينګ کړل. په هر حال! د تنظيمي اسلام له پينځه لسو څخه د زياتو ډولونو (په داسې حال کې چې د اسلام دين خپل پيروان د عقيدې او عمل يووالی ته رابولي) څرګند بدل دا په ډاګه کوي چې ديني ارزښتونه د سياسي کتنو تر اغېز لاندې راغلي دي.

د جهاد د بهير تجربې په ډاګه کړه چې د افغانستان مسلمانان د عقيدوي څرګندونو له مخې په دريو برخو وېشل کېږي:

- هغه کسان چې د کينې تر بريده پر مذهبي موازيتو گروهمن دي. دا کسان مذهبي مناسک د خپل ذهن له اخيستني او کينې سره سم ټکي په ټکي عملي کوي. دې ډول خلکو ته اسلام يوازې د خپلو توجهاتو په چوکاټ کې د پوهېدنې وړ دی او له دې چوکاټ څخه بهر بيا د شريعت پولې مسخه ګڼل کېږي.

د شريعت ټينګو پيروانو د دې لپاره چې د خپل ځان او د منځ لارو مسلمانانو تر منځ يې د بېلتون کرښه راکاږلې وي، خپل عقيدوي آرونه (اصول) د اسلام له لومړنيو لارښوونو سره سم ګڼي او خپل خاتنه د مکتبي مسلمانانو په سترګه ګوري. مکتبي مسلمانان دين او مذهب له سياست سره يو ځای کوي، په دې ډول چې سياست د مذهبي موخو د پر مخ بېولو وسيله ګڼي.

دويمه ډله اسلام ته په دې نړۍ کې د نفس د پاکولو او په هغې نړۍ کې د اخروي اجر د گټلو د وسيلې په توګه ګوري او په ملي او نړېواله کچه د اسلام دندې ته (هغه ډول چې د مکتبي اسلام پيروان يې تصور کوي) پام نه لري. مکتبي مسلمانان دويمې ډلې ته له مکتب نه د بهر ډلې په سترګه ګوري چې د دوی په اند د شريعت آرونه په ټينګه نه عملي کوي.

- دویمه ډله اسلام ته د خاني (فردی) عقیدوي ارزښتونو په سترگه گوري، نه د یوې ایډیالوژۍ په توگه د مومنانو دویمه لیکه د شریعت د آرونو په تعبیر او شننه (تفسیر) کې د پراخ نظر او د مخالفینو په وړاندې د زغم او اوسیلې لرونکې ده.

- تکنوکراتان، بوروکراتان د معارف او پوهنتون اهل کسان په خانگړي کته گوري کې شاملېږي. د بنسټپال اسلام د فشار له کبله سیاسي اسلام ته پاملرنه د دې سبب شوه چې د مومنانو دا ډله نه یوازې د مذهبي مناسکو په ترسره کولو ټینګه شي، بلکې د مجاهدینو په ډله کې د باور گټلو لپاره په مذهبي خادر کې خپل خان تاو کړي.

په دې ډول ځیني بوروکراتان، د ښوونځیو او پوهنتون فارغان د ږیرې په پرېښودلو د جایتماز، تسبیح او خولۍ په کارونې سره د جگړې ډگر ته را ووتل. دا موسمي (اقتضایی) ږیرې چې په باوري ډول به د وخت په بدلون سره و خریل شي، د دې ډلې پر گروهنمتیا (اعتقاد) باندې د بنسټپالو مسلمانانو شک را پیدا کړی دی. د "حل و عقد" له اهل جرگې څخه په ښکاره او کله هم د پټې جگړې په واسطه د معارف او پوهنتون د اهل اشخاصو ایستل چې په ځینو برخو کې د تروریستي غچ اخیستنې سبب کېږي، تکنوکراتان او بوروکراتان یې د روحانیت له ټولې څخه لري کړي دي.

ب قبيله او کورنۍ: د ټولنپوهانو په اند قبيله او کورنۍ په افغاني ټولنه کې د واک غټ مرکزونه دي. د قبیلوي ژوند ارزښتونه له عقیدوي ارزښتنو څخه تل ډېر ټینګ او ډېر څرگند وي. لکه کمونیستي ایډیالوژۍ چې د یووالي له خپلو ټولو امکاناتو سره و نه کړای شول د افغانستان کمونیست گوند ته یووالی ور وښيي. دا گوند پر دوو قومي ډلو خلق (اکثریت پښتنو) او پرچم (قومي لږکیو) ووېشل شو. د اسلام دین د خپل یووالي له لارښوونې سره سره و نه کړای شول د یووالي یوې مستقیمې لارې ته د جهادي تنظیمونو لارښوونه وکړي. زیاتره دا تنظیمونه د قومي او قبیلوي لېوالتیاوو له مخې جوړ شوي دي او د دې لېوالتیاوو ټکر د

اختلافونو سرچینه ګرځېدلې ده.

د دوو جهادي ډلو (اسلامي حزب او اسلامي جمعيت) تر منځ د پښتنو او تاجکانو د قومي او قبيلوي غوښتنو پر بنسټ وسلوالي جګړې شوي دي.

کورنۍ زياتره په ښارو کې د مانيز ځواک سرچينه ګڼل کېږي او له لویو قبيلو او قومونو سره نږدې اړیکې لري. نامتو کورنۍ په ځانګړي ډول د افغانستان له پخوانيو واکمنو څخه پاتې کسان او روحاني کورنۍ د ټولنيز اعتبار خاوندان دي او خپل مانيز ځواک په ارثي ډول پښت په پښت خپلو پاتې کسانو ته لېږدوي.

ج. شتمني: ځمکه، پولي او مالي پانګه د ټولنيز واک نورې سرچينې دي. خو د ځمکوال او پانګوال واک هغه وخت د هغو د ځاني ځمکې او پانګې له بريده د باندې خپل اغېز شيندي چې د واک له نورو سرچينو يانې اشرافيت، مذهب، قبيلې او کورنۍ سره يو ځای شي. ځکه نو په افغانستان کې د پرمختللو پانګوالو هېوادو پر خلاف د واک مادي او اقتصادي پښتوانه د هغه د سرچينې د ټولنيز ملاتړ له اړیکو پرته زياته اتورسته نه لري.

د. عمر او د ژوند تجربه: د قوم او قبيلې سپين ږيري د لوی اخلاقي حيثيت څښتنان وي او ځوانان تل په شخصي او رسمي ژوند کې له هغو څخه مشوره اخلي. د اسلام سپېڅلی دين د با تجربه سپين ږيرو ټولنيز موقعيت ته د ځانګړي ارزښت په سترګه ګوري او د هغوی سپکاوی ګناه ګڼي. د با تجربه سپين ږيرو ټولنيز اعتبار هغه وخت د زيات اخلاقي واک سرچينه ګرځي چې له روحاني اغېز څخه برخمن وي.

ه. بوروکراسي: د بوروکراسۍ او دولت په دستګاه کې د مقام نيول په افغاني قبيلوي ټولنه کې د واک نوې سرچينې ګڼل کېږي. دا سرچينه يوازې د مرکزي دولت د حيثيت په خپرولو او د قبایلو د مشرانو او مذهبي لارښوونکو د مقاومت په ماتولو سره څرګنده شوه. واليان، اولسوالان، او

حاکمان د واک له کلاسیکو سرچینو سره په رقابت اخته سو. په ۱۹۷۸ کال کې د کمونستانو کودتا د سیاسي واک کلاسیکو مرکزونو ته یو ځل بیا پام را واړاوه.

و. د جهاد قوماندنه: وسلې له ډېرې پخوا څخه په افغاني ټولنه کې د سیاسي واک د گټلو او ټولنیزو ستونزو په حل کې رول لرلی دی. د کمونستانو کودتا او افغانستان ته د وسلو د سپلاډ په راتگ سره د ټولنیز او سیاسي واک د سرچینې په توگه د هغې اهمیت لا زیات څرگند کړ. په وروستی لسیزه کې مختلفو سیاسي ډلبنديو د زیاتو او نویو وسلو د لاسته راوړلو لپاره له یو بل سره په رقابت لاس پورې کړ. په دې منځ کې اسلامي تنظیمونو پورې تړلیو قوماندانانو د جهاد د سوق او ادارې د بنسټیزو عناصرو په توگه ځان څرگند کړ.

د سیاسي حالت پرمختیا هم څه نا څه د افغانستان د پېښو په تگلوري کې د جهاد د قوماندانانو تفاهم ته د زیاتي پاملرنې څرگندویه ده. ځکه نو قوماندانان د افغاني ټولنې په سوسیولوژیکه شننه (تحلیل) کې د ځواک د یوې نوې سرچینې په توگه د محاسبې وړ دي.

ز. تکنوکراسي او پوهه: بیتونه، د لویانو ویناوې، سیمه ییز متلونه په داسې حال کې چې د یو ملت د ژوند د فلسفې غوره ممثل گڼل کېږي، کولای شي خپل ځان له هېرېدو څخه وژغوري، د تاریخ په حافظه کې وي او له یو پښت څخه بل ته ولېږدي، علم او پوهنې ته د درناوي په باب او له "ټولنیز ځواک" سره د هغو د اړیکو په باب دري فرهنگ کې تر ټولو غوره بیت دا دی:

توانا بود هر که دانا بود
ز دانش دل پسیر برنا بود
تکنوکراسي او پوهه زموږ په ټولنه کې د واک نوې پدیدې دي چې د معارف او پوهنتون د نوي تعلیم په راتوکېدو له بهرنۍ نړۍ سره د افغانستان د خپلواک دولت د کلتوري اړیکو له پراختیا څخه رامنځته شوي او زموږ د ټولنې په منځ کې یې لا مناسب دریځ تر لاسه کړی نه و چې کمونستانو زموږ د هېواد د مسلمانو خلکو پراخه پرگنې د هغو په

مخالف لوري کې ودرولې.

ح. اردو: په افغانستان کې د سياسي بدلونونو په رامنځته کېدو کې د اردو رول تر ټولو لومړی د روسانو چې د خ.د.گه. (وروسته وطن گوند) په واسطه يې په وسلوال پوځ کې نفوذ وکړ د پاملرنې وړ وگرځېد. د کمونيستي ډلې له خوا له عيسوي پنځوسمې لسيزې ورسته د اردو د منسويينو په منځ کې کار پيل شو. په ۱۹۷۳ کال کې د سردار محمد داود پوځي کودتا د نيمې پېړۍ د سياسي چوپتيا طلسم مات کړ او اردو يې د سياسي واک د تر لاسه کولو پر يوې اغېزمنې وسيلې بدله کړه. په دې کودتا کې کمونيستو گرواډيانو هم گډون کړی و.

کمونيستانو په ۱۹۷۸ کال د يوې بلې پوځي کودتا له لارې دا وسيله وکاروله. دا د افغانستان د معاصر تاريخ د غميزې پيل دی.

ط. اند پوهنه (ايډيولوژي): ايډيولوژي او سياسي گروهه (عقیده) په افغاني ټولنه کې د واک په چارو کې نوي او تر يو حده لوکس توکي (عناصر) گڼل کېږي. د ډيموکراسۍ له ارزښتونو لکه ټولنيزه خپلواکي، د خپرونو ازادې، د رايې حق، د ټاکنو ازادې، د مساوات تأمين، د زېښناک له منځه وړل، د ملي واکمنۍ حق او نورو څخه دفاع له نړيوالې ټولنې سره د افغانستان د دولت د اړيکو د پراختيا پايله (نتيجه) ده. د دې اړيکو ټينگښت په ځانگړي ډول له دوو لارو په افغانستان کې د ختيځ او لويديځ د پرمختللي صنعتي نړۍ اندونو (انديشې) او سياسي گروهو د اغيز زمينه برابره کړه: د ډله ييزو ارتباطي وسايلو (ماس مډيا) له لارې او له بهرنيو تعليمي مرکزونو او پوهنتونونو نه د افغاني فارغ التحصيلانو د بېرته راتگ له لارې.

له بهر څخه رالېږل شوې ايډيولوژۍ د افغاني ټولنيز چاپېريال له ټينگو واقعيتونو سره په جگړه کې تل ماتې خوړلې ده. دا د دوديز او تعاملې ژوند هغه واقعيتونه دي چې ملي عمومي ماناوې او ان نړيوالې سياسي گروهې لکه د رايې ورکول، خپلواکي، زېښناک (استعمار) انترناسيونالېزم او نور يې له سيمه ييزو، قومي او قبيلوي بېرالياوو

(تعمیلاتو) څخه واړه کړي دي. د افغانستان د سیاسي گوندونو د جوړېدو تاریخ څو بېلگې وړاندې کوو.

یو- وین زلمیان: په ۱۹۴۷ کال کې د وین زلمیانو گوند په کندهار کې جوړ شو او د هغه په جوړښت کې پښتنو ډېر زیات اکثریت درلود. په ۱۹۵۰ کال کې د خپرونو د لېبرال قانون په رامنځته کېدو سره (انگار، نیلاب، اولس، اینه او نورو) په خپرونو پیل وکړ. ځینې دا جریدې وروسته د سیاسي ډلو د جوړېدو بنسټ وگرځېدې. لږ تر لږه د افغانستان دقومي او مذهبي لږکیو څخه دوه ډلې یوځای شوې وې او د وین زلمیانو د مقابل لوري وزنه گڼل کېدله. د خپرونو په منځ کې د (غلام محمد غبار) د وطن او د (عبد الرحیم محمودي) ندای خلق جریدو په سیاسي فعالیت لاس پورې کړ. ځکه نو قومي پولو عمومي سیاسي ایډیالونه تر سیوري لاندې راوستل.

دوه- خلق او پرچم: په ۱۹۶۴ کال کې د لېبرال اساسي قانون د تدوین او د صدارت له څوکې نه د محمد داود استعفی د سیاسي فعالیتونو لپاره ښه زمینه برابره کړه. د ۱۹۶۵ کال په جنوري کې د افغانستان د خلکو دیموکراتیک گوند جوړ او نور محمد تره کی یې د منشي او بېرک کارمل د هغه د مرستیال په توگه وټاکل شول. د گوند د جوړېدو له هماغه پیل څخه د نوموړو دوو لارښوونکو شخصیتونو تر منځ د مشرتوب د نیولو لپاره پټ رقابت پیل شو. دا رقابت په گوند کې د بې اتفاقی او د دوو ډلو د رامنځته کېدو بنسټ وگرځېد او دا ډلې د قومي او قبیلوي اړیکو له مخې له یو بل نه جلا شوې روسانو یو موټي او متحد کمونست گوند ته اړتیا لرله چې له هغه څخه په افغانستان او سیمه کې د خپلو هیلو د پر مخ بېولو لپاره د یوې بې رقیبه ځواک په توگه کار واخلي. په همدې مقصد یې گوند تل د نظر او عمل یووالي ته هڅاوه. وروسته دې ته متوجه شول چې د افغاني ټولني قومي او قبیلوي جوړښت له دې څخه ډېر زیات سخت دی چې وکړای شي د ایډیولوژۍ په تصنعی چوکاټ کې یو واحد او متجانس گوند جوړ کړي.

دې ټکي ته په پاملرنې سره چې د يو واحد گوند څرگندېدل به د خپلواکۍ د احتمالي له‌والتيا په لرلو سره د مرکز يانې ماسکو کنترول له ستونزو سره مخ کړي، د خلق او پرچم د دوو کمونستو گوندونو د جوړښت لپاره له قومي او قبيلوي اختلافونو نه د روسانو د پر وخت گټې اخيستلو په کار کې يو بل لامل (عامل) زيات شو.

په ۱۹۶۸ کال د خلکو ډيموکراتيک گوند د خلق او پرچم پر دوو ډلو ووېشل شو. نور محمد تره کی او بېرک کارمل د يوې يوې ډلې مشران شول. نور محمد تره کی ته د اکثريت پښتنو قومونو او قبایلو په منځ کې د جلب او جذب دنده وسپارل شوه، په داسې حال کې چې کارمل د افغانستان د قومي او قبيلوي لږکیو په څانگه کې ډول د تاجکانو په منځ کې د اغېز لپاره په کار لاس پورې کړ او په دې کار کې يې د ملي ستم (ستم ملي) له ډلې سره نږدې ملگرتيا پيل کړه. ځکه نو د مارکسېزم لېښمزم ايډيولوژي له خپلې ظاهري يو رنگۍ او ټينگښت سره سره په دې بريالۍ نه شوه، د افغاني ټولنې قومي کينې تر سيورې لاندې راولي او د افغانستان د زيارکېانو د مخکېانو په اصطلاح عقيدوي سمون اهم اهنګي) د هغه څه په منځ کې چې دوی طبقاتي گټې گنلې تضمين کړي. افغاني مارکسيستانو په داسې ټولنه کې چې د يو ملت په چوکاټ کې د هغې د قومونو يووالی په پوره توگه نه و بشپړ شوی "د نړۍ پرولتار سره متحد شئ" شعار پورته کړ.

درې- د ملي ستم ډله: په ۱۹۶۵ کې جوړه شوه او ظاهر بدخشي يې مشر شو، ده خپل گوند د روسانو تر ملاتړ او د مارکسېزم د ايډيولوژۍ تر پردې لاندې د قومي او قبيلوي بې اتفاقيۍ د راپارولو په منځي کې ودرولی و. دې ډلې د افغانستان د شمال په سيمو کې د تاجيک، ازبک، ترکمن او هزاره لږکیو قومونو په منځ کې د پښتنو پر ضد د "جهاد" د مفکورې په پر مخ بېولو سره سياسي کار کاوه.

حفيظ الله امين د ظاهر بدخشي او د هغه د مرستيال قومي او سياسي حساب ته ځان ور ورساوه او دواړه يې د مرگ کنډې ته ټپل وهل.

خلق، پرچم او ملي ستم له ايډيولوژيک پلوه له يوې سرچينې څخه خړوبېدل: يوه هيله يې تعقيبوله او د شوروي له خوا ور سره پولي، مالي، سياسي، تبليغاتي او د وسلو مرستې کېدلې. په بېلا بېلو سياسي نومونو او نښانونو د مختلفو ډلبنديو له ملاتړ څخه د روسانو موخه دا وه چې د هغو عمومي عقيدوي ارزښتونو د پراختيا مخه ونيسي چې افغاني ټولنې ته يې يو رنگي (تجانس) وربښه دوی هڅه کوله د بېلا بېلو شخصيتونو او قومونو په راجلبونې سره د خپلو بې اتفاقه او په دښمنۍ اخته پلويانو په مرسته خان د افغانستان پوځي اشغال ته نږدې کړي. د سياسي واک نيول او بيا د دولت په اداره کې د زياتې ونډې اخيستل ماسکو ته د نږدې کېدو او له هغه هېواد نه د زياتو مرستو راجلبول د خلق، پرچم، او ملي ستم د ډلو تر منځ د رقابت د څرگندېدو سبب شول. دې رقابت د ښکېلاک پلان بشپړ کړ.

څلور- د شعله جاويد ډله: په ۱۹۶۸ کال کې د "د نوي ډيموکراتيک جريان" په نوم را څرگنده شوه. دا ډله وروسته د شعله جاويد په نوم ياده شوه. شعله جاويد د هغې جريدې د نوم راخيستنه وه چې عبد الرحيم محمودي يې د امتياز خاوند و. شعله جاويد د ټولو لپاره د ژوند د سياسي او مادي شرايطو د تساوي پر تيوريکي ادعا چې د هېواد په اداره کې يې قومي او قبيلوي لږکيو ته د زياتو امتيازاتو او برخې اخيستې د ورکړې هيله لرله د مارکسېزم، ماهويزم له تگلارې نه پيروي کوله. شعله جاويد د مارکسېزم له دروغجنې ايډيالوژيکي جذبې نه په گټې اخيستو سره له لږکيو او د کينې (عقدې) په ناروغيو اخته قومونو هزارگانو او تاجکانو کې پلويانو پيدا کړل.

په ټوليز (مجموعي) ډول کين لاسو گوندونو ته منسوب د افغانستان قومي لږکيو د سياسي واک د تر لاسه کولو لپاره ان د انترناسيونا لېزم له اصل سره د مارکسېزم، لېنيزم فلسفه (ملي ستم، پرچم) ته د شوروي د کمونسټو دولتونو او (شعله جاويد، پيکان، ساما، اخگر، سارا، فازا، گوافز او نورو ته) د چين د مرستو د راجلبولو وسيله گڼله. د

واکمني د تاريخي چلوونکي په توگه د پښتنو د اکثريت د يوې خوا ته کولو لپاره په کورنۍ کچه بله هېڅ قهرجنه يا سوله ييزه لار موجوده نه وه. د روسانو لښکرکشي او بيرک کارمل ته د واک ورکړه ځينو دې ډلو (د روسانو پلويانو) ته دا خوب په واقعيت بدل کړ.

پينځه د افغان ملت گوند: هغه سخت ټولنيز کرکېچ چې له ۶۰ لسيزې څخه د جهاد تر لسيزې (اتيايمې لسيزې) پورې افغاني ټولنې ته بدلون ورکړ، د ځينو سياسي گوندونو د ناڅرگندتيا سبب شو، په داسې حال کې چې نور نوي گوندونه راڅرگند شول. په دې وخت کې له افغاني ملت پالنې (ناسيونالېزم) نه چې سخت د تهديد له خطر سره مخامخ وه، دفاع د يوې تاريخي دندې په توگه پاتې شوه. د افغان ملت گوند چې د ۱۹۶۶ کال د مارچ په ۸مه نېټه د غلام محمد فرهاد په واسطه په کابل کې د کمونستي انترناسيونالېزم د توطيې د عکس په توگه منځته راغی، د افغاني ناسيونالېزم د دفاع لپاره گروهمن پاتې شو او په دې ډول يې د کرکېچ په لوړو ژورو کې د خپل ژوند دوام تضمين کړ.

د افغان ملت گوند د گوتو په شمېر هغو گوندونو له جملې څخه دی چې د مدرنو تشکيلاتو، له هغې جملې نه، د دار الانشاء، عالي شورا، اجرائيوي شورا، گن شمېر کمېټو او مهالنۍ کنگرې لرونکی دی او خپل فعاليت د کرنلارې او تگلارې له مخې تر سره کوي.

د افغان ملت گوند د وخت په تېرېدو سره د مخالفو قومونو د يرغل په وړاندې چې د بهرنيو هېوادو د ملاتړ په سيوري کې د توطيې له لارې د سياسي واک د لاسته راوړلو په لټه کې وو، د بېلابېلو پښتنو قبایلو (او څه نا څه د نورو قومونو) په مورچل بدل شوی دی. پر افغانستان باندې د شوروي له يرغل وروسته د افغان ملت گوند د ملي لېوالتيا او له بهر سره د نه پيوستون له امله له مادي پلوه د يو ضعيفه منځلارې او اخلاقي پلوه د يو ځواکمن گوند تر بريده د روڼ اندو (روېتفکرانو) په منځ کې پاتې شو.

دې گوند له کينيو او بني افکارو سره په مخالفت کې خان د

سوسیال دیموکراسی په منځني حد کې ودراره د خدای ﷻ هېواد او ملت تر شعار لاندې یې د افغانستان د خلکو په جهاد کې برخه واخیسته. هغه وخت نو له پښتنو پرته د اعتقاد له پلوه د زیاتو خلکو له هغې جملې نه د ځینو نورو قومونو د روشنفرکانو د جلب او جذب په مرکز بدل شو.

انترناسیونالېستو پرچمي کمونستانو پر افغاني ملت پالنې (ناسیونالېزم) باندې د افغان ملت گوند له سخت ټکر سره مخامخ کړ. په ۱۹۸۲ کال کې دا گوند د پرچمي حکومت د برید له خطر سره مخامخ شو او ځینې مشران یې زندان ته ولېږل شول.

په داسې حال کې چې د دې گوند ځینې مشران پاکستان ته کډوال شوي وو، د پاکستان حکومت هغوی ته د لوی افغانستان د جوړېدو لپاره د عقیدوي لېوالتیا له کبله په خپله خاوره کې د فعالیت اجازه ور نه کړه. دا ټکی د افغان ملت په گوند کې د فعالیتونو د تیت پرکوالی او انشعاب یو لامل وگرځېد.

د افغان ملت سوسیال دیموکرات گوند د ۱۹۹۵ کال په جولای کې د گڼ شمېر تیت و پرکو سیاسي فعالیتونو د مرکزونو د یوځای کولو لپاره خپله څلورمه کنگره جوړه کړه. په دې کنگره کې ډوکټور انور الحق احدي د ډاکټر محمد امین واکمن پر ځای د گوند د مشر په توگه وټاکل شو.

شپږ- اسلامي ډلې، د سیاسي ژوند ځانگړنې او د جگړه بیزي ستراتیژۍ غوراوی.

لومړۍ جهادي تنظیمونه:

۱- عموميات: "په ۱۹۶۴ کال کې د مسلمانو ځوانانو غورځنگ جوړ شو او لاندې اشخاصو یې مشري کوله:

سلام نیازی، برهان الدین رباني، محمد کبیر، موسی توانا، عبد الرب رسول سیاف، وروسته ځینې نور اشخاص له لومړنۍ کړۍ سره یوځای شول چې دا دي: عبد الرحیم نیازی، مولوي حبیب الرحمن، غلام رباني، ډاکټر عمر، سیف الرحمن، گلبدین حکمتیار، محمد جان احمدزی.

فاروق، سيد نور الله عماد او نور.

د مسلمانو ځوانانو غورځنگ له خپل جوړښت څخه وروسته په ډېرې چټکۍ سره د منځني ختيځ د اخوان المسلمین له شبکې سره اړيکي پيدا کړل او له هېواد څخه د باندې اخواني ټولنو کې يې خاتمه رسميت ورکړ. مولانا مودودي چې په ۶۰ مه لسيزه کې په بېروت کې استوگن و، د مسلمانو ځوانانو له غورځنگ سره منظم اړيکي ټينگ کړل. (۱)

تر هغه وخته پورې چې سياسي مبارزه له تيورۍ څخه په عمل کې پلې شوې نه وه او له غورځنگ څخه د بهرنيو هېوادونو ملاتړ مطرح نه و، اخواني مشرانو بشپړ تيوريک تفاهم درلود. د ۶۰مې لسيزې له بدلونونو او په ځانگړي ډول پر افغانستان باندې د شوروي له پوځي يرغل وروسته مسلمان ځوانان پر مختلفو ډلو وویشل شول. دا ډلبندي، د سيمې، قوم، ژبې او مذهب ځانگړنو يو له بله بېولې.

دا ټکي هم د يادونې وړ دي چې د اتيايمو او نويمو لسيزو د پېښو جبر هم ځينې اسلامي ډلې مجبوره کړې چې د خلکو ډيموکراتيک له کمونيستو ډلو سره سازش او ايتلاف وکړي او د هغوی سوچه اعتقاد يې را کم او د کينې چلند يې لږ څه را تپت شو.

د ژبې او کلتور له پلوه دوه ډولو جهادي تنظيمونو پر افغانستان باندې خپل کنټرول ټينگ کړ: (له تاجکانو او هزاره گانو څخه جوړ) دري ژبي جهادي تنظيمونه او (له پښتنو قومونو څخه جوړ) پښتو ژبي جهادي تنظيمونه.

په جنوب کې پښتنو قبایلو د قبيلوي ژوند له دودونو سره د اړخ لگوونکو تنظيمونو لکه د مجدي، محمدي او گيلاني تنظيمونو سره پيوستون پيدا کړ. د مرکزي برخو کنټرول چې هزاره وگړي پکې ژوند کوي د شيعه گوندونو په لاس کې پرېوت. د شمال په سيمو کې چې تاجکان،

۱ غفر غني محمدي. اميد جريده. ۱۹۹۶ کال فبروري. ۲۰۱ گڼه.

ترکمنان او ازبکان ژوند کوي، د جمعیت تنظیم او د دوستم ملي غورځنگ اغېز لري.

د گوندونو جغرافيايي وېشته اغېزمنونکې ده: د مقاومت په لومړنيو کلونو کې د شمال په سيمو کې د حرکت انقلاب اسلامي او حزب اسلامي مقاومت د يادونې وړ دی. پورتيو دوو تنظيمونو په بغلان، غوربند او بادغيس کې د پښتنو د استوگنو په سيمو کې پلويان درلودل.

کوچيانو، بلوڅانو د قبيلوي دود پلوي تنظيمونو تبعیت کاوه. مخور نورستاني شخصيتونه د قبيلوي ژوند ملاتړ ته لېواله وو، له همدې کبله د دوديزوالو تنظيمونو پلويان وو، په داسې حال کې چې نورستاني ملایان، اسلامي بنسټپالنې او بنسټپالو اسلامي تنظيمونو ته متعقد وو. د هېواد په لويديځ کې د تنظيمونو د غړيتوب په لېوالتيا کې د قومي وېش په پرتله د محاورې ژبې ډېر رول درلود. (د شينېندو او فراه په اوږدو کې) دري ژبې شوي نورزيان اسلامي جمعيت پورې وتړل شول. د ختيځ پښتو ژبې نورزيان، د حرکت انقلاب اسلامي پلويان وگڼل شول.

د حکمتيار د اسلامي حزب له انشعاب څخه د مولوي خالص اسلامي حزب منځته راغی. دې گوند د جهاد په لومړيو کلونو کې د (ننگرهار) خوگياڼي قبایل، د کابل د جنوب او د پکتيا پښتانه سره متحد کړل.

په ډېرو برخو کې ګڼه کلتور، مذهب ژبه او دين په دې نه دي بريالي شوي، چې د يو واحد قوم د مختلفو ډلو تر منځ د سياسي يووالي او پيوستون موجبات برابر کړي، ان سيمه بيز او محلي اړيکي پر نوموړو څيزونو بريالي شوي دي. له همدې کبله مختلف پښتانه قبایل د يوې واحدې ژبې، کلتور او مذهب په لرلو سره د بېلا بېلو سيمو له مخې په مختلفو تنظيمونو کې تیت او پړک شول.

پښتانه په ځينو سيمو لکه د هېواد د شمال په سيمو کې د قبيلوي ژوند د چوکاټ له اغېز څخه د باندې ژوند کوي او له سترو سياسي بدلونونو سره لاس او گړېوان دي.

د شمال سيمو اسلام چې نه دوديز حقوق او نه يې کومې خانگړې موسسې په وړاندې ولاړې وې د جنوب په انډول اعتدالي او نرم بڼکاري. ۲- د جلب او جذب سيمې او ډلبندي: افغاني مسلمانان د عقيدوي لېوالتيا له مخې کولای شو په دريو ډلو ووېشو: اخواني بنسټپال، د تصوف خاوندان او د مدرسو فارغان (طالبان).

البته پورتنۍ ډلبندي کله ناکله د يو بل اغېز مني، لکه د مجدي کورنۍ چې د مدرسه يي او صوفي اړيکو لرونکې ده.

د هېواد په شمال کې بنسټپالې او تصوف پلوه ډلبندي د يو بل تر اغېز لاندې راځي. له دې پرته د يو سياسي مشر، قوم له هغه څخه ملاتړ کوي که څه هم له نوموړي مشر سره عقيدوي او سليقوي اختلاف ولري.

الف: اخواني بنسټپال: پوهنتونونه، ښوونځي او تر يوې کمې اندازې مدرسې د بنسټپالو د جلب او جذب ځواکمني سيمې دي. په بله وينا اخواني بنسټپالو د ښارونو په کلتوري مرکزونو کې د جلب او جذب له امکاناتو څخه زياته گټه اخيستي ده.

د مقاومت په لومړنيو کلونو کې په شمال لويديځ سيمو کې د تصوف د پلويانو (اهلو) په منځ کې چې بنسټپالې ته لېواله وو د جمعيت تنظيم جلب و جذب تر سترگو شوی دی.

په شمال لويديځه حوزه کې د ښوونځيو او مدرسو فارغانو د فعالينو زياته برخه جوړوله. د هرات د جامعې مدرسې ځيني استادانو د سيمه ييزه جبهو لارښوونه کوله.

د ښوونځيو او مدرسو له فارغانو سره وروسته د اردو صاحب منصبان (لکه اسمعيل خان) او دولتي مامورين هم يو ځای شول.

په شمال ختيځو سيمو کې اخواني روښانفکران که اسلامي حزب پورې تړلي وو که په جمعيت پورې معمولاً له پوهنتونو څخه راپورته شول. هغه کسان چې د ۱۹۷۵ کال (د سردار داود د حکومت وخت) له شورش څخه روغ پاتې شول، د شوروي ضد پاڅون په لومړنيو کلونو کې يې په شمال ختيځ کې د مقاومت سيمه ييز کدر جوړ کړ.

بدخشان، تخار، کندز او پروان د جمعیت تر کنترول لاندې راغلل.
د فیض اباد په شاوخوا کې (د یفتل قوم ته منسوب) د رباني شخصي
اغېز ستر رول لرلی دی.

د پنجشیر په دره، مزار شریف، بغلان او غوربند کې په ډېر شدت
سره د بنسټپالو اغېز څرگند شو. بغلان، کونړ او لغمان د حکمتیار د
اسلامي حزب تر کنترول لاندې راغلل.

ننگرهار د مولوي خالص، د سياسي اغېز په کړۍ کې راغی. په
لغمان او دهغه په شاوخوا سیمو کې سیاف خپل اغېز ټینګ کړ.
په د تصوف خاوندان (اهل تصوف): درې مهمې فرقې لري، نقشبنديه
فرقه، قادريه فرقه او چشتیه فرقه.

له دې فرقو څخه نورې لړۍ راپورته شوي دي. داسې دود دی چې
دوی خپل پیروان یوې لړۍ پورې تړي، لکه په هرات کې د خواجه احرار،
خواجه محمد اصفهاني، شیخ نمک پوش، شیخ سبزي پوش، عبد الرحمن
ابن عوف سلسله او نورې نامتو لړۍ (سلسلې) گڼل کېږي.

پيران د سیمه ییز اغېز لرونکي دي. د اغېز معیار د هر پیر د
شخصیت په انډول توپیر لري. د پیرانو تر منځ د مرتبو لړۍ وي. مثلاً
ممکنه ده یو سیمه ییز پیر خپل خان په تېر وخت کې د یو بل مخور پیر
ځای ناستی (خلف) وگڼي. د جهاد په بهیر کې متصوف مريدان د دوو
پیرانو په شاوخوا راټول شول: دا پیران یو سید احمد گیلاني د ملي اسلامي
محاذا موسس او بل حضرت صبغت الله مجددي د ملي نجات د جبهې مشر
و. عامه ذهنیت داسې دی چې حضرت صبغت الله مجددي پیر نه دی، خو
د کورنۍ له لوی اعتبار څخه برخمن دی. د مجددیانو د لړۍ وروستی پیر
محمد ابراهیم مجددي نومېده. ملي اسلامي محاذا او د ملي نجات جبهه
د اعتدالي (منځلارې) اسلام ملاتړ کوي. اسلامي محاذا د سلطنت د نظام
د بیا ټنګښت ملاتړ کاوه. شاید یوه وجه یې دا هم وي چې سلطنتي نظام
او د پیر مريدان د پښتون له واحدې قومي چينې څخه اوبه څښي.

په ټولیز ډول غلزایي مريدان د دراني (تېر) پلوي کوي. کورنیو

اړیکو دا پیوستون ټنګ کړی دی. د امان الله خان مېرمن د گیلاني او محمدزي له پښته وه. د سید احمد گیلاني مېرمن محمدزي وه. صبغت الله مجددي هم د عثمان د کورنۍ له لارې له پخواني سلطنتي کورنۍ سره اړیکي پیدا کړي دي. "د گیلاني او مجددي تنظیمونه د مذهبي پوهانو (علماوو) له کینې سره مخالف دي او له اخواني بنسټپالو سره بشپړ ضدیت لري. دا دوه تنظیمونه Laicisme ته د یو ډول متمايل اسلام پلوي کوي." (۱)

د گیلاني او مجددي تنظیمونه د سیاسي ځواک له پلوه کمزوري پاتې شول. خو دې سره سره د لوګر د احمدزيو په قوم او د کندهار په شاوخوا کې د هغوی اغېز څرګند و.

ج. د مدرسې اهل: مدرسه د مدرس او طالب تر منځ د مانيزو (معنوي) اړیکو بنسټ ایښودونکې ده. د هغو اړیکو په شان چې د یو پیر او مرید تر منځ کېدای شي موجود وي.

سره له دې چې په افغانستان کې د مجددي کورنۍ له سیاسي (انقراض) سره د مذهبي علماوو د لارښوونې جغرافیایي یا سیاسي مرکز له منځه لاړ، خو اوس هم د مذهبي پوهانو پراخ قشرونه پاتې دي. دا پوهان غالباً له مدرسو څخه فارغ شوي دي.

ځینو پښتنو مذهبي پوهانو په پېښور کې زده کړه کړې ده. هغوی په قبایلي سیمو کې اعتبار لرونکي شخصیتونه دي. د جهاد په بهیر کې د مولویانو غیر رسمي شبکه د کابل په شاوخوا کې (مولوي شفیع الله)، ننگرهار (مولوي خالص)، غزني او ګردېز (مولوي نصر الله منصور) او کندهار کې فعاله وه.

په جنوب لويديځ کې تیت و پرک مولویان پاتې شول او په شمال او زابل کې یې په ټاکلو سیمو کې اغېز پاتې شو او فراه کې د تصوف له پلویانو سره ګډ شول.

۱- افغانستان Le Roy Olivier. پاریس. ۱۹۸۴. ۱۶۳ مخ

له مدرسې نه په راټوکېدلو گوندونو کې د حرکت انقلاب اسلامي او اسلامي وحدت گوند دريځ پياوړی دی.

- د اسلامي انقلاب حرکت (حرکت انقلاب اسلامي): د مقاومت په لومړنيو کلونو کې يې له مدرسو څخه د فارغانو مذهبي علماوو زيات برخه په خپلو ليکو کې جذب کړې وه. له دې کبله د مقاومت په غورځنگ کې د ځواکمن اکثريت لرونکی و.

لکه څنگه چې مولوي محمد نبي د غزني او لوگر په مدرسو کې د ښوونکي (مدرس) دنده لرله. نوموړو مدرسو حرکت انقلاب اسلامي ته زيات کدرونه روزلي وو، دغه راز محمدي په هلمند کې د کرنې ځمکه لرله او له دې پلوه د خپل سياسي اغېز د شيندلو لپاره په ښه دريځ کې و. مذهبي عالمانو د اسلامي انقلاب حرکت په تنظيم کې يو غير سياسي گوند يا د سنيانو يوه ټولنه تر سترگو کوله. "د حرکت تنظيم د مرکزي جوړښت، د ټينگ سازماني تشکيل او ايډيولوژۍ د نه لرلو له کبله په خپله سطحه د مذهبي عالمانو د جلب او جذب لپاره يو اعتدالي او منځلاری غورځنگ دی.

د اسلامي انقلاب حرکت تنظيم په داسې حال کې چې د شريعت د پلې کېدو ملاتړ کوي، د اسلامي جمهوريت د ټينگښت خبره نه يادوي. د حرکت تنظيم له اخواني بنسټپالو (چې د حکومت د واک لاسته راوړل يې د پروگرام په سر کې ځای لري) او د سلطنت له پلويانو سره (چې د Laique دولت د ټينگښت پلوي کوي) يو شان مخالف دی.

له دې سره سره د حرکت تنظيم له لومړنۍ ډلې سره د شريعت په پلې کېدو او له دويمې سره د سلطنت او اسلام د سمون په باب سر خوځوي. له اخواني لېوالتيا پرته بنسټپالې تگلارې، د شوروي د يرغل په لومړنيو کلونو کې د اسلامي انقلاب د حرکت تنظيم د اعتدالي مسلمانانو د پراخه قشرونو د جلب او جذب په مرکز تبديل کړ. (۱)

د اسلامي انقلاب حرکت په سیمه ییزو جبهو کې غالباً د غیر حکومتی مذهبي مدرسو په منځ کې د فعالیت لارښونه کوله. هلته نو مدرس مولوي عموماً د لوستونکو طالبانو سیاسي مشري کوله. په دې ډول د هېواد په زیاتو سیمو کې د اسلامي انقلاب حرکت د اغېز تر تنظیم لاندې د دیني مدرسو د طالبانو جبهې راڅرگندې شوې.

په فاریاب کې مولوي غفور (یو ازبک چې د نقشبندیې مرید هم و) په ۱۹۷۳ کال یې د خواجه عبد الروف په نوم یوه مدرسه جوړه کړه. نوموړی د شوروي د یرغل په لومړیو کلونو کې د اسلامي انقلاب حرکت او وروسته د اسلامي جمعیت تنظیم د یوې سیمه ییزې فرقې په راس کې و، او له طالبانو نه یې یوه جبهه جوړه کړه چې د جبهې قومانداني ملا غوث ته ورکړل شوه. د مقاومت په لومړیو کلونو کې دا ډول جبهې په بادغیس، نیمروز، فراه، او زابل کې منځته راغلې.

په هر حال! سره له دې چې ټول مذهبي عالمان د حرکت له تنظیم سره یو ځای نه شول. خو هغو ټولو تل له سیاسي تړښتونو پرته د جمعیت العلما او یا د عالمانو د یوې شورا په چوکاټ کې له یو بل سره د سازماني اړیکو د ساتلو لپاره خپله لېوالتیا څرگنده کړې ده، تر څو له دې لارې د سیاسي اسلام په وړاندې خپله خپلواکي وساتي او د خپلو یو موتي لیکو په واسطه د اسلام د وحدت بېلگه وړاندې کړي.

اسلامي وحدت گوند (حزب وحدت اسلامي): د G.Doronosoro فرانسوي خبريال په وینا (۱) د ایران "پاسداران انقلاب" د گټو د ساتنې لپاره لږ تر لږه یوه سیاسي ډله نېغ په نېغه د ایراني مقاماتو په نوبت جوړه شوه. په دې مانا چې په ۱۹۸۱ کال کې هزاره جاتو ته د جعفر زاده او هاشمي (په ټوله نړۍ کې د امام د لیکې له پلوي ډلو نه د هغه وخت د دفاع مسوولین) له یو سفر وروسته، د ایران د انقلاب له گېډې نه د افغانستان په خاوره کې د ساتونکو (پاسدارانو) ماشوم وزیرېد. په هغه وخت کې ایران خپلې پلوي

۱- د افغانستان اخبار مجله. پاریس چاپ. ۱۹۹۱ جون.

ډلې دې ته هڅولې چې په انقلابي ډول د سياسي واك نيول تر لاسه كړي. دې تگلارې د شيعه گانو بنسټپالې ډلې د منځلارو شيعه گانو چې لويه برخه يې د محسني د حركت او "شورا" په واسطه تشكيلېدلې، له ټينگ مخالفت سره مخامخ كړې. له ۱۹۸۱ نه تر ۱۹۸۴ كلونو پورې د افغاني شيعه گانو تر منځ نښتې د هغو اختلافونو څرگندوي وې چې ورو ورو په دېښمنۍ او بښل. د شيعه گانو د مجاهدينو تر منځ ټكر په داسې حال كې چې د ايران د دولت لپاره د خواشينۍ سبب و د يو بل په وړاندې د هغوی د كړنې (عمل) د خپلواكۍ څرگندوي بلل كېده. د ايران دولت د دې بېلا بېلو ډلو د مشرۍ د لاسته راوړلو لپاره په دوو پړاوونو كې اغېزمنې هڅې تر لاس لاندې ونيوې:

لومړی، د ايتلاف پړاو: ايراني مقاماتو په ۱۹۸۷ كال كې د "نیش و نوش" په تگلارې سره د افغانستان اسلامي ايتلاف شورا (اته گوني ايتلاف) را منځته كړ. تهران د دې شورا مقر وټاكل شو. د شورا غړو په داسې حال كې چې په ځينو برخو كې له يو بل سره اختلافونه درلودل د امام خميني د روحاني مشرۍ په منلو متفق وو.

د ۱۹۸۸ په فبرورۍ كې له افغانستان نه د شوروي ځواكونو له وتلو وروسته دوه ټكي د ايراني مقاماتو د زياتې پاملرنې وړ وگرځېدل: - د ايران په گاونډ كې د سنيانو د يو بنسټپال اسلامي حكومت د ټينگښت مخنيوی او له همدې كبله:

- له ايتلاف نه د باندې د سياسي مذهبي ډلو په جلب او جذب سره د ايتلاف د جبهې پياوړتيا.

دويم ټكي په ۱۹۸۹ كې د ايتلاف په شورا كې د بهستي تر مشرۍ لاندې د يووالي د شورا رامنځ ته كېدو سبب شو. په دې ډول نهه گونې شورا رامنځته شوه. د هزاره جاتو د شيعه گانو په بېلا بېلو ليكو كې د ايران د انقلاب د پلويانو د سياسي او پوځي سمون په نويټ، د شورا له خوا د باميانو ولايت د كنترول د لاسته راوړلو سبب شو. د ايران دولت د يوې سرسري او ساده رياضي د شمېرنې له مخې

هڅه کوله د پېښور اوه گوني ايتلاف په وړاندې چې له سني گوندونو او ټولنو څه جوړ و که نهه گوني ايتلاف ته د راولپنډۍ په مشورتي شورا او په پاکستان کې د مجاهدينو په موقت حکومت کې دوه زيات امتيازونه لاسته را نه وړي، نو لږ تر لږه خو به يې په پېښور کې د مقاومت په غورځنگ کې د يو څو ضعلي متحد په توگه څرگند کړي وي.

له ۱۹۸۹ کال وروسته هغه وخت چې د افغانستان د لنډ مهالي ادارې په اورگانونو کې د ايران پلوه افغاني مجاهدينو (لورې او ژورې) غوښتنې د اوه گوني ايتلاف له سخت مخالفت سره مخامخ شوې، د هغوی غوښتنې ورو ورو لږ څه کمې شوې. د خبرو اترو د نه بري د نښو نښانو څرگندېدل د دې سبب شول چې د ايران دولت له يوې خوا د کابل له حکومت سره د يو سازش له مخې معامله وکړي او له بلې خوا شيعه ډلې له يو بل سياسي ازمېښت سره مخامخ کړي. هغه وخت د هغو د يووالي پلان طرحه شو.

دويم- د يووالي پړاو: د ۱۹۸۹ کال په جولای کې له شيعه افغاني مجاهدينو سره د ايراني مقاماتو له پرله پسې خبرو اترو وروسته د نصر، پاسدارانو او شورا ډلو تر منځ "د وحدت چوکاټ" لاسليک شو. د دې چوکاټ له مخې موتلفينو ژمنه وکړه چې په ايتلاف کې داخل گوندونه به منحلوي او د وحدت گوند تر بيرغ لاندې به خپل جهاد ته ادامه ورکوي. له تشکيلاتي پلوه د نظارت شورا د وحدت گوند په رأس کې راغله چې په هغې کې ايران ته ژمنو د افغاني شيعه گانو مذهبي مشرانو غړيتوب درلود. شورا ټولواکه وه او په ورسپارل شويو چارو کې يې له مرکزي شورا څخه چې ظاهراً له منتخبو استازو جوړه وه مشوره اخيسته. باميان د مرکزي شورا مقر وټاکل شو.

د وحدت گوند د مشرۍ د مقام په ټاکلو کې د ايران لاسوهنه د شيعه گانو د مشرانو چې لږ و ډېر د افغاني او ملي تمايلاتو لرونکي وو د غم او خفگان سبب شوه: شيخ محمد اصف محسني د اسلامي حرکت مشر له نوي سياسي ډلبندي نه، د (پښتنو او هزاره گانو) د مذهبي او

قومي نښتو د مسوولينو د نيولو او سزا ورکولو د نه څارنې له کبله ځان ارزگان ته وکښه او د ځينو ملاحظاتو او احتياط له مخې يې د خپلو سياسي فعالينو مقر له ايران نه پاکستان (اسلام اباد) ته ولېږد اووه. د ايران دولت د ۱۹۹۰ کال په سپتامبر کې په ټول ايران کې د اسلامي حرکت د نمايندگيو دفترونه وټرل او د دفترونو پانگه يې په ايراني بانکونو کې ضبط کړه.

د ۱۹۹۵ کال د مارچ په ۱۳ علي مزارې د نصر گوند پخوانی مشر او وروسته د وحدت گوند رئيس له طالبانو سره په يو ټکر کې مړ شو. خليلي د هغه پر ځای کېناست.

د ۱۹۹۵ کال د کابل د جنوب په جگړو کې چې د طالبانو د پرمختگونو وخت و د وحدت گوند د ايران د مرستو په هيله و. د ايران دولت چې د کابل له ادارې سره د اړيکو د ښه کېدو په درشل کې و، وحدت گوند ته يې له مرستې نه ډډه وکړه. دې کار د ايراني مقاماتو او وحدت گوند تر منځ اړيکي سست کړل.

د ۱۹۹۴ کال په اوړي کې د ايراني مقاماتو په لارښوونه د اکبري په نوم يو شخص له وحدت گوند نه ځان را بېل او له کابل ادارې سره يې ايتلاف وکړ. ايران غوښتل له وحدت گوند سره د اړيکو د خپرېتيا په صورت کې د اکبري له ډلې نه د خپلو هيلو د پر مخ بېولو لپاره گټه واخلي.

د وحدت گوند د افغانستان د جهاد د وخت د گوندونو په کورنۍ کې له دې کبله گوښه دی چې يوازې له هزاره قومونو او شيعه گانو څخه جوړ شوی او ټينگه قومي او سکتاريستي لېوالتيا لري.

طالبان:

۱- د طالبانو رامنځته کېدل: ابو ذهاب د افغانستان اخبار په مجله کې ليکي: "د ۱۹۹۴ کال د نوامبر په پيل کې د پاکستان د سوداگري پر مالونو بار د ۳۰ گاهو يو کاروان د پاکستان د کورنيو چارو د وزير نصير الله بابر په لارښوونه د کويتي او چمن له لارې د کندهار او هرات په لور

حرکت وکړ، چې خپل مالونه د منځنۍ اسیا جمهوریتونو ته ورسوي. د پاکستان د کورنیو چارو وزیر د دې هڅې د توجیه لپاره د افغانستان او پاکستان تر منځ د ۱۹۶۵ کال د ترانزیت تړون او همدارنگه د افغانستان، پاکستان او ترکمنستان تر منځ پر تړون استناد کاوه (۱)

I.S.I (د پاکستان پوځي استخبارات) د دې ډول پخوانیو معاملو د ماتې له کبله، د نصیر الله بابر هڅه تر وخت دمخه گڼله او له هغې سره موافق نه و.

له افغانستان سره د متقاعد جنرال نصیر الله بابر علاقه له ډېرو لرې وختونو سره اړه پیدا کوي: نوموړی په ۱۹۷۳ کال کې د شمال لویدیځ سرحد ایالت والي و. دا هغه کال دی چې د افغانستان ځینې اخواني مشران (حکمتیار، رباني او مسعود) د سردار محمد داود د امنیتي مقاماتو د څارنې له کبله پاکستان ته و تښتېدل. دې فراریانو په هغه شورش کې برخه واخیسته چې د پاکستان د حکومت په ملاتړ په لغمان او پنجشیر کې رامنځته شوی و او د کابل د حکومت ښکته یې موخه وه.

په هر حال! د پاکستان د سوداګرۍ مال کاروان چې د څلوېښت تنو پوځیانو له خوا بدرقه کېده، د مجاهدینو د یوې ډلې له خوا ودرول شو. ۲۵۰۰ تنه بشپړ وسلوال افغانان چې د "طالبانو" په نوم یاد شول، دا کاروان د یرغلګرو له منگولو څخه خلاصوي. کاروان په داسې حال کې چې د پخواني پاچا د زرګونو پولویانو له خوا یې ملاتړ کېده، د منځنۍ اسیا د جمهوریتونو په لور خپله لار وهي او د دسامبر په میاشت کې په بیا راګرځېدو کې له ترکمنستان څخه اخیستل شوي مالوچ لېږدوي.

ګڼ شمېر طالبانو په بلوچستان او په پښتنو پورې تړلو سیمو کې د جمعیت العلمای اسلام په مدرسو کې زده کړې ده. له نښو نښانو څخه څرګندېږي چې افغانستان ته د طالبانو د راتګ په هڅونه کې نصیر الله بابر له جمعیت العلمای اسلام (د پاکستان د خلکو ګوند مؤتلف چې د

۱۹۹۶ تر اکتوبر پورې يې حکومت په لاس کې و) سره ضمني توافق درلود. طالبانو د نوامبر په ۵ د کندهار له نيونې وروسته د هلمند (د چرسو او ترياکو لوی توليدونکی)، زابل، غزني او لوگر ولايتونو کنترول تر لاسه کړ، او په هر ځای کې يې خلکو ته د سولې او د اسلامي عدل حکومت د ټينگښت وعده ورکوله.

"طالبان او پاکستان لږ تر لږه د افغانستان په جنوب او شمال لويديځ کې د سولې په ټينگښت کې يو بل سره گډې گټې لري. په دې توگه طالبان تر هغه وخته پورې چې د پاکستان د اقتصادي ستراتيژۍ د تايمين لپاره اهميت لرونکي دوه متحدین يانې په شمال کې دوستم او په هرات کې اسمعيل خان له خپل خان خفه کړي نه وي، کولای شي د پاکستان په روغ نيتۍ حساب وکړي" *

طالبان د پاکستان د جمعيت العلمای اسلام په شان د سنيانو له بنسټپالنې څخه چې په ټينگه د شيعه گانو له معتقداتو سره کينه لري دفاع کوي. له دې کبله ايران د شيعه گانو برخليک ته خواشینی دی.

۲- جمعيت العلمای اسلام او ... رسي: جمعيت العلمای اسلام د هندوستان د جمعيت العلماء وارث دی. نوموړې ټولنه په ۱۹۱۹ کال کې د انگليس د ښکېلاک په وړاندې د اسلامي خلافت د دفاع په نيت د ديوبند د عالمانو د يوې ډلې له خوا جوړه شوه او مولانا مفتي محمود يې مشري کوله.

په ۱۹۴۵ کال کې مولانا شبير احمد عثمانی د هندوستان د جمعيت العلماء ټولنه د پاکستان د جمعيت العلمای اسلام د جوړېدو په نيت چې د اسلامي پاکستان له راتوکېدو يې بايد پرېښودله.

د جمعيت العلمای اسلام زياتو پلويانو د پښتنو له سيمو سر را پورته کړ. جمعيت العلمای اسلام په ۶۰ عيسوي کلونو کې د شمال ختيځ سرحد او د بلوچستان د پښتنو سيمو په ډېرو دوديزو کليو او بانډو کې

*- دا نظر د طالبانو له خوا د هرات تر نيونې د مخه ځرکند شوی و

زیاته وده وکړه. جمعیت العلمای اسلام د ۱۹۷۰ کال په انتخاباتو کې د پښتونستان (د شمال ختیځ سرحد ایالت) په سلو کې ۲۵ او په بلوچستان کې په سلو کې ۲۰ رایې لاسته راوړې. دې ګوند په نوموړو دوو ایالتونو کې له نېشنل عوامي ګوند سره ګډ حکومتونه جوړ کړل.

د ۱۹۷۷ کال په مارچ کې د جمعیت العلمای اسلام د پلوي مدرسو زرګونه شاګردان د پاکستان د ملي یووالي له غورځنګ سره چې د ذوالفقار علي بوټو د حکومت پر ضد جوړ شوی و یو ځای شول. تر څو د ۱۹۷۹ ع کال د جولای په میاشت کې دجنرال ضیاء الحق په واسطه د واک د نیونې لپاره لاره هواره شي.

وروسته جمعیت العلمای اسلام د پاکستان د ملي یووالي له غورځنګ سره خپل اړیکي پرې کړل او په ۱۹۸۱ ع کال کې د اولسواکۍ "دیموکراسۍ" د ټینګښت له غورځنګ سره یو ځای شو.

په ۱۹۷۹ ع کال کې مولانا فضل الرحمن چې په ۱۹۵۳ کال کې زېږیدلی، د خپل پلار (مولانا مفتي محمود) پر ځای د جمعیت العلمای اسلام مشري واخیستله. له جمعیت العلمای اسلام نه یوه راپبله شوې ډله چې مولانا عبد الحق او د هغه زوی مولانا سمیع الحق یې مشران وو او د "اکوړه خټک" د لویې مدرسې پالنه او اداره یې کوله د افغانستان د داعیې د ملاتړ لپاره راپورته شول.

په وروستیو کلونو کې د پنجاب په جنوب او د بلوچستان د بلوڅو په سیمو کې د جمعیت العلمای اسلام اغېز زیات شوی دی. د بلوچستان په ایالت کې د ۱۹۹۰ او ۱۹۹۳ ع کلونو په ټاکنو کې د جمعیت العلمای اسلام دریځ په ډاګه کړه چې د دې ګوند تر ادارې لاندې مدرسې له سیاسي پلوه په پوره ډول فعالې دي. د یادونې وړ ده چې په بلوچستان کې استوګن ګڼ شمېر افغان پښتنو چې لږو ډېرو یې له اصولي لارو پاکستانی تابعیت تر لاسه کړی، د جمعیت العلمای اسلام له فعالو مبارزینو څخه شمېرل کېږي او په انتخاباتو کې د جمعیت العلمای اسلام د سپړو د ډاډ وړ برخه جوړوي.

په بلوچستان کې ټول فعال سياسي ګوندونه د هغې شمېرې او د پېژندنې د کارت مخالف دي چې له ۱۹۸۰ کال وروسته افغانانو ته ورکړ شوي وو. (۱). د ضياء الحق د واکمنۍ په وخت کې د مدرسو د پراختيا او ودې زياته گټه د جمعيت العلمای اسلام په برخه شوه. په داسې حال کې چې په ۱۹۴۷ کال په پاکستان کې ۱۳۷ مدرسې وې، خو اوس يې شمېر نږدې ۱۷۵۰۰ مدرسو ته رسېږي.

د دې مدرسو په سلو کې ۲۰ برخه د ذکات په واسطه خړوبېږي او له ګوندونو سره تړاو نه لري. نږدې ۲۰ زرو طالبانو د جمعيت العلمای اسلام په مدرسو کې خپل نومونه ليکلي دي. له هغې جملې نه ۶۰۰۰ تنه په افغانستان کې اوسېږي. د جمعيت العلمای اسلام له خوا ورکړل شوې شمېره له هغه رقم څخه ډېره اوچته ده چې ياده مو کړه. د دې شمېر مطابق د هغو طالبانو شمېر چې په ديني مدرسو کې يې نومونه ليکلي له (۴۰) زور څخه تر (۵۰) زرو پورې رسېږي. له هغې جملې نه يوازې د کچه ګرۍ او ناصر باغ له کمپونو څخه له ۵ تر ۶ زر تنو پورې په افغانستان کې اوسېږي.

په مدرسو کې درسونه په داسې حال کې چې ټوله مذهبي جنبه لري له سياسي تمايلاتو هم بې برخې نه دي. پوځي مضمون هم د دې مدرسو د نصاب برخه ده. د دې علت دا هم دی چې پر افغانستان باندې د شوروي د يرغل په وخت کې پاکستان غوښتل د طالبانو له لښکر څخه په افغانستان کې د جهاد د پوځي فعاليتونو د ځواکمنۍ لپاره گټه واخلي او بيا د شوروي يرغل له دفعې وروسته د طالبانو له ملېشو څخه په کشمير کې د مليشايي عملياتو لپاره کار واخلي. د مدرسو په پراختيا کې بايد درې لاملونه دخيل وگنل شي. د ضياء الحق له خوا د مذهبي بنسټونو ځواکمنې، د افغانستان جگړه او د ايران مذهبي انقلاب.

۱- په بلوچستان کې يو ښوونځی ژوند کوي. د دې شمېر نېټه يې په کويټه کې

د ایران د انقلاب او په خانگري ډول د خليج د جگړې په وخت (اسلامي جماعت د عراق ملاتړ وکړ)، له اسلامي جماعت سره د سعودي عربستان د اړیکو له خرابېدو نه وروسته نوموړي هېواد د جمعيت العلمای اسلام د مدرسو د زیاتې برخې مالي لگښت پر غاړه اخیستی دی.

دا مرستې چې سعودي عربستان او یا د خليج نور هېوادونه یې سرچینې دي، که له خانگرو سرچینو او یا هم له عامه (دولتي) سرچینو څخه لاسته راتلې، د جمعيت العلمای اسلام تر کنترول لاندې هغو مدرسو ته ورکول کېدې چې د پښتونستان (شمال ختیځ سرحد ایالت) او د بلوچستان د پښتنو استوگنو سیمو (پنښین، ږوب، لورلایي، سيف الله قلعه او زیارت) کې پرته دي او په حقیقت کې د ایران د پراختیا غوښتنې خطر په وړاندې یوازینی کمر بند جوړوي. هغه سیمې چې د سند د سیند پر غاړه پرته دي، په خانگري ډول دیره اسمعیل خان، چې هلته د جمعيت العلمای اسلام مفتی مولانا فضل الرحمن مدرسه جوړه ده، له همدې مدرسې څخه گټه اوچتوي.

جمعيت العلمای اسلام په بشپړ ډول د شيعه گانو مخالف دی د شيعه گانو پر ضد سازماني جگړه چې گمراه عناصر گڼل کېږي له لسو کلونو را په دېخوا د پاکستان د سپاه صحابه په واسطه چې د جمعيت العلمای اسلام له خوا یې لارښوونه کېږي پر منځ وړل کېږي. هغه نښتې چې ۱۹۹۴ع کال د جگړې سیمې (د پنجاب په جنوب) کې را ټولې وې، په دې تازه وختونو کې په کراچۍ کې هم را څرگندې شوې دي. گڼې په وروستیو کلونو کې د پاکستان په خاوره کې د ایران او سعودي عربستان تر منځ رقابت ډېر را څرگند شوی دی.

افغان پښتانه په دودیز ډول د پاکستان د پښتنو سیمو په مدرسو کې شاملېږي. گڼ شمېر طالبانو له مجاهدينو سره په جهاد کې تر گډون دمخه په همدې مدرسو کې زده کړه کړې ده. طالبان د نجيب الله د حکومت تر ړنگېدو او د مجاهدينو د مختلفو ډلو تر منځ د اختلاف تر څرگندېدو وروسته په نهیلۍ سره بېرته خپلو مدرسو ته وگرځېدل د طالبانو زیاته

برخه د ټولنې له غړيو قشرونو راپورته شوې وه او غالباً د جگړې بې سر پناه يتيمان وو. د ياد وړ ده چې د پاکستان د سرحدي مقاماتو په واسطه د شمال ختيځو پولو په اوږدو په ځانگړي ډول په "دال باندين" کې د زده کړې کمپونه جوړ شوي دي چې د طالبانو لپاره اسانتياوې ولري.

د پاکستاني مدرسو افغان طالبانو ټيک مخکې تر هغې چې د پاکستاني سوداگري مالونو کاروان د افغاني مجاهدينو د قوماندانانو له خوا وردول شي، د خپلو مدرسو په پرېښودلو پيل وکړ. نږدې (۴۰۰۰) طالبانو د پښتونستان (د شمال غرب ايالت) مدرسې په ځانگړي ډول هغه مدرسې چې په اکوړه خټک، مردان، بنو، چارصده او د پېښور هاشميه مدرسو کې پرته وې، کندهار ته د تلو په نيت خوشې کړې. په دې ډول د ډېرو مدرسو دروازې وتړل شوې.

۳. د طالبانو غورځنگ د انقلابي خصلت لرونکی دی: انقلاب د يوې ټولنې د سياسي، ټولنيز او اقتصادي نظم ناڅاپي بستييز بدلون دی. دا بدلون د واکمنې ډلې دواک او اتوريتې په وړاندې د يوې ډلې د غړو د بغاوت په واسطه پلي کېږي. د طالبانو پاڅون د ښې او مانا له پلوه يو ټولنيز اوښتون (انقلاب دی):

- د شکل له پلوه په دې مانا چې د وگړيو يوې ډلې د خلکو له مليوني پرگنو سره په پوره سمون او هم غړۍ کې د واکمن فساد د واک په وړاندې د پاڅون مشرۍ پر غاړه واخيسته. په دې پاڅون کې کارگرانو، بزگرانو، روحانيونو، د قوم مشرانو او لنډه دا چې ټولو ټولنيزو قشرونو گډون کړی دی.

- د منځپانگې (محتوا) له پلوه په دې مانا په هغو شرايطو کې چې ملي واکمنۍ، قانون، امنيت، مصونيت، خپلواکي، مدني حقوق او بالاخره ټولنيز نظم موجود نه وي، د دغو ارزښتونو د لاسته راوړلو لپاره پاڅون يو بشپړ مترقي او انقلابي حرکت دی.

هغه انقلاب چې پرگنې يې لارښوونه کوي ممکن په خپله محتوا او متن کې محافظه کارانه او ان ارتجاعی افکار منعکس کړي او ښي پلوه

نښوېدنې ولري. دا احتمال هم شته چې انقلابي حرکت له کين لاسو تمايلاتو نه اغېزمن شي.

په سترو ټولنيزو انقلابونو لکه (۱۷۸۹) د فرانسې لوی انقلاب او په (۱۹۶۶) د چين کلتوري انقلاب کې ډېر ځله داسې سپين شوي چې کين لاسو او ښي لاسو تمايلاتو د موخې په لور د انقلاب د عرادې په پرمختګ کې خنډونه را منځته کړي دي:

په فرانسه کې په (۱۷۹۲) کال کې د مطونينو د قانون پر نافذېدو سره د انقلاب له آرونو (اصولو) نه انحراف پيل شو. د دې قانون پر بنسټ همدا چې پر يو چا د انقلاب ضد اشتباه پيدا کېدله گيوتين (وژنځي) ته را کښل کېدل.

د فرانسې لوی انقلاب ان پر خپلو رښتينو زامنو لکه روبسپير، دانتون، بابوف او نورو هم رحم و نه کړ او ټول يې په اعدام محکوم کړل. يوازې په ۱۹۷۵ کال د بښوايانو له بغاوت او په هغه پسې د مطونينو د قانون او د انقلابي محکمې له لغوې او حذف نه وروسته د انقلاب تاو لږ څه کېناست.

د جمهوريت او ديکتاتوري په شان انقلابي نظامونو جفاوو خلک دومره تر پوزې راوستي وو چې د (۱۸۳۰) کال په يو شاگرز سره د پخواني حکومت (سلطنت) د ټينګښت په مقصد يې په نامستقيم ډول د انقلاب ټينګې کړنې محکومې کړې. په دې ډول د سلطنتي نظام مشري لومړي لويي فليپ ته وسپارل شوه او تاريخ بهرته شاته مخ وگرځاوه.

د روسيې د انقلاب په پيل کې په پټو سترگو د سوسيالېزم د ايډيالوژيکو آرونو پلي کولو اقتصادي وده ورو کړه. له ۱۹۲۱ څخه تر ۱۹۹۲ کال پورې نوی اقتصادي سياست (NEP) پلي شو چې ډ لېبرالو اقتصادي آرونو (اصولو) ښکارندوی يانې ښي پلو ته متمایل و.

هغه خونړی گوندي پاکونه (تصفیه) چې ستالين له ۱۹۳۴ څخه تر ۱۹۳۸ پورې تر لاس لاندې ونيوله، کين پلو ته د کمونست گوند نښوېدنه ښکاره کوي.

په ۱۹۵۶ کال کې د کمونیست گوند د شلمې کنگرې د پرېکړې له مخې د ستالیني تگلارې له منځه وړل او د کمونیستو مشرانو له هدیږې څخه د ستالین د جسد ایستل منځنی (اعتدالي) تگلارې ته د گوند د بیا ګرځېدنې ښکارندوی دی.

د چین په کلتوري انقلاب کې کین پلو ته تر ټولو غټه ښوېدنه د ماهو په څرګندېدو سره منځته راغله. ماهو د هغه شیانو ملاتړ ته را ودانګل چې افراطیونو هغه د انقلاب آرونه وبلل. له دغو آرونو د دفاع له کبله د ښارونو او کلیو د خلکو تر منځ خونړۍ نښتې رامنځته شوې. روڼاندي او هنرمندان په ډله ییزه توګه اعدام شول او (لرغوني او لیکلي) تاریخي، هنري اثار په بې رحمۍ سره له منځه لاړل.

په ټولنیزو انقلابونو کې کین پلوي او ښي پلوي تمایلات په دې ډول توجیه کېږي چې د انقلاب مخکښي د پرګنو په لاس کې ده. پرګنې د ټولنیزو ارزښتونو د سمبالښت لپاره ورته نظر نه لري او د سازماني او ایډیالوژیکي آرونو تابع نه دي. د انقلاب په بهیر کې ممکن د خلکو مختلفې ډلې په نوبت سره د انقلاب مشري تر لاسه کړي. هغه وخت به انقلاب په احتمالي توګه ښي یا کین پلو ته ښوېدنی کوي.

د طالبانو انقلاب د خپل مضمون په یوه برخه کې د بشر (په خانګړي ډول د ښځو) د حقوقو په ځینو برخو کې د ښي پلوي او ان ارتجاعی خصلت لرونکی دی. خو د جګړې او کړکېچ په حالاتو او اوضاعو کې موږ د بشر له حقوقو څخه د افغانستان سلامتیا (د طالبانو د مبارزې مرکزي ټکي) ته زیاته اړتیا لرو. د هېواد په لرلو، د افغانستان په لرلو سره به موږ هر څه ولرو، خو خدای مه کړه د هغه په نه لرلو سره به له هر څه څخه بې برخې شو.

طالبان د مرکزي حکومت ټینګښت او د ځمکنۍ بشپړتیا ساتنه خپله دنده ګڼي د همدې ټکي په پام کې نیولو سره ښي پلو ته د هغوی د ښوېدنې هغو کسانو ته چې له تجزیې څخه د افغانستان د ژغورنې مبارزې ته لومړۍ درجه اهمیت ورکوي د زغم وړ ګرځولي دي. په هغو

سیمو کې چې اداره یې د طالبانو په لاس کې ده د خلکو د پرگنو ملاتړ د دې واقعیت ښکارندوی دی چې خلک د طالبانو د پاڅون د ارتجاعی تمایلاتو په انډول د هغو مثبتو لاسته راوړنو (له ملي خپلواکۍ او ځمکنۍ بشپړتیا نه دفاع، د سولې راوستلو، د تنظیمونو رنګولو، د مرکزي حکومت جوړولو او نورو ته زیاته پاملرنه کوي. خلک د طالبانو ښي لاسي او ارتجاعی تمایلات د ټینګو او تیزو احساساتو او ولولو زېږنده گڼي چې د نوي ژوند له سختو واقعیتونو او د انقلاب له عمومي ستراتیژۍ سره سمون نه لري او ژر یا لرې به خپل ځای واقعیت ته پرېږدي.

طالبان چې د کومو ولایتونو اداره په لاس کې لري د خلکو له بالفعل ملاتړ او هغه ولایتونه چې د دوی په کنترول کې نه دي، د خلکو له بالقوه ملاتړ څخه برخمن دي.

له طالبانو سره د خلکو ملګرتیا او په پخواني حکومت پورې د تړلیو قوماندانو پیوستون د طالبان د ښکاره پرمختګ زمینه برابره کړې ده. د طالبانو د راتلونکي بریالیتوب نښې د افغانستان د اداري یووالي په تأمین کې ښکاره کېږي.

له دې سره سره له کومه ځایه چې انقلاب ضد خپل مقاومت ته دوام ورکوي او طالبانو تر اوسه پورې د پېژندنې وړ حکومت جوړ کړی نه دی او د افغانستان پر ټوله خاوره یې خپل واک ټینګښت کړی نه دی، کېدای شي داسې وانګېرل شي چې د طالبانو انقلاب د خپل بریالیتوب په لومړي پړاو کې دی. د طالبانو د انقلاب وروستی بریالیتوب په لاندې لاملونو پورې اړه لري.

- د انقلاب له ارزښتونو نه د دفاع لپاره د خلکو د زیات ملاتړ راجلبول. طالبان باید د دې مقصد لپاره لومړی خپلو عقیدوي ارزښتونو ته د نوي ژوند له غوښتنو سره سمون ورکړي او بیا د چارو په اداره کې ټولو خلکو ته د گډوډ حق ورکړي.

- د ملګرو ملتو د موسسې د ملاتړ را جلبول. طالبان باید د دې مقصد لپاره د خپل فعالیت سوله ییز اړخونه د ملګرو ملتو د موسسې د

سولې له پلان سره همغږي کړي.

- د ټولو گاونډيو هېوادونو د ملاتړ راجلبول او يو د بل په چارو کې د نه لاسوهنې د غوښتنې له تضمين سره هغو ته د دپلوماتيکې پېژندنې غوښتنليک وړاندې کول.

- له روسانو سره تر جگړې وروسته مسايلو باندې د چلند لپاره د ملي گټو پر بنسټ د يوې غوڅې تگلارې رامنځته کول.

- په افغانستان کې د ملي خاينانو او د جگړې د جنايتکارانو په باب د مجددې او رښايي د حکومتونو د بښنې د اعلان لغوه کول، د محاکمې مهز ته د اوسنيو بدمرغه حالاتو د لومړۍ درجې مسوولينو راکشول.

- د ملي مسلکي اردو بيا جوړول.

- د اضطراري لويې جرگې د جوړولو لپاره د بهرنيو تدبيرونو

پيلول.

پوهو کسانو ته د حکومت د چارو واگې سپارل، روڼاندې او بوروکراتان، همدارنگه د طالبانو د اتلولۍ قدرداني او د چارو په اداره کې د هغو د گډون تضمين، دولتي عالي شورا بايد په دولتي تشکيلاتو کې ځای شي. دا شورا به د مشورتي واک لرونکې وي.

- د اساسي قانون تدوين او د ټاکنو دايرول.

۴- د طالبانو د رامنځته کېدو منطق: طالبان په حقيقت کې د کابل اسلام ډوله ايتلافي ادارې چې له ۱۹۹۲ کلا وروسته يې واک تر لاسه کړ، د زور او زورواکۍ په وړاندې د خلکو عکس العمل گڼل کېږي.

د کابل اداره د تخت او يا تابوت له شعار سره چې د غلو په ژبه تاویده سياسي ډگر ته داخله شوه، ټولې سياسي ډلې يې له ځان لرې کړې، او د اهل حل و عقد د اخيستل شوې شورا په واسطه يې د انحصاري واک په توجيه کولو سره ټولو مخالفينو ته د جگړې اعلان وکړ.

اسلامي حزب (په پيل کې خالص، حکمتيار)، د حرکت انقلاب اسلامي تنظيم، د ملي محاذ تنظيم، د ملي نجات تنظيم، د وحدت حزب،

ملي اسلامي غورځنگ، د طالبانو غورځنگ او په يوه مانا ټولې هغه ډلې چې د افغانستان د سياست په برخه کې يې پېښې را زيرولای شي، د کابل ادارې مخالفت ته را ودانگل. دې مخالفت تيت و پرک شکل درلود او د کومې متحدې جبهې په واسطه يې لارښوونه نه کېدله، ځکه نو زور ته په زور ځواب ورکول تر پر له پسي کلونو پورې يوازې د يوې هيلې په توگه پاتې شو.

طالبانو تر يوه حده وکړای شول د کابل د ادارې زورواکي، تخت و تاز تر يوې اندازې پورې مهار کړي، او د هغې په کلاندي کولو او وروسته د پایتخت په په نيولو سره د افغانستان پر درېيمه برخه خاوره خپله واکمني ټينگه کړي. هغوی په داسې شرايطو کې چې د کابل ادارې د سولې ټول پلانونه که کورنۍ سرچينه يې لرله که بهرنۍ رد کړل او د يوه ممثل حکومت لپاره يې د ټاکنو له منلو ډډه وکړه، د افغانستان د خاورې له درېيمې حصې زياته برخه د تورې په زور ونيوله.

طالبان د ټولو هغو افغاني ډلو او قومونو لپاره د هيلو سرچينه شوه، چې د کابل ادارې د زور واکۍ له منطق او د ځينو جهادي قوماندانانو له خپل سربو او بې باکيو څخه تر پوزې راغلي وو. طالبان د افغانستان په سياست کې د زور څرگندولو په ډگر کې د واک په واسطه د واک لپاره د پولې د ټاکلو مناسب او طبيعي ځواب گڼل کېږي.

طالبان د هغو مظلومو خلکو د فريادونو ښکارندوی دي چې د زور په منطق سره د سولې د لاره وهونکو، د امن دښمنانو، د اولسواکۍ او ټولنيز عدالت مخالفينو د خپلو او له منځه وړلو لپاره يې د مرگ او ژوند جگړې ته دانگلي.

د کابل ادارې په زوره واک تر لاسه کړی و، د زور په کارونې يې هغه ساته او په زور باندې له صحنې نه وايستل شول. د کابل اداره په کينه ييز ډول له باطل څخه د دفاع په ليکه کې ولاړه وه او طالبانو د حق د مدعيانو په توگه د زور په واسطه مغلوبه کړه.

او بيا پر ټول افغانستان باندې د سولې او امنيت غږ خور شو. يوازې سوله او امنيت د دې امکان برابر وي چې د حق د يو ملاتړي ځواک په جوړولو سره په هېواد کې د حقوقو دولت د جوړښت لپاره لاره هواره شي.

درېيم. د سياسي ژوند ځانگړنې: له هغو بېلگو څخه چې د ډلبنديو

او سياسي ډلو د جوړښت په اړه مو وړاندې کړې څرگندې چې:

- په ٦٠ مو او ٧٠ مو دوو لسيزو کې د افغانستان د ټولني په دننه کې سياسي ژوند پر دوو مخالفو کيڼ او ښي لورو تشکل موندلی و. د دې څرې علت (د مارکسېزم او اسلامي) انترناسيونالېزم پر بنسټ له بهر سره د کيڼ او ښي ايډولوژيک او عقيدوي تړون و.

د مارکسېزم د ايډيولوژۍ آرونه او د "مکتبې اسلام" عقيدوي

ارزښتونه د هغو څېرونو په واسطه چې له بهر څخه د افغانستان په دننه کې

څېرېدلې، د ډلو د مفکوروي او سياسي تگلورۍ په ټاکلو کې يې مرسته

وکړه. خو په ورو ورو ډول د مارکسېزم د فلسفې ټوليز مفاهيم او د مکتبې

اسلام د نړۍ ليد معتقدات د افغاني ټولني د دوديز قبيلوي ژوند له

واقعيتونو سره په چلند کې په خپلې لومړنۍ مانا پاتې نه شول: مارکسېزم

لېنينېزم او ماهوهېزم له لسو نه پر زياتو ډلو تقسيم شو او اسلام لږ تر لږه

په پينځه لسو فراکسيونونو ووېشل شو. د دې ډلو (مارکسېزم او اسلام) تر

منځ کړکېچ يوازې د گړني (شفاهي) اختلاف تر بريده پاتې نه شو: چين پلوه

مارکسېستانو له روس پلوه مارکسېستانو سره په وسله والو نښتو لاس

پورې کړ او د ځينو جهادي تنظيمونو تر منځ خونړۍ جگړې ونښتې.

- د افغانستان په دننه کې سياسي مبارزې تل د سيمه ييزو

شخصيتونو په شاوخوا دوام موندلی دی. نه د مدني ژوند د ارزښتونو د

او د ټوليزو عقيدوي او ارمانې آرونو د گټو د ساتلو او يا د يو ملي

شخصيت د دفاع په شاوخوا کې.

- ايډيولوژۍ او د ډيموکراسۍ مفاهيم په ډېره کمه کچه (هغه هم

د ښاري روڼاندو په وړو کړيو) کې د سياسي او ټولنيز واک سرچينې گڼل

کېږي. په پرمختللي نړۍ کې د ايډيولوژۍ او د اولسواکۍ ارزښتونه د

سیاسي گوندونو د تشکل د منځي (محور) مانا لري، دا ارزښتونه په افغانستان کې تل د سیمې، قوم، ژبې او مذهب پر قوانینو بدل شوي دي. **خلوړم. د جهادي مشرانو له خوا د جگړه ییزې سترواکۍ غوره والی:** له افغانستانه نه د شوروي ځواکونو له وتلو وروسته د تنظیمي حسابونو د تصفیې او د سیاسي موخو د تر لاسه کولو لپاره جگړه تر خبرو اترو او مفاهمې غوره وگڼل شوه. جگړه د هرې جگړه مارې ډلې لپاره د هغو امتیازاتو د گټلو سبب کېدله چې د سولې او خبرو اترو په شرایطو کې د هغو د لاسته راوړلو امکان مسیر نه و. مثلاً د اسلامي جمعیت لپاره جگړه پر اکثریت باندې د اقلیت د ارادې د تحمیل وسیله وه. د اسلامي حزب لپاره جگړه د واک د انحصار حربه او د یو تیوکراتیک مستبد حکومت د ټینګښت وسیله گڼل کېدله. د دوستم او وحدت حزب د ډلو لپاره جگړه له اکثریت سره د ازبکو او شیعه گانو د قومي او مذهبي اقلیتونو د مساوي حقوقو د لاسته راوړلو اله وه.

د جگړې تر شاه ناوړه هیلې او د جگړې د خړوبونې د واحدې سرچینې گډې وجهې موجودې دي. دا واحده سرچینه د بهرنۍ مداخلې لاس دی چې مختلفې ډلې یې تل پر جگړو اخته ساتلي او د ملت د اکثریت د ارادې په وړاندې یې د هغو کینه ژوندۍ ساتلې ده. په افغانستان کې د اکثریت اراده چې د لویې جرگې او یا ټاکنو په واسطه له ځواک نه عمل ته راځي منطقیاً په جگړه کې د ښکېلو تنظیمونو د سیاسي گټو په مخالف لوري کې واقع ده. د اکثریت د ارادې په څرگندېدو سره به لکه د جمعیت او پرچم د اقلیت حکومت پر اکثریت باندې د خپلې ارادې د تپلو وس پیدا نه کړي او اسلامي حزب به د واک د انحصار لپاره په خپلو هڅو کې پاتې راشي.

په همدې ډول به قومي او مذهبي لږکي په داسې حال کې چې د اقلیتونو له طبیعي حقوقو څخه برخمن شي له اکثریت سره د مساوي حقوقو د گټلو لپاره به د خپلې دعوي په طرحه کې د اولسواکۍ له ځپونکي منطق سره مخامخ شي.

څه چې مو وويل له هغو څخه په ډاگه کېږي چې د جگړې پایته رسېدنه د ځينو ډلو د سياسي ژوند له پایته رسېدو او د ځينو د اغېز له کمښت سره سمون خوري. له ټاکنو، لويې جرگې او په يوه مانا له سولې سره د جگړه مارو ډول دښمني له ځاني دفاع نه پرته بل منطق لرلای نه شي. د مورچل له شا نه د ټاکنو تر حوزې پورې د لارې وهل تر ټولو ستره ستونزه ده، چې جگړه مارې ډلې وروسره مخامخ دي.

د کار ستونزه په دې کې ده چې:

لومړی دا چې د مورچل کسان اکثره نالوستي دي او سياسي شعور نه لري. هغوی په داسې حال کې چې په روندو سترگو د خپلې مشرۍ تر اغېز لاندې راغلي دي، له يو لړ ملي او عمومي هيلو نه د دفاع خپلواک نظر نه لري. د دې ټوپکيانو ځينې هغه اجيران دي چې د خپلو ځاني گټو لپاره د دوو ان دښمنو ډلو تر منځ واټن په داسې چټکۍ سره وهي لکه يو توغندی چې پر ښار ولي.

په هر حال! د جگړې پلويان چې په هره کچه وي په دې شرط چې اړوند تنظيم ته وفادار پاتې شي د مشر لپاره د سولې او جگړې په شرايطو کې ستر غنيمت گڼل کېږي. په ټوليز ډول هغوی داسې کسان دي چې له اولسواکۍ نه د دفاع د عمومي بهير په درد نه خوري. هغوی د ټاکنو په وخت کې يوه کوچنۍ ټولنه جوړوي چې د خپلو هڅو په واسطه نه شي کولای د مشرانو د لوړتيا غوښتنې هيلې خړوبې کړي.

دويم. مذهبي مشرانو د مذهبي پلويانو ولولې په داسې شرايطو کې را وپارولې چې جهاد د دوستانو د مجلس نقل او د دښمنانو د روحياتو د ځينې وسيله وه. داسې ښکاري چې د جهاد په پایته رسېدو سره به مذهبي مشران له يو خوا په خپله تنظيمي کړۍ کې د خپلو پلويانو د ساتنې او له بلې خوا د چوپ اکثریت د نظر د خپلونې لپاره د ويلو څه و نه لري او نه به د جلب او جذب لپاره څه ځواک ولري. داسې فکر کېږي چې د مجاهدو قلمو او د نورو ژورو خبرو تر اغېز لاندې به بې ځيني پلويان له چوپ اکثریت سره هم غږې شي او خپلې رايې به د هغو کاندیدانو په

صندوقونو کې چې له ملي او عمومي گټو نه دفاع کوي واچوي. مشران يې په دې برخه کې بدگومانه کېږي او هغوی د سولې او روغې په وړاندې مخالفت ته هڅوي.

درېيم. د مذهبي مشرانو زيات شمېر د بهرنيو لاسوهنونکو هېوادونو زېږنده دي. د دې مشرانو سياسي پوځي فعاليت د مقاومت په بهير او له هغه وروسته د بهرنيو ځواکونو په مرسته خړوبېدو او لارښوونه يې کېدله. د سولې شرايط د دې ډلو لپاره ځکه د مړينې مانا لري چې د بهر له سياسي، پوځي، پولي او مالي ملاتړ څخه يې برخې کېږي. پرته له دې چې له مشروعو او قانوني (کورني سرچينې، د گډون ونډې، د غړيتوب ونډې او نورو) لارو د دې مرستو د جبران ډاډ يې په لاس کې وي. څلور. د موسسو او ډلو په سطحه هم د سياسي اقليتونو او هم د ملت په سطحه د قومي لږکيو له خوا د انتخاباتو د نتيجو منل د سولې د بهير د سياسي مبارزې نورې ستونزې دي. هغه اساسي پوښتنه چې د ځواب پيدا کولو لپاره ورته ډېره خيږتيا پکار دا ده چې: ايا لږکي د يو اقليت په توگه د خپلو قانوني حقوقو په ساتلو سره خپل ځان د اکثريت ارادې ته د درناوي ملزم گڼي؟ مثلاً کله که انتخابي پارلمان پرېکړه وکړي چې وسلو ته ډلې دې په دريو مياشتو کې خپلې وسلې دولتي مقاماتو ته تسليم کړي، داسې پرېکړه چې د اکثريت د ارادې څرگندوي ده، ايا د پلي کېدو ضمانت به ولري؟ هر کله که د افغانستان شني مذهب اکثريت په پارلمان کې د خپلو استازو په واسطه پرېکړه وکړي چې يوازې دې حنفي مذهب په محکمو او قضاگانو کې رسميت ولري، ايا د اقليت سيعه مذهب ډلې به خپل ځان د دې پرېکړې په درناوي ملزم وگڼي؟ نه همدې ډول په لسگونو نورې پوښتنې را ولاړېداي شي. هغه څه چې څرگند دي دا دي چې د ډيموکراسۍ سستم په ورو او پرته پسې بلې کېدو شي. اساسي زده کړې او تربيه په لاسته راوړلو سره د اکثريت او اقليت مقررله د ډک او نغور ده په خواشينۍ سره زموږ ټولنه د خپل سياسي بلوغ هغه حد ته نه ده رسېدې چې د خپلې سلامتيا او بشپړتيا لپاره په شعوري توگه د سياسي

ډيموکراسۍ ارزښتونه ومني، له دې پرته د جگړې او کړکېچ په دوو لسيزو کې په تنظيمي کړيو کې د زورواکۍ او حکم عادت ډېره زياته وده کړې ده. يوازې د خلکو نماينده او د قوي امنيتي ځواک لرونکی يو مرکزي دولت به د دې ځواک ولري چې د اکثريت د پرېکړو پلي کېدل تضمين کړي. ټوپکوال مجاهدين د خپل ځانگړي سياسي، حقوقي، کلتور لرونکي دي. دا کلتور د لويديځې نړۍ د سياسي ماشين د محصول په بهانه د اولسواکۍ او ملي واکمنۍ له حق سره مخالف دي:

- اولسواکي د مکتبي اسلام په تعبير له دې کبله چې له اهل حل و عقد شورا څخه واک اخلي او خلکو ته يې سپاري، د اسلام له موازينو (هغه ډول چې اخوانيت يې تعبير کوي) سره اختلاف لري. پر دې انگيرنو باندې په داسې شرايطو کې ټينگار کېده، چې ډېر اسلامي هېوادونه د حل و عقد شورا له نامه سره آشنا نه وو او رژيمونه يې د اولسواکۍ د ارونو له مخې جوړ کړي وو.

- د بنسټپالو په نظر د ملي واکمنۍ حق په يوه بې سرحده خيالي نړۍ کې د اسلام د امت له ايډيال تحقق سره سمون نه خوري. دا نړۍ په جهاد ودانېږي او د کفر او الحاد نړۍ خپل لاسونه هغه ته د تسليمۍ د نښو په توگه پورته کوي...!

له پورتنیو څرگندونو نه په ډاگه کېږي چې اکثرو تنظيمي مشرانو ته هر وسيله چې د سولې د راوستلو سبب شي که هغه د يو تشکيل (لويې جرگې) په بڼه وي او يا د يو سياسي شخصيت (پاچا) په څېره کې، له دې کبله د تاييد وړ نه ده چې پر ملي گټو باندې ټينگار د هغو تنظيمونو گټو ته چې په جگړه کې يې روزنه او پالنه شوې په ټينگه زيان رسوي. داسې ښکاري چې د جگړه مارو ډلو د غچ اخیستونکو ولولو د کاناليزه کولو لپاره يو له قهر نه ډک او بل سوله ييز الترناتيف شته چې يو د بل بشروونکي دي.

يو د سولې په پروسه کې د ملگرو ملتو د سوله ساتونکو فعاله برخه اخستنه سره له دې چې د نړۍ په ځينو کړکېچنو سيمو کې د ملگرو

ملتو د سولې د پوځ مداخلې بشپړ برياليتوبونه نه درلودل، خو په ځينو برخو کې بري ته نږدې دي او په ځينو قضيو کې يې سوله ټينگه کړې ده. د افغانستان د قضیې په اړه يوازینی ستونزه چې موجوده ده، هغه دا ده چې له هېواد څخه د شوروي ځواکونو له وتلو او د کمونستي امپراتورۍ له ړنگېدنې وروسته، د افغانستان قضیه د ملگرو ملتو د امنیت شورا د اجندا په حاشیه کې راغله او گومان نه کېږي چې لويديځ هېوادونه، مثلاً د خپلې اردو د يو غړي چې په افغانستان کې به د سولې په ځواک کې شامل وي، د پوزې د وينې کېدلو د ليدو زغم ولري.

دوه: د ملگرو ملتونو په مرسته د افغانستان په سياست کې د ټولو اغېزمنو ډلو او اشخاصو په گډون د يوې اضطراري لويې جرگې جوړول. که چېرې دا جرگه د جگړه مارو ډلو، ټولو سياسي تنظيمونو او ټولو قومي، مذهبي او ملي شخصيتونو په رښتيني گډون سره جوړه شي، د سولې ساتنې په کار کې به له ستر اخلاقي او مانيز اغېز څخه برخمنه وي. د ۱۹۹۴ ع کال په لومړيو کې د داسې يوې جرگې د لرليد اغېز په افغانستان کې د سولې کورني او بهرني دښمنان په ويره کې واچول:

د اضطراري لويې جرگې د جوړېدو له اوازو سره سم، د دې لپاره چې دا نوښت پایلې ته و نه رسېږي، دلته او هلته ظاهراً د جگړې د ختمولو خو په واقعيت کې د سولې پر طرحې د بريد لپاره يو لړ تشبثات پيل شول. د هجرت په خپرونو کې د نشر شوي خبر له مخې:

- د مارچ د مياشتې په وروستيو کې د اسلامي هېوادونو يو شمېر پوهانو (!) په پاکستان کې د ازادو قبایلو په يوه سيمه کې د افغانستان له جهادي مشرانو سره غونډه وکړه او له خبرو اترو وروسته د مولوي خالص په مشرۍ يو هيئت کابل، چاراسياب او مزار شريف ته سفرونه وکړل او له دښمنو لورو سره يې د نظر تبادلې وکړه.

- د اپريل په مياشت کې د قوماندانانو يو هيئت د اور بند د يو تړون لپاره په اوسنۍ جگړه کې له ټولو اخته غاړو سره لیده کاته وکړل.

- د می په مياشت کې د غزني په ولايت کې د نږدې شلو ولايتونو

د استازو په گډون د جنوب لویدیځ د سولې هیئت د یوې اوسې عوسې په ترڅ کې د جگړې په غندنه کې یو پرېکړه لیک صادر کړ.

- د می د میاشتې په لومړیو کې د پاکستان، ایران او سعودي عربستان هېوادونو په سعودي عربستان کې د سولې په یوې غونډې کې د گډون لپاره د مجاهدینو استازو ته بلنه ورکړه. د ملگرو ملتونو تر څارنې لاندې د سولې د یوې رښتني جبهې په منځ کې د درز د پیدایښت لپاره په دې غونډه کې د گډون لپاره د پخواني پاچاستازي ته هم بلنه ورکړل شوه. د محمود مستیري په مشرۍ د ملگرو ملتو د سولې د هیئت د تشبثاتو د خنثا کولو لپاره په ټینګه هڅې پیل شوې. د دې هڅو گډه وجه په دې کې وه چې افغاني وسلوالو ډلو د بهرنیو لاسوهنکو هېوادونو په مرسته د سولې له هر نوښت سره چې په هغه کې د افغانستان چوپ اکثریت د خپلو ارمانونو د خلوونې امکان پیدا کړي، په مخالفت کې واحد جبهه جوړه کړې وه. د وسلوالو ډلو او لاسوهنکو بهرنیو هېوادونو له خوا د سولې د ټینګښت لپاره د چلوټې جوړول په شعوري ډول په داسې شرایطو کې تر سره کېږي چې په تېر وخت کې په راولپنډۍ، اسلام آباد، پېښور، جلال آباد او مکه مکرمه کې دې ته ورته هڅې د جگړې د پای ته رسولو په لار کې هېڅ ډول عملي نتیجې ته نه دي رسېدلي. هغو کسانو چې دا ډول جالونه غوړولي په دې ښه پوهېدل؛ هغه امتیازات یې چې په جگړه کې تر لاسه کړي دي په سوله کې به یې له لاسه وکړي.

درېم څپرکی

قهر او روغه

الف- د قهر او زور کارول: افغانستان د داسې قبيلوي ټولنې لرونکی دی، چې د هغې په سياسي ژوند کې واکمن قوانين دوديز او قومي خصلت لري. په دې ټولنه کې د قهر او زور کارول تل د سياسي ژوند مسلط توکي دي. د هېواد په معاصر تاريخ کې د بېلگې په ډول ۱۹ پېړۍ د قهر او غوصې له پېښو نه ډکه ده چې د هغې په بهير کې د دولت د واک نيول د کورنيو او قبيلوي دښمنيو (رقابتونو) د منځ ټکي گڼل کېده. په افغاني ټولنه کې د قهرجنې روحيې په زېږېدو او ځواکمنۍ کې مختلفو لاملونو ونډه لرلې ده. له دې جملې نه د جغرافيايي، ټولنيز او سياسي عواملو سپړل ډېر مهم دي:

يو- جغرافيايي لامل (عامل):

۱- جيوپولتيک لامل: افغانستان د هندوستان د افسانوي هېواد د دروازې په توگه تل د تاريخ د فاتحينو او نړۍ نيونکو د پاملرنې په مرکز کې و. دې موقعيت زموږ هېواد د سترو بريدونو او يرغلونو له خطر سره مخامخ کړی، چې د هغې په ترڅ کې خلکو د خپل ځان د دفاع لپاره قهر ته په قهر ځواب ويلي دي.

د تاريخ په بهير کې د افغانستان پر خاوره د بهرنيو بريدونه او يرغلونه ډېر زيات دي چې په پای کې دوی ته د ژوند او ځاني دفاع لپاره د قهر څرگندول په يو نه انکارېدونکي آر (اصل) بدل شوی دی.

۲- فزيکي لامل: افغانستان يو غرنی هېواد دی. د ډېرو ټولنپوهانو په اند

هغه خلك چې په سختو او لوړو جغرافيايي او فزيكي شرايطو كې ژوند كوي، د ژوند د تايمين لپاره ناچار دي، د طبيعت له قهرجنو ځواكونو سره مجادله وكړي. دا مبارزه د هغه خنډونو د لرې كولو لپاره چې د يوې موخې د پلي كېدو په لار كې پراته دي، د زور پر كارونې باندې باور پيدا كول د سړي تحت الشعور ته نښاسي او ورو ورو هغه د ټولنيز ژوند په يوه ډول اړوي. كه چېرې د ټولنيز قهر په توليد كې د جغرافيايي لامل رول (هم جيوپولتيكي او هم فزيكي) د مدني ژوند (د ښوونې او روزنې بشپړونه، د اولسواكۍ عامېدنه او د سياسي شعور اوچتيا) د شرايطو د پرمختيا په واسطه له منځه لاړ نه شي نو كمزوري خو به ضرور شي. افغانستان د پرله پسې پېړيو په بهير كې د (۲۰) پېړۍ د تمدن د نعمت له لاسته راوړلو بې برخې شوی دی، ځكه نو زموږ په هېواد كې مدرن او مدني عامل د ډېر كم نامحسوس قهر لرونکی دی.

دوه ټولنيز لامل: افغاني قبایلو ته زور او نهر مختلفې ماناوې لري. پښتانه قبایل "ټوپک" ناموس او يا لږ تر لږه له ناموس نه د دفاع وسيله (د هغه په پراخه مانا چې د کورنۍ او ملي ژوند د ارزښتونو ستانه پکې راځي) گڼي او د زوی زېږېدنه د "ټوپک" په ډالۍ سره نمانځي. ټوپک يانې د زور وسيله، د مشرۍ کلي او په خپل زړه د ټولنيزو شخړو حل.

په افغانستان كې يو ځل د سلطنت په وخت كې د فرانسوي "لوموند" ورځپاڼې خبريال له محمد ظاهر شاه سره مرکه كړې وه. فرانسوي ژورناليست د خپلې دې مرکې په يوه برخه كې د وزلوبې (بزکشي) په تشويق كې د شاه د انگېزې په اړه داسې ليکلي وو: "دا لوبه چې زموږ په ذهن كې د چنگيزيانو د قساوت او بدويت ياد ژوندی ساتي، په داسې حال كې چې د افغانستان په گاونډيو هېوادو (د شوروي ازبکستان او ترکمنستان) كې پرېښودل شوې ده، له دې کبله يې د شاه له خوا ملاتړ کېږي، چې د خلکو له قهر او غوصې نه ډکې ولولې په يوه گرموونکي او سوله ييز ځای كې سره راټولې شي. له دې پرته به سلطنت له بې ثباتۍ سره مخامخ شي"

دا چې د فرانسوي خبريال نظر به تر کومه بريده د وخت د سلطنت

د سیاست څرگندوی و، موږ ورسره کار نه لرو، رښتیا خبره دا ده چې افغاني ازبک او ترکمن قبایل د "توپک" پر ځای د قهر د څرگندولو لپاره اوزلوبه چې د قهر او د قوت له څرگندولو نه ډکه لویه ده ټاکلې ده.

په ټولنیز ژوند کې د قهر څرگندول، په شعر، ادبیاتو او هنر کې هم منعکس شوي دي. د فردوسي اثار (په شاهنامه کې د رستم او سهراب داستان) او د خوشال خټک اثار له رزمي شعرونو ډک دي. خوشال خان وايي:

د افغان په ننگ مې وتړله توره

ننگیالی د زمانې خوشال خټک يم

ملالی د میوند په جگړه کې د دې لنډۍ په ویلو سره چې د وطن د مینې روح پکې خپې وهي، غازیان او مجاهدین یې پر دښمن باندې برید ته وهڅول:

که په میوند کې شهید نه شوې

خدا یرو لالیه بې ننگۍ ته دې ساتینه

هغه وخت چې د دې اثر لیکوال د استقلال د لیسې زده کوونکی و "د ښوونکي ورځ" په شاندارو مراسمو سره لمانځل کېدله. د هغه کمپ په مخامخ دروازه کې چې مېلمنو به د هغه مخې ته محفل جوړاوه، دا بیت په یوه اوږده ټوټه کې په ځلاند او مشقي لیک لیکل شوی و:

دست مشاطه به رخسار عروسان نکند

انچه بر چهره تو سیلی استاد کند

ملي اتني د سپورت، رزمي حرکتونو او جگړه ییز تمرینونو تر ټولو ښه بېلگه گڼل کېږي. اریانا دایرة المعارف په دې باب لیکي: "اتني د افغانانو یو ډېر لرغونی ملي ورزش دی چې له ۱۱۰۰ کال را په دې خوا د مختلفو وختونو په ادبیاتو کې منعکس شوی دی."

هماغه ډول چې نارینه د اتني لپاره سندري او نارې (اولسي سندري چې په لوړ غږ ویل کېږي) لري، ښځې او پېغلې هم په ښکلو سندرو او نارو سره اتني کوي.

په اتني کې د بدن د ټولو غړو د ښه‌رازی لپاره ټول جنګي او رزمي

حرکتونه تر سره کېږي. په اتن کې هغه پاروونکې نارې چې د جگړې، برید او یرغل په وخت کې د دښمن د ماتې، ډار او د خپل ځواک د څرگندونې لپاره له خولې څخه را وځي شاملې دي.

د اتن په بهیر کې د جگړې او تېښتې تمثیلوونکي حرکتونه په اسانۍ سره څرگندېږي. پرمختګونه، شاتګ، پر دښمن باندې برید، د دښمن د برید دفع په اتن کې په موزونو حرکتونو سره افاده کېږي.

خېزونه، پورته کېدنه او د اتن په پای کې توند او چټک حرکتونه پر دښمن باندې د برید او یرغل څرګندوی دي. تر هغه وخت پورې چې تن په تن جگړه دود وه او توره اصلي وسله گڼل کېدله، افغاني ځوانانو له تورې او یا چورکۍ سره اتن اجرا کاوه. د هېواد په ځینو سیمو کې اوس هم د اتن د اجرا په وخت کې له چورې نه کار اخلي. په هغو جگړو کې چې افغاني ټولنه ور سره مخ وه، په ورو ورو ډول ټوپک د تورې او چورې کۍ ځای ونيو. هغه وخت نو د اتن د اجرا په وخت کې د ټوپک کارول دود شول.

د افغانستان په ځینو سیمو کې داسې دود و چې د "ورا" په نوم د زوم کورنۍ چې د ناوې د پلار له کور د ناوې د بېولو لپاره تلله باید وسلواله وای. هغوی د ناوې په کلي کې په جگړه کې د تورې وهلو، نېزې ویشتلو او هدف ویشتلو د ازمېښتونو له لارې خپل استعداد په زیات رساوه. یوازې په دې ازمېښتونو کې د بريالیتوب تر گټلو وروسته یې د ناوې د بېول حق تر لاسه کاوه.

له دې پرته د افغانستان په ځینو سیمو کې د واده او نکاح د حصولو لپاره زوم د دې ډول جگړه ییزو ازمېښتونو له تېرولو سره مخامخېده: دلرگیو څو څادې یې په ټینګه یوه له بلې سره تړلې چې اوږدوالی یې ۲۰ گزه شي. د تړلیو څادو په یوه نړۍ برخه کې یې یو چرګ تار، چې "دار" نومېده، دجلی غوښتونکي دنده لرله چې په اسپ سورشي، د چرګ وزر خپل هدف وټاکي او هغه جگړه کړي. تر هغه وخته چې د لرگي له پاسه د چرګ وزر په ریږدو و، ناوې اجازه نه لرله چې د مېړه کور ته لاړه

د هېواد په ځينو نورو كليو كې يې د چرگې هگۍ پر ځمكه اېښودله تر څو په اسپ سپور سړي چې په واقعيت كې راتلونكي زوم و. خپل ځان تيب او هغه پورته كړي.

په ځينو سيمو كې به يې له يو نه تر دريو پورې د لرگيو مېورې پر ځمكه ټكوهل او سپور سړي يانې راتلونكي زوم ته يې دنده سپارله چې دا مېورې د اسپ د ځفاستې په وخت كې د نيزې په واسطه له ځمكې وباسي.

په ځينو نورو كليو كې يې د اوبو پر سر ورېښمين دسماچوه او جلي غوښتونكي سپور سړي بايد دا دسماچ پر تورې دوه خايه كاوه. له پورتنيو خبرو څخه داسې څرگندېږي چې په افغانستان كې د كورنۍ د جوړولو لپاره لومړنۍ هڅه له هغو ازمېښتونو سره يو ځای وه چې د ناموس په توگه له كورنۍ نه د دفاع لپاره د نارينه جگړه ييز ځواك ثابتوي.

البته له كورني ناموس نه دفاع د ټولنې او هېواد له ناموس نه د دفاع لومړنۍ گام گڼل كېږي، چې نارينه د كورنۍ د جوړېدو له لومړيو ورځو نه هغو ته ژمنه كوي.

په زده كړې، تفريحي لوبو (اوزلوبه، نيزه ويشتل، اتڼ، پهلوانۍ) كې د زور څرگندول، د كورنۍ په جوړښت، د ټولنيز شخړو په حل او په پاى كې د سياسي واك تر لاسه كول، د افغاني ټولنې طبيعت دى. دې ټولنې د تاريخ په بهير كې د قهر او غوسې په ښوونځي كې ستر شخصيتونه روزلي دي. دا قهر په ډېرو برخو كې له مېړانې او زغم سره يو ځای او د خپلواكۍ، د حق او عدالت د دفاع په لار كې ورڅخه گټه پورته شوې ده.

د خراسان عياران، د كندهارا پايلوچان او د كابل كاكه گان ته ماتېدونكي سيمه ييز پهلوانان وو، دا پهلوانان لكه د خوشال خټك په شان د هېواد له ناموس نه د دفاع لپاره د همت ملاتړي او هېواد د يوې امپراتورۍ په مركز بدلوي.

د افغان په ننگ مې وترله توره

ننگيالی د زمانې خوشال خټک يم

بيا به نو افغانستان د ژبې، فرهنگ او ټاکلي دين د صادرولو په

سرچينې بدلېده.

د افغانستان تاريخ په ۱۸، ۱۹ او ۲۰ پېړۍ کې د گاونډيو

هېوادونو د تاريخ په انډول د زياتو خونړيو پېښو مرکز و، چې د هغه په

بهير کې زيات واکمن د سياسي رقيبانو په واسطه معيوب او يا وژل شوي

دي. د بهرنيو يرغلگرو پر ضد جهاد، کورنۍ جگړې او نور چې له يوه پښت

نه بل ته يې قهر وکينه او غچ اخيستنې لېږدولې ده، د افغانستان تاريخ ته

يې داسې خوځون او تحرك ورکړی دی چې بېلگه يې لږ تر لږه په گاونډيو

هېوادو کې ليدل شوې نه ده.

درې- سياسي لامل: د تاريخ په اوږدو کې د افغاني ټولني په

جوړښت کې د گډو قومونو او قبایلو تر منځ د سياسي واک د لاسته راوړلو

لپاره پټ او ښکاره مبارزه موجوده وه. دې مبارزې کله کله قومونه د يو بل

پر وړاندې د دښمنۍ، غچ اخيستنې او قهر په مورچه کې کينول او سياسي

او ټولنيز ثبات يې له منځه يووړ.

د ۲۰ پېړۍ په اوږدو کې د سياسي واک د تر لاسه کولو لپاره د

نويو رقيبانو د څرگندېدو وېرې د افغانستان پاچايان او چارواکي تقريباً د

مشروطيت او اولسواکۍ له ټولو غورځنگونو او سياسي ډلبنديو سره

مخالف کړي وو: تاريخ ته مخ اړوو:

پر ۱۹۰۳ کال د امير حبيب الله خان د سلطنت په وخت کې د

لومړي مشروطيت غورځنگ (پټه ملي ټولنه) په شاهي مدرسه کې جوړ شو.

دې غورځنگ په ۱۹۰۵ کې د عبد الرؤف کندهاري په مديريت د سراج

الاجبار په نوم د يوې جريدې د خپرېدو اجازه تر لاسه کړه. د دې جريدې

لومړۍ گڼه په ۱۹۰۶ کې په ۳۶ مخونو کې له چاپه را ووته او بيا يې د

چاپ اجازه تر لاسه نه کړه. که څه هم امير يې د اساسي قانون د جوړېدو

له لارې خلکو ته د سياسي خپلواکيو ورکولو ته راباله، خو غورځنگ په

پټه خپلو فعاليتونو ته دوام ورکړ. د امير په واسطه د هغوی استبدادي ضد فعاليتونه کشف شول او د ټولني ۴۳ تنه غړي اعدام او يا زنداني شول. امير وروسته وويل: "ما د دې ټولني د نورو غړو له نيونې او سزا ورکولو نه ډډه وکړه که نه نړۍ به په وينو لړل شوې وه." (۱)

د دويم مشروطيت غورځنگ په ۱۹۱۱ کال کې جوړ شو. د يوه مشروطه غوښتونکي او ملت پال محمود طرزي په مديريت د سراج الاخبار جريدې خپرېدل له سره پيل شول. دا غورځنگ د امير د وژنې په دليل د خپل يو غړي (عبد الرحمن لودين) ناکامې هڅې له کبله د لومړي مشروطيت په برخليک اخته او تار په تار شو. محمد نادر شاه په داسې شرايطو کې واک تر لاسه کړ چې د حبيب الله کلکاني د سقاو زوی له حکومت څخه را پيدا شويو شرارتونو او گډوډيو د ټول افغانستان خلک خواشيني کړي وو. نادر شاه د مرکزي حکومت د ټينگښت په نيت د زور په واسطه ټول مخالف سياسي شخصيتونه او ډلې وځپلې.

د ظاهر شاه د سلطنت په لومړۍ لسيزه کې، يانې هغه وخت چې هاشم خان د وخت صدر اعظم و، د صدارت مجلس او د کابل د دهمزنگ زندان له سياسي زندانيانو ډک و.

له ۱۹۴۷ څخه تر ۱۹۵۲ پورې (د شاه محمود خان صدارت په وخت کې) سياسي ژوند نوې سياه واخيسته. په ۱۹۴۷ کې په کندهار کې د ويښ زلميانو گوند جوړ شو او په ۱۹۴۹ کې د هغه کانديدانو د شورا د اوومې دورې په ټاکنو کې گډون وکړ. په ۱۹۵۰ کې د مطبوعاتو قانون تصويب شو. شخصي جريدو و نه کړای شول د مطبوعاتو په قانون کې له مطرح ازادۍ نه په احتياط او نرمۍ سره کار واخلي. پر دولت باندې په نيوکو کې ډېر زياتې چې ځينې وخت يې تخريبي اړخ هم درلود، د واکمنې ډلې د قهر او غوسې سبب شو او د ۱۹۵۱ کال په وروستيو کې يې د

۱- عبد الحی حبيبي. د افغانستان لنډ تاريخ. ۱۹۸۹. خپرندوی. د افغانستان د

نوموړو جریدو د خپرېدو مخنیوی رکړ. په ۱۹۵۲ کې د اتمې دورې لپاره ټاکنې پیل شوې. له رایو ورکولو وروسته پر حکومت باندې په ټاکنو کې د لاسوهنې تور ولگېد او د سیاسي ډلو له خوا د دولتي ضد مظاهرو له لارې ټینګ غبرګون ښکاره شو، چې د هغه په بهیر کې زیات شمېر سیاسي شخصیتونه زنداني شول. پنځوسمې لسيزې د سردار محمد داود له صدارت سره سمون درلود. د نوموړي د حکومت د استبداد او اختناق سیاست هېڅ شخصیت او سیاسي ډلې ته د فعالیت مجال ور نه کړ.

شپېتمه لسيزه د اولسواکۍ د ازمېښت لنده مرحله ده. د ۱۹۶۴ کال اساسي قانون هغو عقو ته چې د منځنیو پېړیو د استبداد او مطلقیت په بهیر کې راټولې شوې وې، په یوواړیز ډول د څرګندتیا زمينه برابره کړه. شخصي جریدو (کاروان، افغان ملت، گهڅ، خلق، پرچم، شعله جاوید، روزگار او نورو) ته د خپرېدو زمينه برابره شوه. د دې خپرونو په شاوخوا کې مختلفو سیاسي ګوندونو په جوړېدو پیل وکړ. د ټولنیزو عقو پر ناروغیو باندې ککړو څرګندونو دافغاني ټولنې سیاسي ژوند کین او ښي پلو ته بوتله. کینو او ښیو بهرنیو لېوالتیاوو چې د کمونیستي او اسلامي انترناسیونالېزم له ایډیولوژیکي تومني سره یې غوټه پیدا کړې وه، په شپېتمه لسيزه کې یې د هېواد سیاسي پېښې له ځینو خوټریو ټکرونو سره مخامخ کړې. سوله ییزې سیاسي مبارزې، ټاکنو او پارلمنتارېزم ونه کړای شول، زموږ د سیاسي ژوند د تگلوري په ټاکلو کې ثابت رول ولوبوي. په ځانګړي ډول دا چې د خلکو ډیموکراتیک ګوند له خپلواکۍ نه د گټې اخیستنې طرز د خپلواکۍ پر ضد وکاراوه. د قهر او غوسې کرغېړنې څېرې د اولسواکۍ او خپلواکۍ د ښکلي خو لړزېدونکي ماسک تر شا افغان ټولنه بېرته د خپل سیاسي ژوند هغه طبیعي بنسټ (زور) راګرځېدو ته رابلله. قهر ته په قهر ځواب ورکړ شو. په ۱۹۷۳ کال کې سردار محمد داود د یوې پوځي کودتا پر ناوړه ازمېښت سره اولسواکۍ او ټاکنې له منځه یوړې. د پوځي کودتا له لارې د سیاسي واک د نیونې لپاره لاره هواره شوه. سردار محمد داود هغه پارلمنتارېزم چې له هغه څخه د افغانستان د اولسواکۍ

غورځنگ د سياسي تاريخ په اوږدو کې له وروستيو هېوکو پرته نور څه پاتې نه وو، په خاور بنځ کې او د جمهوري رياست په نږدې پينځو کلونو کې چې (د پارلمان په غياب کې) د جمهوريت د مرکزي کمېټې د تقني نرمانونو د صادرو له لارې حکومت وکړ. د داود خان د وخت د ۱۹۷۸ کال د اپرېل د کمونستي کودتا غميزه د نوي قهر او زور ازمېلو پيلامه شوه. د محمد داود د کودتا له پيله، افغانستان ته د شوروي لښکرو د راتگ تر لومړي کال پورې د نږدې اوو کلونو په بهير کې شپږ دولت رئيسان يا صدراعظمان وژل شوي دي. په همدې وخت کې لږ تر لږه څلور ناکامې کودتاوې کشف او په سلگونو تنه عاملين يې خپل شوي دي.

په افغانستان کې له ۱۹۲۱ (د لومړني ليکلي اساسي قانون له تدوين) څخه تر ۱۹۷۸ کال (د شور غميزې تر رامنځته کېدو) پورې د نږدې ۵۷ کلونو په واټن کې، څلور اساسي قانونونه جوړ شوي دي. د هره يو د انفاذ عمر نږدې څوارلس کاله کېږي د همدې وخت په بهير کې لس صدر اعظمان د لسو حکومتونو په راس کې راغلي دي. په همدې زماني واټن کې د مطلقه سلطنت، مشروطه سلطنت رژيمونه، لېبرال جمهوري او ديموکراتيک جمهوريت نظامونه تندرې ته وړاندې شوي دي. که يادو پېښو ته پام وکړو نو د هېواد د سياسي او ټولنيزې اوضاع د ثبات د نشتوالي او د سياسي پېښو په حل کې له زور نه د کار اخيستې څرگندويي کوي.

له ۱۹۹۲ کال وروسته په کابل کې اسلام ډوله ايتلافي اداره منځته راغله. دا اداره له همغه پيله د مخالفينو چې کله کله به په خپل منځ کې جنگېدل د توغنديو او بمونو تر گوزارونو لاندې راغلې. له (۳۰۰۰۰۰) تنو څخه زيات مړي او په لسگونو زره ټپان چې تقريباً ټول ملکي کسان وو، دا د کابل په اصطلاح اسلامي ادارې څلور کلن بېلانس دی. دې ادارې چې د دعوې يې کوله د مسلمانو پيرگنو له منځه راپورته شوې ده. عملاً د خلکو پر خونړي دښمن شوې وه او د ژوند يوه ورځ يې چې زياتېدله ډېر نور انسانان يې له ژوند نه بې برخې کول.

له پورتنیو یادونو څخه څرگند پري چې په افغانستان کې اوس هم د قانون د احکامو د رعایت لپاره چاره او تویک د سوله ییزې مبارزې په ډول اوبستي نه دي.

ب- داولسواکۍ (لویې جرگې، اساسي قانون) د آرونو رعایت: په داسې حال کې چې زور او قهر د افغاني ټولني طبيعي دود او مسلط توکي دی، پر قبيلوي ډيموکراتيکو دودونو ډډه لگول له استثنا نه يو څه زيات په ټولنيز ژوند کې رول لري او د يو سوله ييز تعامل په توگه يې د ټولنيزو او سياسي شخړو د حل او يا لږ تر لږه د کمونې لپاره د تاريخ په بهير کې خپله لار پرانيستې ده: قومي جرگو د ټولنيز ژوند په روغ ساتلو کې وقايوي (د ټولنيز کرکېچ مخنيوی) او يا معالجوي (د ټولنيزو شخړو له منځه وړل) رول لرلی دی.

له سيمه ييزو قومي جرگو څخه د ژوند د ډيموکراتيکې نښې په توگه، زياتره پښتنو قومونو او قبایلو گټه اخيستې ده، ځکه نو د افغاني ټولني د جوړښت د جوړوونکو نورو قومونو په ټولنيز ژوند کې يې رول کمزوری دی. په داسې حال کې چې لويه جرگه د افغاني اولسواکۍ بله ښکارنده (پدیده) د ملي پولو په ټولو برخو کې د عمومي اغېزو لرونکې ده. د افغانستان ملت په سياسي ټولنيز ژوند کې د لویې جرگې اغېز په لاندې برخو کې ډېر څرگند دی:

- د ملي يووالي، سولې او ټولنيز ثبات تأمینول.
- د اساسي قانون او قانون په چوکاټ کې د ملي ژوند تنظيمول.
- د افغاني ټولني په جوړښت کې د ټولو شاملو قومونو او قبایلو تر منځ د ملي مسايلو د حل لپاره د خبرو اترو او د نظر د تبادلې د ذمېني برابرول.
- د واکمنې ډلې او خلکو تر منځ د پيوستون او اړيکو د ټينگښت تأمینول.
- واکمنو ته د ټولنيز ځواک په ورکولو سره د هغوی د پرېکړو د پلي کولو تضمینول.

- له يوه لاس نه بل ته د سياسي واك سوله ييز لېږد.

(د يادونې وړ ده چې په ۱۸ پېړۍ کې د افغانستان د نوي دولت له څرگندېدو وروسته، د لويو جرگو د جوړېدو نوښت او په هغو کې د بحث وړ موضوعگانو د طرحې واك زياتره د پاچايانو او چارواكو په لاس کې و). د سياسي اولسواكۍ نوي آرونه (د گوندونو جوړېدل، د وينا ازادې، د مطبوعاتو ازادې، عقيدوي ازادې او د انتخاباتو ازادې) په افغاني ټولنه کې د اساسي قوانينو د منځته راتلو پر بنسټ ژورې رېښې نه لري.

د لومړي ځل لپاره په ۱۹۲۱ كال کې اعليحضرت امان الله خان هڅه وكړه د لومړني ليكلي اساسي قانون په اوډنې (تدوين) سره د پارلماني اولسواكۍ بنسټ كېږدي.

امان الله خان له خپلو ټولو لېبرال ډيموکراتيک ارمانونو سره د کينې له مخې د حبيب الله د سقاو زوی د آر د دور په واسطه له منځه يووړل شو. ځکه نو له دې ازمېښته د اولسواكۍ د ژورو ملو د وسيلې په نوم څه شی د افغاني ټولني نصيب نه شول.

سره له دې چې د ۱۹۳۱ كال د اساسي قانون په درشل کې نادرشاه ترور شو، خو بيا هم له مخکني اساسي قانون او وروستنيو اساسي قوانينو څخه د دې قانون د تطبيق زمينه زياته وه او ۳۵ كاله يې د قانون په واسطه د هېواد د ادارې دوام تضمين كړ. د ۱۹۳۱ كال اساسي قانون د وراثت د آر (اصل) له مخې د سلطنت د واك د سوله ييز ليرد بنسټ شو. د پارلمان اسكلېټ (د شورا د ټاكنو په برخه کې تقريباً د حكومت له همېښنۍ لاسوهنې سره) وساتل شو. دا اسكلېټ د شورا په اومې او اتمې دورې کې په اولسواكۍ سره ښكلی شو. د دې ازمون عمر لنډ و: چارواكو د مخالفينو د كېښته وپورته خبرو د اورېدو زغم نه درلود، يا دا چې زموږ خلكو له سياسي ازاديو نه د گټې اخيستني لپاره په تدبير او احتياط سره لازمه وړتيا نه ده ښودلې؟ موږ اوس له دې سره كار نه لرو چې د چا گناه ده. رښتيا خبر دا ده چې زور او ټولواكي د اولسواكۍ او ازادۍ د آرونو د

رعایتولو پر نېکې ارادې بر شول.

په ۱۹۶۴ کال کې یو بل اساسي قانون د هغه د خیر غوښتونکو جوړونکو په ارادې چې اکثره د لويديځي نړۍ د لېبرالې سياسي فلسفې تر اغېز لاندې وو جوړ شو. دا اساسي قانون له دې کبله چې افغاني ټولنه یې د یو پرمختللي صنعتي لېبرال هېواد په انډول ارزيايي کوله، له واقعیت نه لرې و.

په افغانستان کې له ۱۹۶۴ نه تر ۱۹۷۳ پورې د اساسي قانون د تطبیق د لسو کلونو په بهیر کې پینځو حکومتونو د چارو واگې په لاس کې واخیستې، په دې ډول د هر حکومت عمر په منځنۍ کچه دوه کاله و، په داسې حال کې چې اساسي قانون د قانون جوړولو د یوې دورې د رایو د باور له مخې د حکومت د دوام وخت څلور کاله ټاکلی و.

د ۱۹۶۴ کال اساسي قانون زموږ د ټولنې د سياسي ژوند د واکمن توکي په توگه د "زور او قهر" په واسطه چې دا ځل د یوې پوځي کودتا په چوکاټ رامنځته شوي و لغوه شو.

د ۱۹۷۳ کال پوځي کودتا په هېواد کې د اساسي قانون د روڼ نه پایته رسولو سره یو ځای وه داود خان د جمهور رئیس په توگه لږ تر لږه پینځه کاله "د جمهوریت د مرکزي کمېټې" د تقنني فرمانونو په واسطه حکومت وکړ. هغه اساسي قانون چې د داود خان د واکمنۍ په وروستي کال کې جوړ شو د کمونیستي کودتا په رامنځته کېدو سره د پلي کېدو مجال پیدا نه کړ.

دويمه برخه

د ټولنيز او سياسي ژوند په برخو کې د ۱۹۷۸ کال د کمونيستي کودتا اغېزې

لومړی څپرکی: د ۱۹۷۸ کال د اپريل کمونيستي کودتا د دولت جوړښت يې، سلطنت او پارلمان، د فومي او قبيلوي اړيکو او ملت پالنې بنسټونه ويجاړ کړل. مذهب د سياسي موخو د پرمخ وړلو وسيله شو او د روڼاندو د سياسي خوځون په لاره کې گڼ شمېر خنډونه رامنځه شول.

دويم څپرکی: له هېواد څخه د شوروی ځواکونو له وتلو وروسته، په افغاني او بهرنيو سياسي کړيو کې د ناپېيلي حکومت د ټينگښت طرح د خبرو اترو گرځه موضوع شوه.

درېيم څپرکی: د سونې او سياسي ثبات د ټينگښت لپاره د يوې معقولې لارې په توگه د ناپېيلي حکومت د جوړېدو هيله بريالۍ نه شوه.

د نويو ملاتړيو لکه جهادي تنظيمونو او د مقاومت قوماندانانو د سولې د ټينگښت لپاره خدمت و نه کړای شو، بلکې په خپله د بې ثباتۍ په لامل واوښتل.

څلورم څپرکی: د جهاد په کلونو کې د دښمن سرزورۍ، قهر زموږ د ټولنې لپاره د يوې آشنا پديدې په توگه دښمنۍ ته د مناسب ځواب ورکولو د وسيلې او وروسته د سياسي واك، د گټلو لپاره پر يوې حربي بدل کړ. د اولسواکۍ د آرونو منل د سولې او روغې پلي کېدل د يوې هيلې تر بريده پاتې شول.

لومړی څپرکی

د دولت د جوړښت د بنسټونو رنګونه

کمونیسټي کودتا او په هغې پسې د شوروي پوځي مداخلې د دودېزې افغاني ټولنې د اخلاقي، ټولنيز او سياسي ژوند زياتو جوړښتونو ته بدلون ورکړ. د روس د لاسوهنې پر ضد د گټې لرونکو هېوادونو له خوا د خلکو د پرگنو په منځ کې په پراخه کچه د وسلو تیتول، په بهر پورې د ټولې مرکزي حکومت چې په خپله د کرکېچ او شخړې په ډبرو لاملونو بدل د شوی و، لوړتیا له منځه یوړه. تر کومه ځایه چې نظام له حقوقي او سياسي اتوریتې سره د خلکو د استازیتوب په لاسته راوړلو بریالی نه شو د قانون له لارې د ټولنې اداره لاسته راوړي، د جهاد د دوام په نږدې دولسو کلونو کې د گډوډۍ یو ډول بې ځایه ازادیو او ستونزو د افغاني ټولنې او دولت د جوړښت بنسټونو ته ځینې نه جبرانېدونکي زیانونه واپول. په ۱۹۹۲ کال کې د جمعیت، پرچم، ستم د ایتلافي ادارې په رامنځته کېدو سره د دولت د جوړښت پاتې بنسټونه له منځه لاړل.

الف- سلطنت او پارلمان: د ۱۹۷۳ کال له پوځي کودتا وروسته د سلطنت د دستګاه ړنگېدنه چې په نورو مخ پر ودې هېوادو کې له دود سره سم، څو نورې ناکامې او بریالۍ کودتاوې ورپسې پېښې شوې د حکومت جوړونې په چارو کې د اردو د لاسوهنې خراب پیل و چې د نوې څرگندې شوې سياسي اولسواکۍ غوښتنې ته یې ګوزار ورکړ. په هر حال! د کمونیسټي او ناکمونیسټي کودتاوو بریالیتوب په ډاگه کړه چې د سلطنت موسسې د ژوند د دوام لپاره لازم ټینګښت او وړتیا نه لرله او ویې نه کړای شول چې په یوه نه یو ډول د ټولنې د ټولنيز، اقتصادي، سياسي او رواني ژوند له

بدلېدونکو شرایطو سره توافق وکړي، تر څو یې د ښه زمینې برابره نه شي. په بله وینا سلطنت په خپل ځان کې د ځان د له منځه وړنې او ښه ژوند لاملونه وپالل او د اولسواکۍ د ارونو په بشپړونې کې یې له واقعیتونو، ژورې کتنې او د پرمخ تللو هېوادونو (انگلستان او جاپان) چې شاهي مشروطه نظامونه یې لرل له تجربو څخه گټه واخیسته.

پارلماني رژیمونه د اروپایي هېوادونو د اقتصادي ودې زېږنده دي. د دې ودې په بهیر کې د ځمکوالي نظام په پاشل کېدو سره بورژوازي د یو نوي ټولنیز قشر په توگه څرگنده شوه. پانگوالي د خپل پرمختگ د چټکتیا لپاره اقتصادي خپلواکيو (ازادي او د خصوصي مالکیت حق، د یوې تصدۍ د جوړېدو او اداري ازادۍ، د راکړې ورکړې ازادۍ، د سوداګرۍ ازادۍ او نور)، سیاسي خپلواکي (خپلواکي او د رایې حق، د ټولنو خپلواکي...)، مدني خپلواکي (د عقیدې، وینا، مطبوعاتو، لیک او مخابراتي خپلواکۍ...) ته اړتیا درلودله. له ځمکوالي نظام څخه د را پیدا شویو ارستوکراتیکو بندیزونو له دې خپلواکيو نه د گټې اخیستلو په لار کې خنډونه رامنځته کول چې د پانگوالي نظام لپاره یې تر ټولو اوچت ارزښت درلود. د فرانسې د ۱۷۸۹ع کال انقلاب د اروپا د ټولنې د زوړ او وراسته جوړښت په وړاندې د نوي څرگند شوي ناراضه ټولنیز قشر د غوښتنو د بغاوت دېر ښه څرگندوی دی چې د پانگوالي نظام د ودې او پرمختگ له لارې د دې بندیزونو د ماتېدو سبب شو. د دې بندیزونو په له منځه وړلو سره د اقتصادي، سیاسي، مدني او نورو خپلواکيو لپاره لاره هواره شوه چې د هغې له مخې پارلماني نظامونو د خپل پرمختگ پړاوونه ووهل.

د هندوستان تجربې په ډاگه کړې ده چې پارلماني نظامونه له یو څه توپيرونو سره په یوه مخ پر ودې هېواد کې هم فعال پاتې کېدای شي. ځکه نو په افغانستان کې د اقتصادي پرمختگ سستیا په تېرو اوو لسيزو کې نه شو کولای د پارلماني سیستم په تعبیه کې ټولیز خنډونه رامنځته کړي. زموږ په هېواد کې واکمنه ډله له ځمکوالو، ارستوکراتو او ورو

بورډو زاتو روڼ سو څخه جوړه وه. له کمزوري اقتصادي پرمختګ نه را
 پيدا شوي ټولنيز غورځنګ تر دې بريده سياسي ځواک تر لاسه کړی نه و
 چې د سلطنت د ارستوکراتيکي دستګاه د بنديزونو او فشارونو په وړاندې
 د پارلمنتاريزم له غورځنګ څخه د دولت د ډيموکراتيکې ادارې د يو
 مستقیم په توګه دفاع وکړي. خو هر کله چې په شپېتمه عيسوي لسيزه کې
 د شوراد اومې او اتمې دورې په بهير کې د مکتبي او پوهنتوني روڼاندو
 له خوا د پارلمان د دريځ د تثبیت په خاطر کومې ناوړه هڅې تر سره
 کېدلې، د وخت د چارواکو له پراخې اوسيلې او زغم سره مخامخېدلې، په
 ورو ورو ډول مشروطه پارلماني نظام له خپلو ټولو ځانګړنو (د ټولنو،
 ازادۍ، د مطبوعاتو ازادۍ، ټاکنو او نورو ازاديو) سره راټوکېده او د
 سلطنتي نظام پاتې شوني له اولسواکۍ سره د يو ځای شوي سيستم د يوې
 برخې په توګه تضمينېدلې. له دې پرته د سياسي اولسواکۍ او پارلمنتاريزم
 نظام په خپله د کمونيزم د پرمختګ "د مخنيوي" په يو سوله ييز او
 ډيموکراتيک لامل بدلېده. په داسې حال کې چې د لويديځې اروپا
 کمونيستي هېوادونو د شپېتمو کلونو په بهير کې په سياسي لوبو کې د
 مذهب له کمزوري اغېز سره سره، په دې بريالي نه شول چې د ټاکنو او د
 پارلماني اکثريت په ګټلو سره واک ته ورسېږي، د افغانستان په اسلامي
 هېواد کې خو د مذهب د ټولنيز ځواکمن اغېز له کبله د هغو په واسطه د
 دولت د چارو لاسته راوړل يوه ناممکنه خبره وه. ځکه نو ټاکنې او پارلمان
 زموږ په هېواد کې کېدای شول د کمونيزم د څپنې په بنو وسيلو واوړي.
 د ۱۹۶۴ لېبرال اساسي قانون د لويديځو هېوادونو په ډول په
 داسې شرايطو کې له سياسي خپلواکيو نه د ګټې اخيستنې امکان برابر کړ
 چې کمونيستانو په بهرني ملاتړ سره د وخت له غوښتونو سره سم په
 پرمختللي تکتیک او ستراتيژۍ سره خپل ځان راټول کړی او تيار کړی و،
 هغه هم په داسې حال کې چې اکثره خپلواک ملي او اسلامي ګوندونه د
 اساسي قانون په اعلان او نافذېدو سره پيل شوي وو. په بله وينا
 کمونيستان له همغه پيله له نورو څخه په سياسي مقابله او رقابت کې

د ۱۹۶۴ کال اساسي قانون هغو خلکو ته چې د تېرو پېړيو ظلم او ستم يې د سياسي او رواني عقبدو د ټکېدنې سبب شوی و، دزياتو ازاديو ورکول د زمان او مکان له غوښتنو سره سمون نه درلود. کمونيستانو چې د يو ځواک په توگه څرگند وو له دې خپلواکيو څخه د اولسواکۍ د ړنگونې لپاره د يوه راټول شوي ځواک په توگه گټه پورته کړه.

لکه څنگه چې دمخه مو يادونه وکړه، د اولسواکۍ د آرونو د مراعاتولو په عادي شرايطو کې د خلکو ډيموکراتيک گوند په واسطه د سياسي فعاليت د پرمختگ او احياناً د سياسي واک د لاسته راوړلو امکان موجود نه و.

د ۱۹۶۴ کال اساسي قانون نيمگړتياوې وروسته د سردار داود د وخت د ۱۹۷۸ کال اساسي قانون په واسطه له منځه يووړل شوې. دا اساسي قانون د واکمنې ډلې له نيمې پېړۍ نه د زياتې سياسي تجربې زېږنده وه چې د خپل څرنگوالي له مخې د دولت د سياسي او حقوقي سازمان د راټولونې له پلوه د ۱۹۶۴ کال اساسي قانون له لسيزې نه د راپيدا شوې گډوډۍ پر ضد د مبارزې ډېره ښه وسيله گڼل کېدله. د دې اساسي قانون د تطبيق لپاره د ناپوهو کسانو گومارل چې په دولت کې يې ټول حساس او بنسټيز ځايو په خپل واک کې درلودل، په عمل کې يې د هغه د ناکامۍ سببونه منځته راوړل. د سردار داود پر ضد د ۱۹۷۸ کال د اپريل کودتا د خپل پايښت لپاره د جمهوري نظام د هغې کمزورۍ څرگندويه ده چې له اساسي قانون نه را زېږېدلې ده.

ب- له مذهب نه سياسي گټه اخيستل: کمونيستانو د لېنين په نظر مذهب او دين ته د پرگنو د تړياکو په توگه کتل او د مذهبي پوهانو څپنه او له منځه وړنه يې په اصطلاح "د ټولني پاکولو" پي وگړام پر سر کې ځای کړل. وروسته د خلکو مقاومت چې په ډېرو برخو کې يې پر مذهبي ولولو ډډه لگوله، کمونيست حکومت مجبور کړ چې د ديني ارزښتونو د دفاع تظاهر وکړي. په بله مانا مذهب او دين د سياسي موخو لپاره وکاروي.

ځینې روحاني ډوله کسان پر پیسو باندې واخیستل شول او له هغو نه د مبلغ په توګه ګټه واخیستل شوه. د دینمن له خوا قومي او قبیلوي اختلافونو ته په ټینګه لمن ووهل شوه او بېلا بېلو جهادي تنظیمونو د دې اختلافاتو په شاوخوا کې د اسلام پینځه لسګونې بیرغ اوچت کړ او مومنانو ته یې تر هغو لاندې د فی سبیل الله جهاد بلنه ورکړه. بهرنیو مسلمانو هېوادو دا تفرقه نوره هم پیاوړې کړه او اسلام ته په سیاسي رنگ ورکولو، سره یې د ټولنې په روحاني او مانیز یوالي کې د هغه رول کمزوری کړ، په داسې حال کې چې د پخوانیو نظامونو د واک د وختونو په انډول یې د هغه جګړه ییز ځواک زیات کړ.

د یوې عمومي ارزونې له مخې اسلام په هغه وخت کې چې جهادي تنظیمونه منځته نه وو راغلي او یا له خپل شتوالي سره سره، د جهاد د سوق او ادارې د امکاناتو لرونکی نه وو، د یرغل په وړاندې یې د مقاومت د طبیعي لامل په توګه په خپل سر بنسټیز رول ولوباوه.

ج-قومي او قبیلوي اړیکې: د افغانستان مختلفو قومونو او قبایلو د تاریخ په اوږدو کې خپل ځان "د افغانستان ملت" لویې کورنۍ ته منسوب ګاڼه او په سوله او جګړه کې له یو بل سره په مانیز پیوستون کې وو. په افغاني ټولنه کې د قومونو او قبایلو تر منځ خپلمنځي اړیکې د واحدې کورنۍ په توګه "لوی ورور" ته د درناوي څرګندونکي وو. د کورنیو اخلاقو د پورې د مراعت له مخې دا درناوی د سیاسي او ټولنیز ثبات له لاملونو څخه شمېرل کېده.

کمونیستي افت د دې اخلاقي پورېو سلسلې ته زیان ورساوه او د ټولنې په اداره کې د اکثریت او مسلط قوم او قبیلې رول چې د افغاني ټولنې د جوړښت طبیعي توکی او زموږ د ملت د جوړښت د یوې برخې په توګه د اولسواکۍ د اغېز څرګندوی و، له پوښتنې سره مخامخ کړ.

د روسانو او د کابل د لاس کېنولي حکومت له خوا په سیاسي، کلتوري او پوځي برخو کې د قومي او قبیلوي نفاق د راپیدا کولو لپاره اغېزمن او منظم پروګرام پر مخ یوړل شو او د قومي اکثریت اغېز له

يو. په سياسي برخه کې بې اتفاقي: د قومي او مذهبي لږکيو د لسمون په نيت (د اولسواکۍ د نورمونو خلاف) له پښتنو اکثريت سره د مساوي حقوقو د لاسته راوړلو د ادعا د طرح کولو لپاره د دولت په جوړښت کې بدلونونه راڅرگندل شول. د جمهوري رياست، صدارت، وسلوال پوځ او په اصطلاح د مليتونو چارو په وزارت کې بدلونونه رامنځته شول. د دولت د مامورينو او نورو خلکو د حقوقي هويت د تثبيت لپاره په دولتي موسسو کې د گومارنې په فورمو کې په اصطلاح د "مليت" (۱) ستون ځای شو. په داسې حال کې چې لږ تر لږه پينځه لس کاله مخکې پخواني حکومت د قومي تعصب او کينې له دې توپيرونو سره هېڅ علاقه نه درلودله.

د خلکو ډيموکراتيک گوند د پښتون ضد احساساتو د راپارولو لپاره دولت ته د پښتون ضد باندې "ملي ستم" د ملگرتيا په جلبولو سره د سياسي موخو د تر لاسه کولو په لار کې بريالی شو.

دوه. په کلتوري برخو کې بې اتفاقي: د بېرک له راتگ وروسته انيس ورځپاڼې د ۱۹۸۱ کال په بهير کې د يوې ليکنې په ترڅ کې پښتنو ته د بې فرهنگه اکثريت خطاب کړی و. له هغه نه وروسته په رسمي خپرونو کې د دري فرهنگ پښتون ضد ليکنې پيل شوې چې د هغه په بهير کې د هغو پښتنو نومونو (اصطلاحاتو) پر ځای چې لسگونه کلونه وړاندې په دري فرهنگ او ژبې کې دود شوې وې، د ايراني فارسي او ان گليسي يا فرانسوي نومونې وکارېدلې. په ۱۹۸۹ کال په پېښور کې "جرگه ها بزرگ ملي" په نوم کتاب چاپ شو. مولف يې (محمد علم فيض زاده) په دې کتاب کې هڅه کړې ده د لويې جرگې د نومونې پر ځای د "جرگه های بزرگ ملي افغانستان" نومونه وکاروي. په داسې حال کې چې د لويې جرگې افغاني او ملي نومونه زموږ د تاريخ او ملي فرهنگ نه بېلېدونکې برخه ده. خو ليکوال په همدې کتاب کې نه ده کارولې او يا يې د زړه له پاسه په زور کارولې ده. د کتاب په نورو مخونو کې يې په اصلي ډول د بهرنيو کلماتو له کارونې نه ډډه نه ده کړې. مثلاً د کتاب په ۲۳ مخ کې

د "محافظ شاهي" پر ځای د "گارډ شاهي" نومونه کاربدلي ده. ایا د لویې جرگې نومونه د شاهي ګارډ له کلمې څخه ډېرېرېدی او سخت مانيزه ده؟ په داسې حال کې چې روسانو د منځني اسیا په جمهوریتونو کې ازبکي، تاجکي او ترکمني لیکدود په روسي لیکدود اړولی و او د روسي ژبې تدریس یې جبري کړی و، په افغانستان کې هڅه وشوه په هغو سیمو کې چې ازبکان، ترکمنان او بلوڅان ژوند کوي د واکمن دري او پښتو فرهنگ او ژبې اغېز له منځه یوسي.

درې په پوځي برخه کې یې اتفاقي: د اردو په چوکاټ کې د هزاره ګانو، ازبکانو او دنورو قومي غونډونو جوړول چې په وسلوال پوځ کې د پښتنو او تاجکانو د واکمنۍ په وړاندې انډول بلل کېده د روسانو د تفرقي اچونې د سیاست بل اړخ و. د کابل کمونیست حکومت تل د یوې سیمې او قوم له پوځي ټولګي نه د بلې سیمې او قوم د چور او وژنې لپاره کار اخیستی دی.

هغو سیمو ته چې پښتو ژبي او دري ژبي پکې اوسېدل د غلا لپاره له ازبکانو او ترکمنانو څخه جوړې د "دوستم" او "ګلم جم" جوزجاني مېلشو لېږل د سیاسي موخو لپاره له قومي دښمنۍ نه د ګټې اخیستې ښکاره څرګندوی دي.

د روسانو له خوا د څاروندوی اداره "پولیس" خلکیانو "اکثریت پښتنو" ته وسپارل شوه او هغوی یې د وسلوال پوځ د یوې برخې په ځانګړې ډول د خاد د مشرۍ په وړاندې چې د پرچمیانو (غالباً تاجکانو) په لاس کې وه ودرول.

د- ملت پالنه. پان اسلامیزم او د جهاد نړیوال کېدل: ناسیونالیزم (ملت پالنه) په افغاني ټولنه کې د مختلفو قومونو او قبایلو او بېلا بېلو مذهبونو یو ځای کوونکی لوبښی دی. افغاني ملت پالنې پر هېواد باندې د پردیو د یرغل په وخت کې دغه کوونکې اړخ درلود او هر کله چې ځواکمنو واکمنو د چارو واګې تر لاسه کولې، د ناسیونالیزم یرغلز او هژمونستي اړخونه څرګندېدل چې د هغو په بهیر کې افغانستان ګاونډیو هېوادونو ته د

مذهب، افغاني فرهنگ او ژبې د لېږد په مرکز بدلېده. په دې ډول ملت پالنه د يوې امپراتورۍ د جوړېدو د ډاډ وړ سرچينه گرځېدله. افغاني ملت پالنې که دفاعي اړخ درلود که يرغليز، د ملي او ټولنيز پيوستون لپاره يې تل له مذهب او دين نه مرسته غوښتې ده.

له ملت پالنې سره د افغاني مارکسيستانو د بنسټي له سياسي او ايډيولوژيک پلوه موجه خلول کېده: د مارکسيزم ايډيولوژۍ د کارگري انټرناسيونايزم د آرونو پر بنسټ، د واحدې طبقې په توگه د کارگرانو په ليکو کې د بوژوازي د تفرقې اچونې تيوري گڼله: له سياسي پلوه پر افغانستان باندې د شوروي اتحاد يرغل افغاني انقلاب ته د يو دوست هېواد د نړيوالې مرستې په توگه تبليغېده.

مارکسيزم او مکتبي اسلام دواړو د افغانستان د نږدې دوو لسيزو جگړې په بهير کې د ملت پالنې مخالفې هڅې تر سره کړې. مارکسيستانو ملت پالونکي ډله ډله زندانونو او وژنځايونو ته يووړل او بنسټپالنو گوندونو پر هغوی باندې د کفر او الحاد تور پورې کړ او يوې شمېر يې ترور کړل.

د اسلام تاريخ د خپلو چارواکو او سياسي ستروالو د ولولو په لور وژورو کې ځينې وخت د روحاني يووالي او پايله کې د اسلامي ټولنو د يووالي لپاره د روڼانديزو (روشنفکرانه) او ذهني گرانه ايډيالونو څرگندوی دی. د يووالي د موخې د پلي کېدو لپاره له پوځي (فتوحاتو)، سياسي (لکه د عرب ليگ او د يووالي د موخې لرونکو سياسي گوندونو لکه اخوان المسلمین او بعث گوندونو جوړول، حقوقي (د يو کانفدراسيون يا فدراسيون د جوړېدو لپاره د نړيوالو تړونو لاسليک کول) له لارې گټه اخيستل شوې ده.

په ټوليز (کلي) ډول پان اسلاميزم د يو روحاني- سياسي بنوونځي په توگه په ملي او نړيواله سطح د سياسي موخو لپاره گومارل شوی دی. په دې مانا چې د مسلمانانو چارواکو د هېوادونو د نيونې هيلې تل د پان اسلاميزم له ولولو سره اغېز پيدا کوي او ان بنکيلاگرو نامسلمو.

هېوادونو غالباً خپل مقصدونه د پان اسلامېزم په پوښ کې تاو کړي دي. دانګليس ښکېلاک پان اسلامېزم له لومړۍ عمومي جګړې دمخه په منځني ختيځ کې د خپلو استعماري دښمنانو له هغې جملې نه (عثماني ترکيې) پر ضد د ايډيالوژيکي مبارزې وسيله کړې و. د دې ښکېلاکېزې تګلارې په برکت ځينې نوموړکې کورنۍ لکه په سعودي عربستان کې د آل سعود کورنۍ، د تاج و تخت، شهرت او اغېز خاونده شوه. پان اسلامېزم د مارکسېست انترناسيونالېزم په شان تل د سيمه ييز ژوند له واقعيت سره په چلند کې له ماتې سره مخ شوی او بيا د مسلمانو بنسټپالو ګوندونو په لاس کې د چارواکو د پراختيا غوښتنې د موخو د پردې او د سياسي شعور نه درلودونکو مسلمانانو پر ګڼو د تېر ايستلو لپاره د يوه کشوونکي سراب په توګه پاتې شوی دی.

په افغانستان کې د جهاد په دريالسو کلونو کې اسلامي انترناسيونالېزم د مارکسېست انترناسيونالېزم په وړاندې وکارول شو. زموږ په هېواد کې سياستوالو روحانيونو او (په ځينو برخو کې د ګوتو په شمېر روحاني سياستوالو) دې ته پام و چې له نړيوالې صغې او د بهرنيو هېوادونو له مرستې پرته د جهاد د غوښتنې پر مخ بېول امکان نه لري. د بهرنيو هېوادونو د مرستې راجلبول په داسې حال کې چې د اسلامي تنظيمونو لپاره په خپلمنځي او کورني اړ و دوړ کې د سياسي دريځ د ټينګښت او تثبيت وسيله شوې وه، د سيمې د مسلمانو دولتو لپاره يې د افغانستان په جهاد کې د پرله پسې او ګټورې سياسي پانګه اچونې امکان برابر کړ.

بهرنيو هېوادونو د مذهبي او سياسي پيوستون او يو څه هم د قومي او کلتوري اړيکو له مخې د افغانستان په دننه کې ځانګړې ډلې له خپلو پوځيو سياسي او تبليغاتي مرستو څخه برخمنې کړې، د اسلامي هېوادونو د ټولو پوځي مرستو د اوډنې (کاناليز) لپاره يو افغاني سياسي واحد مرکز هم موجود نه و. افغانستان د لاسوهونکو هېوادونو د ګټو د ټکر په سيمه واوښت. دې کار د افغاني ټولنې بېلابېل قومونه او قبایل له

بهرنیو هېوادونو سره د مذهبي، سیاسي، قومي او کلتوري تړنستونو له مخې تیت و پرک کړل او د ټولنیز پیوستون او یووالي د یو توکي په توگه یې د ناسیونالېزم اغېز یو څه کم کړ. په مخالف لوري کې د افغانستان د کمونیست گوند له خوا مارکسیست انترناسیونالېزم د واک د بهرنیو سرچینو د خپلونې ایدېولوژیکه وسیله وگڼل شوه او روسانو له هغه نه د امپریالېستي موخې د تطبیق د حربې په توگه کار واخیست. په دواړو حالاتو کې د سیاسي واک د نیولو لپاره د سیاسي مشرانو پاملرنه د خلکو پر ځای چې ملي لیدر شپې ته د اعتبار ورکولو اصلي سرچینې دي، له پولو نه د باندې بهرنیو لاسوهونکو هېوادو ته واوښتله. دې کار د بهرنیو لاسوهونکو هېوادونو په گټه په سوله او جگړه کې له موږ نه هر ډول نوښت واخیست او د یوې نیمې لسيزې په اوږدو کې یې زموږ خلکو ته تر ټولو ناوړه سیاسي زده کړه ورکړه.

د جهاد د دورې مذهبي مشرانو چې انترناسیونالېزم یې د عرب شیخانو او د ایران د ایت الله گانو او حجت اسلامیانو "د پطرولو خزانې" د یوې برخې د لاسته راوړلو لاره گڼله، ملت پالنه یې د مسلمانو پر گټو په روحیانو کې ووژله او له دې زیات یې لا د یو سپېڅلي اتحاد له لارې له سرې او گرمې جبهې نه د ملت پالو د ایستلو لپاره او ټولو هغو کسانو باندې چې د افغانستان له نامه سره یې مینه لرله، د کفر او الحاد تور ولگاوه او ان ځینې یې شېهدان کړل. مذهبي لارښوونکو د دې لپاره چې "د وطن پالنې گناه" په "یردي پالي ثواب" واړوي، له بېلا بېلو لارو یې د ملت پالنې پر ولولو گوزارونه وکړل. له هغې جملې.

د هغو تنظیمونو او سیاسي ډلو د نومونو په جوړښت کې چې د جهاد په کرکېچن مهال کې څرگند شوي وو د "ملي" او "افغانستان" د اصطلاحاتو ځای کولو ته په عمل کې هېڅ ډول پاملرنه و نه شوه. خو د دې خلاف د "اسلام" پر نومونې زیات ټینگار وشو (اسلامي حزب، اسلامي جمعیت، حرکت انقلاب اسلامي او نور) په بله وینا د گوندونو مسلمانانوب د هغوی ملیتوب او افغانیت تر سیوري لاندې راوستی و.

-اسلامي تنظيمونو د مسلمانو پرگنو پاملرنه له افغانستان نه بهر سياسي معبودونو لکه ايت الله خميني، ضياء الحق او نورو ته واړوله. له هېواده د باندې د ځينو سياسي او مذهبي شخصيتونو د روحاني پوړيو او کراماتو په اړه مبالغه او ان په بنکاره ستاينه کېدله او هغو ته يې له ...سي شعور نه بې برخې د افغانستان د پرگنو د معتقداتو په متن کې د اسلامي نړۍ د لارښود په توگه (!؟) ډاډمن ځای پيدا کاوه.

- د هېواد د داخلي جگړې جبهې يې د اسلامي نړۍ د خلفاوو او مشرانو په نومونو لکه د عمر فاروق جبهه، د خالد بن وليد جبهه او داسې نورو په نومونو مبارکې او سپېڅلې کړې. گڼې د افغانستان د ملي او مذهبي لارښوونکو لکه ملا مشك عالم، محمد جان غازي، د ميوند فاتح محمد ايوب خان او نورو په مسلمانۍ کې څه شک او گمان پيدا شوی دی.

- د اسلامي نړۍ د عمومي گټو په وړاندې د افغانستان گټې وړې او بې اهمينه وگڼل شوې. په هغو شرايطو کې چې د روسانو د پوځي شتوالي له کبله په افغانستان کې ستر جهاد د مبارزې د مورچلو پياوړتيا ته ډېره زياته اړتيا درلوده، د اسلامي انترناسيونا لېزم د بيرغ ساتونکو يوازې په ۱۹۸۰ کال نږدې پينځه زره افغاني مجاهدين د عراق د جمهور رئيس صدام حسين پر ضد د جهاد (!؟) لپاره د ايران ايت الله گانو د توپ خولې ته وتړل. په ۱۹۹۱ع کال کې ۳۵۰ تنه مجاهدين د لنډ مهالي افغان حکومت له خوا د امريکا او سعودي عربستان تر څنگ "د کويټ د ازادولو" (!) لپاره د عراق د اسلامي هېواد پر ضد ودرېدل. په داسې حال کې چې افغانستان په همدې وخت کې د کمونستانو تر اسارت لاندې و. اسلامي حزب په همدې کال کې تياری څرگند کړ، چې د سړيو او مهماتو په لېږلو سره د هندوستان د مرکزي حکومت په وړاندې د کشمير د شورشي مسلمانانو دفاع کوي او هغه هم په داسې شرايطو کې چې افغانستان تر کشميره زيات دخپلو مسلمانو خلکو مهربانۍ ته اړتيا لرله.

له ځينې مذهبي مشرانو سره د جهاد د څړويونې له بهيرنيو سرچينو نه د گټې اخيستې له دليل پرته، بل ستر دليل چې هغوی يې د

ملت پالنې ولولو مخالفت ته را بلل دا و؛ په غلطه يې فکر کاوه چې مجاهدين حاضر نه دي يوازې د افغانستان د دفاع لپاره د شهادت جام وڅښي. په داسې حال کې چې که يوازې په نړيواله مانا له اسلامي معتقداتو نه د دفاع لپاره د شهادت مرتبه مطرح وای "د فلسطين دار الشهادت" چې نږدې يوه پېړۍ يې له عمره تېرېږي، مومنانو ته يې د اسلام په لاره کې د قربانۍ ورکولو لپاره ښه زمينه برابره کړې ده.

گومان نه کېږي له اسلام نه د دفاع په خاطر په فلسطين کې له اسرائيلو سره په جگړه کې د کوم افغان پوزه وينې شوې وي، د شهادت پورې لاسته راوړل خو لا پرېږده ځکه نو هېوادني جهاد ته په تگ کې له ملي او اسلامي نواميسو دواړو څخه دفاع مطرح ده.

په هر حال! ملت پالنې په ځانگړي ډول د انگليس د ښکېلاکيز اغېز د پېړيو په بهير کې په داسې شرايطو کې چې له گاونډيو اسلامي هېوادونو سره د مذهبي او ديني اړيکو پر بنسټ د افغاني ټولنې د يو ځای کولو او رنگولو امکانات موجود وو، د يو ځواکمن مخالف ځواک په توگه عمل کړی او د افغانستان د خپلواک اسلامي دولت په جوړښت کې يې خپل بنسټيز رول تر سره کړی دی اسلامي انترناسيونالېزم د مسلمانانو له مذهبي ولولو سره په تماس کې د ځواکمنو جذبو په لرلو سره د مارکسېزم له چاپېريال نه له راغلي پردي انترناسيونالېزم نه زيات د افغاني ملت پالنې نويو را پيدا شويو توکو ته زيان ورساوه.

اسلامي انترناسيونالېزم د سياسي ټولنپوهنې په اصطلاح خلك په پراخه کچه له خانه پردي کړل او د افغانستان د گټې د ساتنې مينه يې ورکمه کړه. د اسيا د جنوب ختيځ په بازارونو کې د افغانستان د لا جوړودو او زمردو خرڅون، د عرب اميرانو په بازارونو کې د هېواد د ځنگلونو د لرگيو خرڅول، د پاکستان او ايران په بازارونو کې د دښمن د جگړه ييز ماشينونو د ټوټو ټوټو اوسپنو خرڅول او بالاخره د کابل موزيم لوب، ټول د افغانستان د لوړو ملي گټو په وړاندې د هغې يې تفاوتی ښکارندويي کوي، چې انترناسيونالېزم ورته لمن وهي د دې تېرې شل

کلنې جگړې په ترڅ کې د افغانستان خاوره د روسي، ايراني، پاکستاني عربو او نورو اجتهانو په "کاروان سراي" بدل شوې ده چې هر يو د انترناسيونالېزم تر بيرغ لاندې د افغاني مذهبونو او قومونو پر پاشل شويو ټوټو باندې خپل رقيبانه خپل ځينو عربانو لکه سعودي عربستان ته د افغاني پان اسلامېزم له گره بازار نه د سوداگري گټې تر لاسه کول او په سيمه کې د ايران د پراختيا غوښتنې د مقابلې لپاره تر ټولو ښه لار گڼل کېدله.

هغه وخت په افغانستان کې د دوو اسلامي هېوادونو سعودي عربستان او ايران مقابلې په خپله د ملت پالنې څرگندوی وه، خو افغانان يې د انترناسيونالېستي لهوالتياوو لرلو ته هڅول، انترناسيونالېزم يې د ځينو افغانانو د عقيدوي ښوونځي په توگه يوازې د افغانستان په خاوره کې ساته.

د افغانستان په جگړه کې نورو ښکېلو عربانو (عربو ته د فلسطين په انډول) د افغانستان په لرې پروت هېواد کې د شهادت د درجې لاسته راوړولو لپاره په ارام زړه خپله پاملرنه راوړلې وه. هغه د خدای بښلي جمال عبد الناصر په وينا گڼې اسرائيل د مديترانې په بحر کې لويديلي دي او فلسطين د يو خپلواک دولت په توگه راټوکېدلی دی.

له پورتنیو يادونو څخه څرگندېږي چې د پان اسلامېزم له مفکورې نه دفاع د افغانستان له گټو نه د دفاع په مخالف لوري کې ودرېږي او ان د هېواد د له منځه وړلو لاره ده. که چېرې په اسلامي نړۍ کې دا مفکوره د عملي کېدو او پلي کېدو وړ واى، نو ډېر پخوا به د افغاني مذهبي ډلو د مشرانو په واسطه د انترناسيونالېزم د شعار په وړاندې کولو سره (په ځينو برخو کې) د متفرقو او دښمنو اسلامي هېوادونو د عقيدوي، ايډيولوژيک، سياسي او سازماني پيوستون شاهد وو. انگليسانو له خپلو هر ډول ښکېلاکيزو چلونو سره و نه کړای شول، تر لومړۍ نړيوالې جگړې دمخه د منځني ختيځ عربي هېوادونه چې د يو دين، تاريخ، ژبې، فرهنگ او واحدې جغرافيا لرونکي دي، په يوه نړيوال سازمان کې سره متحد کړي.

هغه ټينګ اختلافونه چې ځينې وخت د خونړيو جګړو سبب شوي دي، د مسلمانو عربي هېوادونو تر منځ يې د بېلتون يوه غټه پوله رامنځته کړې ده. جمال ناصر له مصر سره (د يو فدراسيون په چوکاټ کې) د سوريې د يو ځای کولو او صدام حسين له عراق سره د کويټ په يو ځای کولو سره لومړي په سوله ييز او دويم د زور له لارې د يوې اسلامي امپراتورۍ د بنسټ د اېښودلو هيله لرله. دواړه په دې لاره کې بريالي نه شول. سوريې او کويټ دا نه منله، د دوو ديکتاتوريو تر بيرغ لاندې چې د مسلمانو عربو نړۍ يې د تورې په زور جوړوله، له خپلو ملي طبيعي گټو څخه تېر شي. د عربي هېوادونو د اخون المسلمین گوندو نه چې د اسلام د نړيوال دولت د جوړېدو لپاره يې په سياسي برخه کې ځينې جنجاليزې پېښې رامنځته کړي، له نيمې پېړۍ نه په زياته موده کې د ټولو قهرجنو او سوله ييزو وسايلو په کارونې سره نه يوازې ان په يوه مسلمان هېواد کې د سياسي واک په نيولو بريالي نه شول، بلکې د اسلامي نړۍ د يووالي د پلي کېدنې په لار کې د اسلامي ټولنو له سياسي واقعيتونو څخه په ډېر لرې واټن کې د يوې بنسټپالې او ځانساتې ډلې په توګه يوازې يو لړکې (اقليت) پاتې شول او د سياسي مبارزې په ډګر کې تجريد شول. د بعث گوند چې د "ميشيل افلق" په واسطه په ټولو عربي هېوادونو کې د واک نيونې له لارې د عربي هېوادونو د يووالي د راوستو لپاره جوړ شو، نه يوازې دا چې د عربي هېوادونو د يووالي په لار کې چې کوم ګام پورته نه شو کړای، بلکې د عراق او سوريې دوه هېوادونو چې په هغو کې د بعث گوند څانګې واک په لاس کې لري، کلونه کلونه يې له يو بل سره دښمني وکړه او په ۱۹۹۱ کال کې پر عراق باندې د غربي متحدينو د ځواکونو په يرغل کې، سوريه د سعودي عربستان، امريکا، انگلستان او فرانسې تر خوا ودرېده. د ايران او عراق د دوو اسلامي هېوادونو تر منځ نږدې لس کلنه جګړه او د ايران او سعودي عربستان تر منځ اختلافونه د دې واقعيت څرګندې نښې دي چې يو هېواد هم تيار نه دی خپلې ملي گټې له هغو د روغجنو سياسي شعارونو څار کړي چې د بنسټپالو بوی ورڅخه راځي.

تجربې په ډاگه کړې ده چې د افغاني ټولني ټينگو واقعيتونو دين او ايډيولوژۍ چې له بهر نه داخل ته را دننه شوي يا زغملي يا يې نه دي زغملي د دين زغمه يه هغه کچه (مقياس) و چې د خلکو له روحياتو سره يې يو ځای کوونکو اوستو سمون وخور او بيا يې له خپل لومړني بڼې سره څرگند توپير پيدا کړی دی.

- امام ابو حنيفه کابلي د سرعت له آرونو څخه د زمان او مکان له شرايطو سره سم تفسيرونه راوکبل حنفي مذهب يې په رسمي، ملي او افغاني مذهب واراوه.

- د مارکسيزم ايډيولوژۍ د افغانستان د سياسي او ټولنيز ژوند له واقعيتونو سره په چلند کې څو ټوټې شوه او د دې ايډيولوژۍ توغ پورته کوونکي گوند (کموسټ گوند چې د "وطن" د نامه تر شا يې خان پوښ او پټ کې) د افغاني ټولني د ملي او ديني جوړښتونو د درناوي په تظاهر کې خان داسې نغاړه چې ځينو بهرنيو ډپلوماټيکو کړيو ته يې چې له سياسي لارې يې د افغانستان د سونزې حل غوښته له خپل لومړي هوت - توپير ډېر گران کړی و. ځکه نو په داسې حال کې چې په راتلونکي کې به له ټولو اسلامي هېوادونو په ځانگړي ډول له گاونډيو سره د مسلمان افغانستان د ښو اړيکو لرل په بهرني سياست کې يو نه انکارېدونکي اصل وي، د افغانستان په واسطه د پان اسلاميزم د مفکورې د پلې کېدو لپاره د عمل د نوښت تر لاسه کول د هېواد د لوړو گټو خلاف ملي ضد، تشه او له واقعيت نه لرې تگلاره ده، په وروستۍ شنه (تحليل) کې د هغو کسانو سياسي شعار دی چې د افغانستان له مسلمانانو نه د دين، مذهب په يو نړيوال گټور تجارت کې گټه اخلي او يرغمل کوي يې.

پان اسلاميزم د هماغو سياسي، مذهبي مشرانو جادويزه افسانه ده چې د خپل اسلامي او ملي ځواک د ملاتړ له لارې د سياسي واک د لاسته راوړلو هيله نه لري، او د خپل هېواد له پولو نه د باندې بهرنيانو ته يې د اميد سترگې نيولې دي. هـ په هجرت کې د ملت پالو روڼاندو د سياسي هڅو خنډونه له سياسي

پلوه هغه لوی درس چې نږدې ۲۰ کلنې جگړې موږ ته را کړه دا دی چې د سیاسي ځواک راتولونه، جوړونه، تشکل او د سیاسي ځواک بڼه سمون پر پېښو باندې ډېر اغېز لري. له همدې کبله شورويانو پر افغانستان باندې د يرغل په وخت کې هغو کسانو ته چې په ځاني ډول یې د روس د يرغل مخالفت کاوه د په ځنګزني ډول کتل، په داسې حال کې چې پر سیاسي ډلو پورې د تړلو اشخاصو له مخالفت نه یې وپره کوله. له یو سیاسي جوړښت سره د نه تړښت په مانا د نا پېيلتیا اړونه، د پخوانیو دولتي نظامونو ایډیالونه دي، چې په هغه کې سیاسي ګوندونو ته د شک او تردید په سترګه کتل کېدل او د ټولنې دننه اختلافونو د یوه ځواک په توګه د سیاسي سازمانونو په چوکاټ کې ځان نه و څرګند کړی.

تجربې په ډاګه کړې ده چې په ننني افغانستان کې له ټولو سره د اړیکو لرل او هېڅ یوې ډلې سره نه لرل له دې کبله په سیاسي لوبو کې د پلې کېدو ځای پیدا نه کړ چې تر شا یې یو سازمان نه درلود. یانې د زور له موضع (واک) د سیاست مضمون دی. په جگړه کې داخل شوی نه دی له پورته یادونو څخه دا ټکی څرګندېږي چې - معسار د سیاست په برخه کې له یو جوړښت نه کار اخیستل په یوې اوسني دي د همدې اړینیا له مخې ځینې روڼاندې په حقه په نړۍ باور دي لکه څنګه چې نورو له بهر څخه په رالېږل شویو ډلبنديو باندې هېواد ویجاړ کړ. نو موږ څنګه د خپل ځاني او ملي ډلبنديو په واسطه و نه کړای شو هغه بېرته ودان کړو.

ځکه نو په مهاجرت کې د سولې، د هېواد د ښېرازی او سوکالیټ په نیت د یو ملي سیاسي جوړښت د رامنځته کېدو هیله ډېره نېکه ده. خو ځینې لاملونه دا نېکه هیله له ګډوډۍ سره مخامخوي.

- جغرافیایي لامل: د یوې متشکلې ډلې د جوړښت لپاره د یو اندود (د تفکر طرز) د پلویانو تر منځ تفاهم پوره نه دی، د کار په پیل کې باید جغرافیایي واټن بنسټوال (موسسین) یو له بله لرې نه کړي د یوې ډلې د کړنلارې او تګلارې جوړول چې د تفاهم د امکان واټن او لرې والی لڼد او ان ممکنوي. د اوونیو اوونیو-خبرو اترو غوښتنه کوي، د یوې

کرنلارې او تگلارې په جوړېدو سره پایته نه رسېږي. د دې لپاره چې کرنلاره او تگلاره د خلکو د پراخه پراخو د جلب او جذب و ثبقة او یا لږ تر لږه د یوې عقیدې د سازمانی اړیکو وسیله شي، باید د موسسې کانگرې له خوا تصویب شي.

د مهاجرت ژوند په شرایطو کې د موسسې کانگرې د غونډې د جوړولو امکان ډېر تنگ دی. له پورتنیو یادونو څرگندېږي چې د افغان مهاجرینو له خوا د اغېزمن سیاسي فعالیت تر سره کول یوازې له بهرنیو هېوادونو څخه تر سره کېدای شي چې د زیاتو افغانانو کوربانه (مېزبانان) وي. هغه وخت به موږ په ټوله نړۍ کې د بېلابېلو او خپلواکو ټولنو د راتوکېدو شاهدان یوو، هر کله چې هېواد ته د تلو امکانات برابر شي، د هغوی ټول پر یوه پلانت فورم باندې د توافق له مخې کولای شي په یوه واحد جبهه کې گډون وکړي. خو په دې شرط چې هغه منفي لاملونه چې لاندې یې یادونه کېږي له منځه وړل شوي وي:

- پولي او مالي لامل: له پولي او مالي ملاتړ پرته د یو سیاسي سازمان او ډلې تصورول د بې امکاناتو او بې وسلې اردو له تصور نه هم مشکل دي. په بنسټیز ډول هغه ډلو ته چې په افغانستان کې د جهاد په وخت کې یې ځان څرگند کړ، که له یوې خوا یې هغوی په پردیو هېوادونو پورې وتړل، له بلې خوا یې دوی ته د دې امکان پیدا کړ چې په اغېزمن ډول خپله سیاسي او پوځي پیژندنه په ډاگه کړي او د کمونستانو له ماتې وروسته د پېښو په لارښوونکي ځواک بدل شي. د بهر د پولي او مالي ملاتړ د نشتوالي له کبله افغان ملتپالې ډلې په زیاته کچه له جگړه ییز سیاسي ځواک څخه بې برخې او تر ډېره حده له صحنې نه بهر شوې.

له گټې او مهمو عایداتو پرته د سازمانی چارو د پر مخ بېولو لپاره د گډون پر ونډې، د غړیتوب په ونډې او نورو مرستو که څه هم اولسي سرچینه ولري نه د جگړې او جهاد په شرایطو او نه هم د مهاجرت په شرایطو کې کولای شو حساب وکړو.

- رواني او کلتوري لامل په بهر کې استوگن افغانان په ځانگړي

او عام ډول تر گڼو رواني فشارونو لاندې ژوند کوي هغه خوانان چې لږ تر لږ ۲۹ کاله عمر لري او له اوولسو کلونو څخه زيات وخت يې په پردي چاپيريال کې تېر کړی دی، ډېرې لېرې ملي ولولې لري. سپين ږيري چې د هېواد په مينه کې سوزېږي له يوې خوا د هجرت ژوند په گڼ شمېره ستونزو کې ډوب دي او له بلې خوا سخت له فکري پاشلتيا سره مخامخ دي او تر اوسه پورې د دې کتگورۍ خلکو ولولې په کوم واحد مرکز کې راټولې شوي نه دي.

په لويديځو هېوادو کې د مهاجرو ډلو په منځ کې سياسي فعاليت د ظلم په اور د سوي څنگله په منځ کې د ډيوې له بلولو سره ورته والی لري. په دې هېوادو کې يوازې دومره کېدای شي د کلتوري او ليکنيو اړيکو په واسطه د عقيدې د گډون لاره چاره برابره او يا د تفاهم په نويو لارو چارو کار وشي.

البته په دې منځ کې بايد پاکستان او ايران ته ځانگړی مقام ورکړ شي. په دې دوو هېوادونو کې د زياتو مهاجرو افغانانو شتوالی تل د سازماني چارو امکانات برابر کړي دي. خو غالباً کوربه هېواد د مهاجرو د سياسي ډلو سوق او اداره په لاس کې اخيستې او له هغو نه بې ځينې وخت د خپل ځان په گټه او د افغانستان د خلکو پر ضد کار اخيستی دی. له دې پرته کوربه پاکستان د جهاد د کلونو په بهير کې د سېري وژونکو خپلې استخباراتي دستگاه او يا په دوی پورې د تړليو ډلو په واسطه ډېر ملتپال روڼاندې وژلي او د سياسي فعاليت ور يې پر مخ ورتړلی دی.

افغاني وسلوال سياسي گوندونه په داسې شرايطو کې نړۍ ته راغلل چې په افغانستان کې مطلقه گډوډي واکمنه وه او سياسي مبارزې چې غالباً قهرجنه بڼه يې درلوده، قانوني او حقوقي جوړښتونو او ان مدني اخلاقو پرې څخه اغېز نه کاوه. د جگړې کلتور که له يوې خوا د ښکېلاک د اغېز د له منځه وړلو لپاره گټور ثابت، له بلې خوا يې خلکو ته ناوړه سياسي تربيه ورکړه. هغه خلك چې د عادت له مخې د وسلې پر زور خپله

اراده پرنورو ومني، په ډېره سخته به تيار شي چې سوله ييز سياسي قواعد ومني.

اوس موږ د سوله ييزو هيلو په لرلو سره، خو نه په نږدې وخت کې هغه واقعيت وینو چې د يو ملي سياسي تشکل د جوړولو په بهير کې چې مهاجر افغانان په ځانگړي ډول قلموال مجاهدين به په کې ونډه لري، هېڅ ډول هغه ستونزې چې پورته ورته اشاره وشوه، په منځ کې نه شته. په دې وخت کې به موږ د اخلاقي ځواک په توگه يو ځواکمن او د جگړه ييز ځواک له پلوه د کمزوري سياسي جوړښت د شتوالي شاهد يوو. رښتيا خبره دا ده چې داسې يو جوړښت په ډېره گرانه کولای شي د افغانستان د سياست په چارو کې اغېزمن رول ولوبوي. دا چارې د هغو ډلو د زور ازمېيلو ډگر گرځېدلی دی چې وسله لري. اصولاً هر کله چې د سياست ډگر د تودې جگړې په ډگر واوښت بيا نو د پېښو په بدلون کې د اخلاقي او مانيز ځواک لرونکي ډلې ته د رول د اثبات مجال په لاس نه ورځي.

په داسې حال کې چې عملاً د دې ډلو بې وسلې کول امکان نه لري، د يو سياسي جوړښت اخلاقي رول هغه وخت د توجيه وړ دی چې د ځينو وسلوالو ډلو له ملاتړ نه برخمن وي او په بله مانا مادي ملاتړ ولري. د اټکل له مخې دا له کرکېچ نه د وتلو يوازينی لار نه ده، خو په باور سره يوه رښتيني لار ده.

دویم څپرکی

د ناپېيلي حکومت غوښتنه او د ملي اردو

د رغونې پر بنسټ د دولت د فزیکي

لورټيا بيا راژوندي کول^(۱)

د ملي وسلوال پوځ د يو ملي اردو جوړول چې د داسې پوځي
تجهيزاتو لرونکی وي چې پر وسلوالو ډلو او د هغو پر پلويانو لورټيا ولري
د سولې او په پای کې د دولت د فزیکي لورټيا د تضمین لپاره لومړی گام
دی.

الف: د ملي اردو (ملي وسلوال پوځ) بيا جوړونه: تر ټولو دمخه د دې خبرې
يادونه کوو چې په اوسني اضطراري حالت کې زموږ لپاره د ملي اردو په
بيا جوړونه او تجهيزونه کې د کورنۍ سولې د ټينگښت او د حقوقو د
دولت د جوړېدو هيله پرته ده، نه له کوم بهرني ځواک سره سيالي او
دښمني. په داسې ډول د ملي اردو جوړونه چې لږ تر لږه د گاونډيو هېوادونو
له وسلوالو پوځونو سره د سيالۍ ځواک ولري، د افغانستان لپاره د

۱- د دې برخې اړوند بحث د ملي اردو جوړولو او د وسې د راتلونکو موضوع بولای
د يو ناپېيلي حکومت له نظره تر څېړنې لاندې نیولې ده. د يو جنگېدونکي بڼې (که
طالبانو) له پيدا کېدو رووسته د ملي اردو د جوړولو د وسې راتلونکو او حقوقو د دولت
د جوړولو د سياسي جوړونکو په توگه د هغوی روږ په دې بحث کې په پام کې نیول شوی
نه دي.

کرکچ، ستونزو او غریبی په شرایطو کې یوه نه پلې کېدونکې هیله ده. د دولت د فزیکي لوړتیا د تأمین لپاره د ملي اردو جوړونه د یو ناپېیلي حکومت د جوړښت له لارې امکان لري. ناپېیلي حکومت باید په ټولیز ډول د یوه ناپېیلي اردو پر ملاتړ ډډه ولگوي. د ملي اردو په جوړښت کې د وسلوالو ډلو داخلول له دې کبله گټور نه دي:

- سیاسي شوي اردو، د ناپېیلتوب له حالت نه چې د جگړه ییزو غاړو د باور د خپلونې بنسټیز توکی دی، د باندې وځي.

- د گټو وسلوالو ډلو په منلو سره چې ممکن په دستوري ډول په اردو کې ځای ونیسي له واحدې قوماندې نه د ملي اردو سوق او اداره له ستونزو سره مخامخوي.

- په ملي اردو کې د تنظیمي ډلو په ځای نیونې سره، وسلوال پوځ د ناپایه تنظیمي حسابونو د پاکونې د نښتو په ډگر اوړي. د ملي اردو کدر باید له تېرو سلطنتي او جمهوري صاحب منصبانو څخه جوړ شي چې له وروستیو لاس پوځو رژیمونو سره سیاسي تړښت و نه لري. د اردو په لیکو کې باید د خدمت تر بیرغ لاندې د شراعتو پوره کوونکي ځوانان او په پراخه کچه هغه کسان جذب شي چې یوې نیمې لسيزې جگړې هغوی د هېواد د اقتصاد او فرهنگ په برخه کې په نه کارېدونکو عناصرو بدل کړي دي. دا کسان به په خپله خوښه د اردو خدمت ومني.

ملي اردو به په اوسنیو اضطراري شرایطو کې چې اوزگارتیا د ټولنې د کار د ځواک زیاته برخه له گټې ایستلې ده، د جلب او جذب ځواک ولري.

د ملي اردو په جوړښت کې د دغه اردو د بودجې د لاسته راوړلو مسئله د پام وړ ده. ناپېیلي حکومت په داسې وخت کې د سولې د ټینګښت لپاره د دې اردو مرستې ته اړتیا لري چې له جگړې نه را پیدا شوې گډوډۍ له ملي سرچینو او عوایدو څخه د اردو د بودجې لاسته راوړل ناممکنوي. هغه وخت نو د اردو د تمویل او تجهیزات یوازینۍ سرچینه بهرنۍ مرستې دي. له هغو خبرونو نه چې د هجرت په خپرونو کې خپاره شوي دي

څرگندېږي چې د اروپايي ټولنې هېوادونه او د امريکا متحده ايالات تيار شوي نه دي چې د ملي اردو په بيا جوړونه کې له راتلونکي ناپېيلي حکومت سره مرسته وکړي. د دې مرستو په منلو کې به د انډول ساتل په نړيواله کچه د راتلونکي حکومت د ناپېيلي سياست د بنسټ لومړۍ ډبره کېږدي.

مور تر اوسه پورې د وسلوالو ډلو له دريځونو سره له اړيکو پرته د ناپېيلي حکومت پواسطه د ملي اردو د بيا جوړونې په برخه کې خبرې وکړې. د وسلوالو ډلو له معضلې سره له رېښتيني چلند او د هغوی له بې وسلې کولو پرته به د يو ناپېيلي حکومت تشخص ناممکن وي.

ب- وسلوالې ډلې او د بې وسلې کولو رېږه: د شوروي د يرغل وخت هغه پړاو و چې د وسلوالو ډلو شتوالی چې د ملي مقاومت په برخه کې يې کارنده ونډه درلوده، د توجيه وړ گرځاوه. له افغانستان نه د شوروي د يرغلگرو ځواکونو په وتلو او په ځانگړي ډول په راتلونکي کې د حقوقو د يو دولت په ټينگښت سره وسلوالې ډلې د خپل شتوالي منطق له لاسه ورکوي.

همدا اوس د وسلوالو ډلو زياته برخه د هېواد د خاورې دخپلواکۍ او ملي واکمني پر ضد د بهرنيانو د لاسوهنې په وسايلو اوبڼسټې ده. دا ډلې د سولې د ټينگښت او په هېواد کې د حقوقو پر آرونو د ولاړو حکومت د رامنځته کېدو مخه نيسي.

د افغانستان جيوپوليتيک جوړښت، هېواد تل د لښکرکښيو او فتوحاتو له خطر سره مخامخ کړی دی. په ځينو برخو کې د افغانستان واکمنان گاونډيو هېوادونو ته د لښکرکښيو سرچينه وه. دا سوبې څه کورنۍ وې که بهرنۍ. د دې سبب شوي چې د افغانستان د خلکو يوه برخه د تاريخ په بهير کې د سپکې وسلې له کارونې سره په ښه ډول اشنا شي او هغه د ناموس په شان د خپلې ځاني او ملي پېژندنې د تشيټولو د وسيلې په توگه وساتي.

د افغانستان د ټولنې په هغو سيمو کې چې قبيلې استوگنې دي، کله کله وسله د ټولنيزو شخړو په حل کې د قاضي ځای نيسي.

د دې واقعیت په پام کې نیولو سره چې پورته ورته نغوته (اشاره) وشوه، د وسلې راټولول د سولې د بهیر تر ټولو ستونزمن پړاو ګڼل کېږي. همدې ستونزې ته په پام لرلو سره ځینې د نظر خاوندان په دې عقیده شوي چې د وسلې د راټولونې پر ځای دا اوسنۍ وسلوالې ډلې د سولې د ټینګښت د مسوولینو په ډله کې په رسمیت وپېژني. په دې برخه کې لږ تر لږه د دوو الترنټیفونو وړاندیز شوی دی:

- د ملي اردو له موازینو سره سم د قوماندانانو د شوار جوړېدل: دا وړاندیز له دې کبله د تایید وړ نه دی چې قوماندانان له دښمنو تنظیمونو سره تړلي دي او په یوه جوړښت کې یې راټولول اسانه کار نه دی. که بیا هم کله چې د قوماندانانو په سازمانی سمبالښت کې ستونزې موجودې نه وي، د قوماندانانو د پرېکړو لپاره د ملي اردو تر څنګ د یو بل امنیتي اورګان خانګړي کول، په یوه سیمه کې د دوو پاچایانو مقوله را ژوندۍ کوي، دا له یوه مسوول لاسه د سولې د ټینګښت له هیلې سره سمون نه خوري.

- د ملي اردو په تشکیل کې د وسلوالو ډلو ادغام بل د پام وړ الترنټیف دی. دا الترنټیف که څه هم له تنظیمونو سره د ډلو د نه پیوستون له ژمنو سره مل وي، په ملي اردو کې په لویه کچه عقیدوي جګړې خپروي او د وسلوالو ځواکونو یو رنگي او یووالی چې په لېږدوونکي پړاو کې د سولې د ټینګښت او حقوقو د دولت د د بنسټ اېښودلو د دندې سرته رسول کمزوري کوي.

له پورته یادونو څخه دا ټکی څرګندېږي چې د ملي اردو جوړښت باید د وسلوالو ډلو د درنو وسلو د راټولو له پروګرام سره یو ځای وي. د سپکو وسلو راټولول به د هغو وسلو په ډول چې پر افغانستان باندې د شوروي تر یرغل د مخه له خلکو سره پاتې کېدلې لږ کم شي او فکر نه کېږي د حکومت د اضطراري پروګرام برخه شي. د سپکو وسلو راټولول هغه وخت د انتقالي حکومت د دندو په سر کې راتلای شي چې له دې اړخه را پیدا شوی خطر د دولت امنیت ته ګواښ وکړي. د سپکې وسلې له پلوه به

دا خطر په لږه اندازه محسوس وي

د بې وسلې کولو پروگرام باید پراو په پراو د عمل په ډگر کې یلی شي. د دې پروگرام د پلي کېدو لومړی پراو باید په کابل او د هغه په شاوخوا سیمو کې تر سره شي. په کابل کې د یو ځواکمن مرکزي حکومت ټینګښت به د افغانستان په نورو سیمو کې د دې حکومت د فعالیتونو د تر سره کولو لپاره لاره هواره کړي.

ج. د درنو وسلو راټولول: د درنو وسلو راټولول د لنډ مهالي حکومت له جنرالیزو دندو څخه ګڼل کېږي. د دې کار ستونزه په دې کې ده هغه تنظیمونه چې خپله سیاسي پېژندنه یوازې د وسلې په ساتنې او کارونې کې ګوري او هغه مواضع چې د دې وسلې په واسطه یې تر لاسه کړي دي په اسانۍ سره له لاسه نه ورکوي. د دې دلیل دا هم دی چې دوی غواړي د واک له دې مورچله د راتلونکو سیاسي پېښو پر پرمختګ کنټرول ولري. بهرني لاسوهنکي هېوادونه به هم په دې لاره کې تر خپل ملاتړ لاندې تنظیمونه وهڅوي، خو بیا هم له سختې جګړې نه د ستریا لاملونه، له بې پایلې زور ازموینو څخه د عقل سر ته راتلل، د دښمنو غاړو د جګړه ییز ځواک کمزوري کېدل او د سولې د منلو د یو مېکانیزم راوستلو ټول کورني او بهرني فشارونه باید وي. د درنې وسلې راټولول چې باید د دې مېکانیزم په منځ کې ځای ولري تر یوه حده د لنډ مهالي حکومت په واسطه د وسلو ډلو د باور د جلب په اندازې پورې اړه لري. په بله وینا باید د لنډ مهالي حکومت په جوړښت کې د ټولو سیاسي ډلو پوره توافق او د انتقالی دورې د دندې (له هغې جملې نه د وسلو راټولول) پر مخ بېولو کې دې حکومت ته د وړتیا او واک لیکول په خپله د هغه نارینه کارندوی دي چې وسلوایي سیاسي ډلې به یې پر لنډ مهالي حکومت ولري.

ګومان نه کېږي چې د لنډ مهالي حکومت په وړاندې دا باور تر دې کچې وي چې وسلواز ګوندونه ډلې ډلې په خپله خوښه درنه وسله ناپېیلي حکومت ته ورکړي یوازینی لار چې هغه وخت ناپېیلي حکومت ته پاتې کېږي د لنډ مهالي حکومت په واسطه د بازار له نرخ نه په اوچته بیه

د درنو وسلو پيرېدل دي. په دې برخه کې بايد د ناپېيلي حکومت له خوا د نړيوالو موسسو پولي مرسته جلب شي او له دوستو هېوادونو نه د مرستې په لاسته راوړلو کې د هغوی بې غرضي په پام کې وي. سر بېره پر دې د مرستو په پيدا کولو کې بايد لازم اندول مراعات شي.

زموږ په اند له افغانستان نه د شوروي ځواکونو له وتلو وروسته نور د جهاد او عقيدې جگړې خپل ځای د تنظيمونو په واسطه د سياسي واک د تر لاسه کولو لپاره پوځو او ناوړه لوبو ته پرې ايښی دی. طالبانو تر يوه حده د دې وړاندوونکو لوبو په تگلورو کې کمښت راوست. غالباً هغه کسان چې په دې ليکو کې وو، د دې ناوړه پېښو بلهاريان (قربانيان) شول. د اکثريت ليکو په زغرده جنگېدل د کومې لوړې عقيدوي هيلې لپاره نه وو، خو په داسې شرايطو کې يې جگړه د ژوند خړوبېدنې وسيله وگڼله چې جگړې او کرکېچ په هېواد کې له روا او اصولي لارې نه د معاش تر لاسه کول ډېر سخت کړي وو. دا ډله چې کولای شو په يو ډول ورته اجير ووايو، په اسانۍ سره به تياره شي چې د يوه مناسب اندول په مقابل کې خپله وسله دولت ته ورکړي.

د کار، دندې، ښوونې او روزنې زمينې په برابرولو د دې ډلې د راتلونکي ژوند په تضمينولو سره به د ټولنې د گټو د ساتنې لپاره يو بل لامل هم زيات شي.

د ملي اردو د جوړېدو او د وسلې راټولونې پروگرام بايد د افغانستان د پولو د کنترول له کړنلارې سره په يوه وخت کې پلي شي. د وسلو راټولول به تر هغه وخته پورې چې د وسلوالو ډلو او بهر تر منځ د ترېست لوژيستيکي او تدارکاتي پل ويجاړ نه شي، هېڅ درد درمل نه کړي. له دې کبله نو په کار ده چې:

- انتقالی حکومت بايد د سولې د ټينگښت په اړه له لاسوهونکو هېوادو سره په پراخ تفاهم کې وي. دا کار ستونزمن دی. ځکه چې د لاسوهونکو هېوادونو هيله دا ده چې د افغانستان شخړه کې د خپلو نږدې دوو لسيزو سياسي پانگې نه په داسې شرايطو کې لازمه گټه پورته کړي

چې تر څو په هېواد کې په ورو ورو ډول قانوني حکومت ټينگېږي. له يو دوو ډلو سره چې د بهرنيو لاسوهنکو هېوادونو په لمسون خان د سولې له بهير نه گوښه کوي، د لنډ مهالي حکومت قهرجن چلند بل بد کار دی، لنډ مهالی حکمت بايد د راتلونکي اټکلي ټکرونو لپاره وړ تياری ولري

- د افغانستان د پولو د څارنې لپاره بايد د وسلوال پوځ ځانگړي يونټونه (ټولگي) په پام کې ونيول شي. د کورنيو ټولگيو د سمبالښت په برخه کې نړيواله (د ملگرو ملتو او د اسلامي هېوادونو د کنفرانس) مرسته او يا له نړيوالو ټولنو نه د بهرنيو يونټونو تدارک به څه زيان و نه لري. د درنې وسلې د راټولولو لپاره د لازمي نېټې ټاکل: د اور بند څارنه او د وسلو راټولونه د لنډ مهالي حکومت لومړۍ او بنسټيزې دندې گڼل کېږي لومړۍ او بنسټيزې په دې مانا چې دا دندې د دې حکومت د نورو دندو د سرتو رسولو، د اساسي قانون جوړولو، د لويې جرگې جوړولو، ټاکنو، د مهاجرينو د بېرته راگرځېدو او په پای کې د حقوقو د دولت د جوړېدو لپاره لاره هواروي.

لنډمهالی حکومت د حکومتي تشکيلاتو او ملي اردو د بيا جوړنې او په يوه مانا د خپل ملي او نړيوال دريځ د تثبيت لپاره لږ تر لږه نهه مياشتې وخت ته اړتيا لري. د وسلو د راټولونې د پروگرام پلي کېدنه د دې نهو مياشتو له تېرېدو وروسته امکان لري. هغه وخت چې د وسلو د راټولونې لپاره به ورته اړتيا وي، د يو کال په شاوخوا کې اټکلېږي. ه. لنډ مهالی حکومت او د مشروعيت ستونزه: د ملگرو ملتو د سولې په پلان کې چې د مستيري له لارې يې وړاندیز شوی و، د لنډ مهالي حکومت ټينگښت د لويې جرگې تر جوړېدو دمخه دی. په دې برخه کې هغه پوښتنه چې حل يې ډېره خيرتيا غواړي دا ده چې ايا لنډ مهالی حکومت به د خپلو پرېکړو (د لويې جرگې تر جوړېدو دمخه) په ځانگړي ډول پر اوربند باندې د څارنې، د امنيتي ځواک په سازمانې چارو، د وسلې دراتولولو او نورو لپاره د مشروعيت (د قانون له لارې د کولو او نه کولو د واک د لاسته راوړلو) پيدا کولو ته د اړتيا احساس کوي او که نه؟

که چېرې حکومت د لويې جرگې له لارې جوړ شوی وای، دا ستونزه نه پېښېدلې، ځکه چې حکومت له لويې جرگې نه چې د ملي واکمنۍ د حق لرونکي اورگان دی، د باور رایه اخیسته او مشروعیت یې تر لاسه کاوه

د ملگرو ملتو پخواني عمومي منشي پتروس غالي د افغانستان په باب په خپل کلني راپور کې چې د ۱۹۹۵ کال د نوامبر په ۱۹مه نېټه یې عمومي غونډې ته وړاندې کړ، داسې وویل: د مشورتي کمېسیون په اند د یو انتقالي حکومت د ټینګښت لپاره تر ټولو لنډه لار په جگړه کې د ښکېلو غاړو بې پرې لورو او خپلواکو شخصیتونو څخه د یوې واکمنۍ جرگې جوړېدل دي "

د انتقالي حکومت ټینګښت په هغه ډول چې دې مشورتي کمېسیون نظر ورکړی دی، په هېڅ ډول دهغو سترو دندو په سرته رسولو کې چې په وړاندې یې پرتې دي، له هغې جملې نه د ملي اردو په سازمانې چارو، دوسلې په راټولولو او د حقوقو د دولت په جوړښت کې د دې حکومت مشروعیت نه تضمیوي.

زموږ په اند مشورتي کمېسیون د یوې لويې جرگې د جوړښت اساسي عناصر د یوې واکمنې شورا په جوړښت کې چې د حکومت د جوړولو دنده لري ځای کړي دي. که چېرې د دې عناصرو تر څنګ نور معمول مرکبات یو ځای شوي وای او د واکمنې شورا نوم د لويې جرگې په نوم اوبښتې وای، د لنډ مهالی حکومت په وړاندې اصلاً د مشروعیت ستونزه نه رامنځته کېدله.

د دې ستونزې د چټک حل لپاره یوازې یوه لاره پاتې وه او هغه په بهرنیو اضطراري شرایطو کې د انتقالي حکومت دريځ ته پاملرنه وه. د سیاسي موسسې د پرمختګ بهیر په ډاګه کړې ده، هغه حکومتونه چې په "بهرنیو شرایطو" کې د چارو واګې په لاس کې اخلې، د مشروعیت د تر لاسه کولو لپاره د عادي حالت او مناسبې موقعې په انتظار، کولای شي د اجرائیه ځواک دودیزې پرېکړې د پلي کېدو پړاو ته ورسوي.

د حالاتو په عادي كېدو سره انتقالی حكومت ناچار دی له واكمنې سرچینې (لكه لویه جرگه، پارلمان او نورو) نه د خپل ځان او خپلو پرېكړو لپاره مشروعیت تر لاسه كړي.

د انتقالی حكومت ډېرې بنسټیزې دندې لكه د لویې جرگې جوړېدل او د ټاكنو تر سره كول چې د دولت د مانیزې او اخلاقي لوړتیا لپاره لاره هواروي، د سولې په ټینګښت كې نېغ په نېغه له انتقالی حكومت سره تړلي دي. د سولې ټینګښت په خپل وار سره د ملي اردو له بیا جوړونې او د وسلې له راټولونې سره تړلی، چې دا په خپله د دولت فزیکي لوړتیا بنسټ ګرځي. انتقالی حكومت د وسلوالو ډلو د یو پراخ او رښتیني تفاهم له ملاتړ او له نړیوالو مرستو پرته نه شي كولاى د لویې جرگې د جوړېدو، ټاكنو، د ملي اردو په بیا جوړونه او دوسلې د راټولونې په سترې دندې سرته ورسوي.

په دې كې شك نه شته چې د ملي وسلوال پوځ په بیا جوړونې سره كېدای شي دولت په یوه داسې ځواك سمبال شي چې د خپلې فزیکي لوړتیا د اثبات لپاره ورته اړیتا لري. په دې وخت كې به موږ د دولت د اجباري اطاعت شاهدان یوو.

د اجباري اطاعت پر ځای د خپلې خوښې اطاعت په هغه ډول چې د دولت په وړاندې د سپري باغي روحیه، د سازښت پر روحیې، مفاهمې او روغې جوړې واړوي، ډېر اوږد واټن په مخ كې دی.

درېم څپرکی

د واک د کلاسیکو بنسټونو ویجاړېدل او

د هغو د نویو ملاتړو څرګندېدل

الف: دواک د کلاسیکو بنسټونو ویجاړېدل:

یو قبیله او کورنۍ: قبایلو تر کمونیستي کودتا دمخه د ژوند د ښاري کېدنې په بهیر سره په کمه کچه خپل یو څه ټولنیز ځواک له لاسه ورکړ. کمونیستي کودتا د واک د مادي ملاتړ په توګه کرنیزې ځمکې د قبایلو له لاسه بهر کړې. هغوی د جګړې د دوام او د سیمه ییزو وطنونو په پرېښودو سره Deracine شول. سره له دې چې اوس قبایل او د هغو مشران د هېواد په دننه او یا له هېواده د باندې د مهاجرو په کمپونو کې خپله پخوانۍ سیاسي او ټولنیزه اتوریته نه لري، خو بیا هم د ټولنیزو ځواکونو د انډول په ساتنه کې د بنسټیز رول لرونکي دي.

په کورنیو کې د کمونیستي ایډیولوژۍ او نورو سیاسي ګوندونو اغېز، له سیاسي نظره د هغوی غړي وپاشل. په دولت کې د دندې تر سره کول او یا له هغه د ځان لرې کول د کورنیو د غړو تر منځ د اختلاف بل لامل شو او د هغوی مانیز یووالی یې له منځه یووړ.

کمونیستي کودتا د افغانستان ارستوکراتیکو او بوروکراتیکو کورنیو ته چې زیاتره په ښارونو کې د اخلاقي اتوریتي سرچینې وې له قومونو او قبایلو نه زیات زیان ورسوه او په داسې حال کې چې قومونو او قبایلو خپله فزیکي او اخلاقي خپلواکي د افغانستان د فزیکي جغرافیې په حدودو او ګاونډیو هېوادونو کې وساتله، د کورنیو غړي د نړۍ په ګوټ ګوټ کې تیت و پرک شول. څرنگه چې دا کورنۍ زیاتره د هېواد تحصیل

کړي او روښانه قشر ته منسوبې وې، د هغوی نشتوالی "د مغزونو فرار" د غميزې څرگندونه کوي؛ د افغانستان بیا رغونه به له ستونزو او د هېواد د سیاسي مبارزې ډگر به له ناندولتیا سره مخامخ کړي.

په هر حال! د شلکلن کړکېچ او جگړې په بهیر کې د نویو شخصیتونو د شتمنۍ او شهرت په شاوخوا کې نوې کورنۍ د افغانستان په دننه او بهر کې د جوړېدو په حال کې دي.

د افغانستان په سیاسي جگړه کې د مذهبي شخصیتونو څرگندېدل له دې پلوه نه دي چې افغانستان د ملي غوښتنې د پر مخ بېولو لپاره سیاسي سړي نه درلودل، بلکې زیاتره په دې خبرې پورې تړلي دي چې:

- د روسانو په وړاندې په وسلوال جهاد کې یوازې مذهبي مشران د مذهبي ولولو څرگندونکي وو او هغوی په یوازیتوب سره "د شهادت په ډگر کې" د مسلمانانو پرگنو د سوق او ادارې ځواک درلود.

- مذهبي لارښوونکو په یوازیتوب سره د افغانستان په چارو کې د اسلامي انترناسیونالېزم پر بنسټ د بهرنیو هېوادونو د اغېز د خپرولو لاره هواره کړې.

- یوازې ښاغلیو حضرتانو، ملایانو، مولویانو، مولاناگانو او نورو هر یو په سیمو (نه په ملي په کچه) په خپل اغېز سره کولای شول د افغانستان په چارو کې د بهرنیو مسلمانو هېوادو د ارام او ورو اغېز د خپرولو وسایل شي.

له دې پرته د جهاد د دیارلسو کلونو په بهیر کې، ایران، پاکستان خپلې تبلیغاتي دستګاوې او ډله ییز ارتباطي وسایل اوسعودي عربستان د تبلیغ په برخه کې د لیدنې او اورېدنې وسایل، د خپلو مرستو د "شکر ایستونکو" په واک کې ورکړل. په دې منځ کې د ملي شخصیتونو د زرغونېدو لپاره ځای پاتې نه شو.

دلویديځو هېوادونو د ماس مډیا د خپلو خپرونو د اصولي تگلارو له مخالف سره سره د شوروي نظام د واکمنۍ په وخت کې په سیاست کې

د مذهب په دخالت سره "مجاهدين" د دښمن پر لور د يوې تيارې "گولۍ" په څېر وميندل او خپل مڪروفون او لوډسپيكر يې يوازې د هغوى په واك كې وركړل. له افغانستان نه د شوروي په وتلو سره لويديځ هېوادونه د دښمن د ماتې موخې ته نژدې شول. هغه وخت يې په ځينو برخو كې خپله پاملرنه د افغانستان په سياسي چارو كې د مذهب د دخالت مخالفت ته را وگرځوله او په تبليغاتي دستگاوو كې يې د پوهنې او پوهنتون استادانو بوروكراتانو او ملي شخصيتونو ته د ونډې وركولو غوښتنه كوله. خو دا كار ډېر ناوخته و.

دوه شتمني: په پخوا وختونو كې د افغاني ټولنې په منځ كې ځمكه، پولې او مالي پانگه د ټولنيز او وروسته د سياسي واك سرچينې وې. د ځمكې د وېش پر بنسټ د خلكو ډيموكراتيك گوند اقتصادي پروگرام او پر مالي او پولې پانگې د دولت كنټرول، د هغه دوديز اقتصادي سيستم د پاشل كېدو سبب شو چې د هغه پر بنسټ ځمكوال او پانگوال د ټولنيز واك سرچينې گڼل كېدې. د جگړې فشار د افغانستان له داخل نه د پولې او مالي پانگې د زياتې برخې د ايستنې سبب شو او د ټولنيز ځواك په توگه يې د شتمنۍ اغېز كمزورى كړ.

له دې سره سره په افغانستان كې د ۱۸ كلونو په بهير كې دښمنو غاړو ته د بهرنيو هېوادونو پولې، مالي او د وسلو مرستې د شتمنۍ د نويو سرچينو سبب شوي دي. د تنظيمونو ځينې مشران، د جهاد ځينې قوماندانان، د مهاجرينو په كمپونو كې د بهرنيو پروژو د تمويل او ادارې دنده لرونكي افغان شخصيتونه او يا د هېواد په دننه كې نوي اربابان د سرو زور پيدا كوونكي گڼل كېږي.

په نننيو شرايطو كې له شتمنۍ څخه يوازې د واك د نورو سرچينو (لكه سياسي گوند) د مادي ملاتړ په توگه گټه اخيستل كېږي. ځكه نو د واك د خپلواكې سرچينې په توگه د هغو رول ډېر كمزورى دى. درې عمر او د ژوند تجربه: پخوا تجربه كار سپين ږيري د خپل ټولنيز ژوند په چاپېريال كې د سترې اخلاقي اتوريتې لرونكي وو. هر كله چې عمر

او تجربه د ټولنيز واك له نورو سرچينو لكه روحانيت، لويې كورنۍ او مخور قوم سره يو ځای كېدل، شخص يې د خپلو شاوخوا خلكو د پاملرنې او درناوي وړ گرځاوه.

د كمونېزم افت د ژوند د با تجربه سړيو اخلاقي اتورېته كمزورې كړه او په ځينو برخو كې يې هغه له منځه يوړه. په بنارونو كې چې هلته كمونېزم خاله جوړه كړې وه، د تجربه كارو شخصيتونو د لارښوونكي رول له منځه وړل زيات څرگند شو. ځوانان په هغه تبه كې چې د انقلاب نوم يې پرې ايښی و، پرته يې ويله او پر خپلو "پلورونو" يې د انقلاب ضد ارتجاعی اند لرلو تور ولگاوه... د كمونيستي کودتا په لومړيو كلونو كې له كومه خايه چې تجربه كار سړي د ژوند د چاپيريال د پخوانيو جوړښتونو (چې د کودتا په پيل كې په خپلې ځواكمنۍ سره پاتې وو) پر بنسټ د لويو بنارونو په شاوخوا كې د مانيز ځواك لرونكي وو، ځكه نو د جهاد مشري يې وكړه. له دې كبله په هېواد كې وسلوال جهاد له كليو او بانډو څخه پيل او ورو ورو له لويو بنارونو را تاو شو.

د كمونيستانو د تيوريكې او مجردې پوهې له مخې بې ځمكې بزگرانو ته د ځمكې وېش بايد د انقلاب د دفاع لپاره د بېنوا بزگرانو د باور د جلب سبب شوی وای، وې نه كړای شول چې د انقلاب په وړاندې د پرگنو د قهر څپې كينوې. د ماهو هيست شعار؛ د كليو په واسطه د بنارونو محاصره پلې شوه، خو څرنگه چې د دې محاصرې انگېزه مادې نه وه، د هغه څه په وړاندې چې د زياركښانو انقلاب په نوم نومول شوی و، ترتيب شوې وه، په خپله د داسې ټولنيز مذهبي او بنسټون (انقلاب) د څرگندېدو په نښو بدله شوه چې نه يوازې د ماركسېزم له هېڅ ډول موازينو سره د توجيه وړ نه وه، بلكې له هغه سره يې په څرگنده تناقص درلود.

څلور تنكو كراسي او پوهه: په افغاني ټولنه كې د واك له نويو بنسټونو څخه گڼل كېږي چې په (۱۹۰۴) كال كې د نويو بنوونځيو له بنوونو سره د پاملرنې وړ وگرځېدل. په هېواد كې د نوې بنوونې له پيل سره له نوي كلونو څخه زياته موده تېرېږي، خو له دې سره سره بيا هم د لوستو كسانو شمېر

په سلو کې له پنځو زیات نه دی او د هېواد د ټولو وگړو په اند ۱ د
 ښوونځیو او پوهنتون د فارغ التحصیلانو شمېر هېڅ د تصور وړ نه دی.
 د خلکو ډیموکراتیک گوند کودتا د عصري پوهنې د بهیر ورو
 پرمختګ نور هم ورو کړ او په ځینو برخو کې یې ان ودراره. "په ۱۹۷۸
 کال کې دهلکانو لپاره ۳۰۰۶ لومړني ښوونځي او د نجونو لپاره ۴۵۳
 لومړني ښوونځي موجود وو په داسې حال کې چې په ۱۹۹۰ کال کې د
 هلکانو لپاره ۴۷۰ ښوونځي او د نجونو لپاره ۱۱۷ ښوونځي پاتې وو" (۱)
 د دې لپاره چې د کمونیست حکومت له خوا د افغانستان پوهنې
 ته د رسول شویو زیانونو ښه جاج واخیستل شي لومړی تر کمونیستي
 کودتا وروسته د پوهنتون حال او چارو ته یو اجمالي نظر اچوو او بیا د
 ځوان پښت په منځ کې د پېژندنې (هویت) د بحران ستونزه تر شنې لاندې
 نیسو.

۱. د پوهنتون د بنسټیزو ارزښتونو ویجاړول: پوهنتون د زده کړې د یوې
 لوړې موسسې په توګه د په اصطلاح انقلاب په بهیر کې نه جبرانه د ونکې
 زیانونه وزغمل.

په ۱۹۸۲ کال یانې په افغانستان کې تر کمونیستي انقلاب څلور
 کاله وروسته د دولت له خوا یو فرمان صادر شو، د هغه پر بنسټ د
 ښوونځیو د لسم او یوولسمو ټولګیو فارغان چې د یو او دوو کلونو لپاره
 یې په خپله خوښه د عسکري خدمت مانه، د وخت په تېرېدو سره هغه
 کلونه چې په ښوونځي کې د دوی له فراغت نه پاتې وو، دوی ته د بکلوریا
 دپلوم ورکول کېده، یانې (په عسکري قطعه کې) د ښوونځي د دپلوم له
 اخیستلو وروسته په پوهنتون کې د شاملېدو وړ ګڼل کېدل.

دا فرمان د زده کړې له موسسو سره د چلند په برخه کې د دولت
 د کلتوري سیاست ډېر ښه څرګندوی و، دا یې ښکاره کوله چې نور نو د
 سولې تأمین او د سیاسي واک د ټینګښت موضوع د کابل د مارکسیست

۱- په فرانسوي ژبه د افغانستان اخبار مجله - ۱۹۹۶ کال، ۱۷ ګڼه، ۴۰ مخ.

دولت د ټولو دندو په سر کې وه. که چېرې زده کړې وکولای شي د تش په نامه انقلاب د دفاع په لار کې د عسکري قطعې رول تر سره کړي، گنې دوه موخې به تر لاسه شوې وي. یو به د وسلوال پوځ د ځواک د پیاوړتیا څرگندوی او له بل اړخه به په ښکاره د فرهنګي موسساتو ساتنه چې د نظام د پوهې پالنې (!) په سیاسي پېژندنه کې یې مرسته کوله.

پوځي کافدرا یا پوځي څانګه د همدې موخې لپاره د پوهنتون په کدر کې منځته راغله. پر افغانستان باندې د شوروي له يرغل وروسته د زده کړې په موسسو کې د تدریس او ښوونې په بڼه کې "انقلابي" بدلونونه رامنځته شول.

د دې بدلونو ټولیزه موخه په ملي فرهنګ کې د ایډیولوژیک اغېز شیندل او د روس له ښکېلاکیز سیستم نه د دفاع د سپاهیانو په توګه د پوهنتون او پوهنې د فارغانو تر لاسه کول وو. دا بدلونونه چې موخه یې د افغانستان د خاورې او فرهنګ روسي کول وو، له یوې خوا د نویو تشکیلاتو او نوي درسي نصاب په واسطه او له بلې خوا د نوي پرسونل په واسطه پلي کېدل. د دې هر یو بدلون په باب د ویلو ډېر څه شته. په لاندې ډول یې موږ په دې برخه کې د غټو ټکو یادونه کوو:

- د پوهنتون د تشکیلاتو او درسي نصاب په برخه کې بدلون: ځیني موسسې د کابل پوهنتون له تشکیل څخه بېلې شوې. لکه انجنیرۍ پوهنځی، دکابل پوهنتون له تشکیل څخه بېل او له پولي تخنیک او تخنیکم سره یو ځای شو. د طب پوهنځی "د دولتي طب انستیتیوت په نوم"، چې نورې طبي موسسې یې په خپل کدر کې ځای کړې، له پوهنتون څخه بېل او له عامې روغتیا وزارت سره وتړل شو. د پوهنتون د کدر په تشکیل کې نوې موسسې او څانګې زیاتې شوې. د ټولنپزو چارو معاونیت او په اصطلاح د افغان شوروي د دوستۍ انجمن له دې جملې څخه دي. په دې منځ کې لومړۍ ګوندي سازمان او د مستخدمینو او کارکوونکو صنفی اتحادیې په ټول پوهنتون کې د ګوند د سیاسي واک د ساتنې او غځونې دنده تر سره کوله او پوځي کافدرا د محصلینو د پوځي روزنې دنده پر غاړه

واخيسته.

له ۱۹۷۹ کال وروسته د ښوونې او روزنې پوهنځی چې له کمونیستي کودتا دمخه له منځه تللی و، بیا جوړ شو. د ادبیاتو او بشري علومو پوهنځی له منځه یوړل شو او د هغه د ځینو څانگو پر بنسټ نوي پوهنځي منځته راغلل: د جغرافیا له څانگې څخه د ادبیاتو او د ځمکپوهنې پوهنځي راوټوکېدل او د ادبیاتو پوهنځي د ښکلو هنرونو څانگه پوهنځي ته لوړه شوه.

له ۱۹۸۲ کال وروسته د ټولنیزو علومو پوهنځی د تاریخ او فلسفې او ژورنالېزم پر دوو پوهنځیو ووېشل شو. د پوهنتون په تشکیل کې بدلون د سیاسي کتنو له کبله و، نه د علمي انګېزې له مخې. مثلاً د روس لاس کېښولي رژیم د لنډ فکري او کینې له مخې د انجینرۍ پوهنځی له دې کبله د پوهنتون له تشکیل نه وایسته چې هغه یې د خپل رقیب لویډیخ هېواد (المان) د سیاسي فعالیت څانگه ګڼله. د طب پوهنځی او د هغه په شان نورې موسسې له دې کبله د عامې روغتیا په وزارت پورې وتړل شوې چې په اصطلاح د انقلاب په شرایطو کې د طبابت د علمي اړخ په انډول د هغه اداري اړخ ته په زیات ارزښت قایل شول. د پوهنتون تحصیلي نصاب هم د ایډیولوژیکو کړلېږتونو له ستونزو سره مخ شو او هغه څه چې له پخوا نه پاتې وو له هغو سره په تناقص کې راغی. د روسي ژبې، د مارکسېزم اقتصاد، د مارکسېزم فلسفه او دې ته ورته نور مضامین الزاماً د ځینو پوهنځیو په درسي نصاب کې شامل شول.

د مارکسېزم د منطق په لور د هغو مضامینو د محتوا بدلون چې د ټولنیزو علومو په پوهنځي کې لوستل کېدل، په پوهنتون او له هغې لارې پر ملي فرهنگ باندې د مفکوروي واکمنۍ لپاره د روس د ښکېلاکېزې ایډیولوژۍ د جبري اغېز څرګندوی دی.

د پرولتاریا د انترناسیونالېزم له آر سره د پوهنتون ایډیولوژیک تړنیت د دې غوښتنه کوله چې د ټولنیزو علومو په پوهنځي کې د افغانستان تاریخ مضمون درسي ساعتونه کم شي. د همدې موضوع لپاره

د حقوقو په پوهنځي کې زیاته هڅه وشوه چې د معاصر افغانستان مضمون درسي ساعتونه کم شي او پر ځای یې د مارکسېزم د فلسفې او ټولنپوهنې مضامین زیات شي.

روسي ښکېلاک د ځینو پوهنځیو د تحصیل وخت، له هغه څه سره چې د انقلابي شرایطو په نامه یادېدل د عیارولو لپاره وروستي کم حد ته را لاندې کړ. مثلاً د طب په پوهنځي کې د تحصیل وخت له اوو کلونو نه پینځو کلونو ته را ټیټ شو.

دا کار چې په طب پوهنځي کې له نړیوالو معیارونو نه مغایر و له دې کبله عملي شو چې افغانستان ته د طبیانو د زیات ضرورت له کبله د طب د ډاکټرانو زیات کمښت احساسېده. د طب پوهنځی به د مستعمل طبي کورس په توګه "د انقلاب د شرایطو" د معلولینو او ټپیانو د درملونې لپاره د طبابت بازار ته خپل بې ګټې لښکر وړاندې کړي.

د ازموینې د اخیستلو ډول هم د خلکو ډیموکراتیک ګوند له سیاسي لویو سره مخامخ شو: د ګوند غړو یوازې په جګړه ییزو فعالیتونو کې د ګډون په بهانه کولای شول هر وخت چې وغواړي وروستی ازموینه ورکړي. په بله وینا د ګوند غړي د حاضرې د نصاب په پوره کولو او د ورځیني درس په تعقیبولو مکلف نه وو، د لوړو مقامونو له خوا هغو ته د ازموینې د څووم چانس اجازه ورکول کېده.

د تحصیل معیارونه لکه د دیپلوم اخیستنه چې تر کمونیستي کودتا دمخه د دولتي او اداري مرتبو په سلسله کې د امتیاز او پرمختګ د لاسته راوړلو بنسټیز محرک بلل کېده، له کودتا وروسته یې خپل ځای سیاسي معیارونو ته پرېښود.

په دې مانا هر چا چې د واکمن کمونیست ګوند غړیتوب تر لاسه کاوه که څه هم تحصیلي سويه نه درلوده، کولای یې شول د خپلې ګوندې سابقې له مخې، داسې سیاسي او اداري امتیازات تر لاسه کړي چې تر کودتا دمخه یوازې د دیپلوم د خاوندانو لپاره وو. په بله وینا د ګوند د غړیتوب کارت له تحصیلي سند نه ډېر ارزښت تر لاسه کړ. ځکه نو د

پوهنتون هغه فارغ التحصيلان چې د خلکو ډيموکراتيک گوند غړيتوب يې نه درلود، سره له دې چې دپلوم يې لاره خو په دولتي ادارو کې د امتيازاتو له زياتې برخې نه بې برخې شول. مثلاً هغوی په يوه اداره کې الزاماً د يو داسې گوندي شخص تر امر ورو لاندې کار کاوه چې اصلاً د بنوونځي د زده کړې دوره يې هم بشپړه کړې نه وه.

وروسته له هغې چې پوهنې په اداري سلسله کې د پرمختگ او د ټولنيز امتياز د تر لاسه کولو طبيعي محرک په توگه خپل ځای گوندي اړيکو ته پرېښود، پوهنتون ډېرو محصلينو ته د پوهې د زده کړې د ټولنې پر ځای، د اردو له خدمت نه د تېښتې د يو پناه ځي حيثيت پيدا کړ. په داسې حال کې چې بنځينه محصلينو له هغه نه د يو ښکلاييز او تشریفايي ځای په توگه کار اخيسته.

د شور کودتا د دې زمينه برابره کړه چې په ادارو کې لویې څوکۍ چې مخکې د تجربې او دپلوم خاوندانو ته ورکول کېدې، د بې تجربې او بې دپلومه گوندي اشخاصو له خوا ونيول شي. د دې لپاره چې گوند پورې تړلي عناصر په هغو دفترونو کې چې دوی يې د بې دپلومه امر په توگه دندې سرته رسولې، د هغو کسانو په وړاندې چې د لوړو تحصيلي سندونو او دپلوم په لرلو سره يې ټيټه (د مادونۍ) دنده سرته رسوله، د ناراحتۍ احساس و نه کړي او د حقارت عقده ورته تکليف ور نه کړي، گوند د هغو د تحصيلي او تعليمي نيمگړتياوو د بشپړونې په لټه کې شواو ددې موخې لپاره يې د شپې پوهنځي جوړ کړل. په شپې پوهنځيو کې غالباً د مدرسینو په توگه د گوند د منسوبينو له خوا د ورځينو درسونو جوړول شوي برخه شاگردانو ته وړاندې کېدله.

د دقيقو اټکلونو له مخې د کابل پوهنتون د شپې د محصلينو په سلو کې ۸۰ برخه د خلکو ډيموکراتيک گوند منسوبين او د خاد کاروونکي وو. د دولت موخه دا وه چې خاديستان په راتلونکي کې "د څراغ لرونکو غلو په توگه" د هغه څه له ارزښتونو نه چې د انقلاب په نامه يادېدل د "علمي" دفاع لپاره تيار کړي.

په داسې شرایطو کې چې پوهنتون له یوې خوا تجربه کار علمي کادرونه او له بلې خوا د لوړې علمي سوې فارغ التحصیلان له لاسه ورکول او درسونه د څرنگوالي او څومره والي له پلوه سخت راتیټ شوي وو، د روس لاسپوڅی حکومت په دې لټه کې شو چې په ځینو پوهنځیو کې د تحصیل پورې ماستری او ډاکټری ته لوړې کړي او په مزار شریف او هرات کې دوه نور پوهنتونونه جوړ کړي. دې کار د پوهنیزو ارزښتونو د دفاع په لار کې د دولت دروغجنه ځانښودنه په ډاگه کوله.

د علمي پرسونل په برخه کې بدلون: له کودتا وروسته پوهنتون له لسو نه د زیاتو کلونو په موده کې خپل دوه پر درې برخې تجربه کار استادان او علمي کادرونه له لاسه ورکړي وو.

هغه وخت چې افغانستان د روسي عسکرو تر واکمنۍ لاندې و، روسي استخباراتي اجنتانو د استاد او پروفیسر په نوم د پوهنتون د پخوانیو استادانو تر څنګ د تدریس دنده پر غاړه اخیستې وه. په ۱۹۸۲ کال کې هغوی پرته له دې چې د لوړو زده کړو د وزارت له خوا پوهنتون ته معرفي شي، نېغ په نېغه یې د شوروي له سفارت نه پوهنتون ته مراجعه کوله او د خپلې خوښې مضمونونو د تدریس غوښتنه یې کوله. په همدې کال د روسانو د دې خپلسرۍ او زور واکۍ په وړاندې د یو شمېر با درده او با درکه استادانو له خوا عکس العمل وښودل شو. د دې عکس العمل تشکیلاتي چوکاټ د افغانستان د استادانو او ښوونکو "دولتي ضد او انقلابي ضد" اتحاد و.

د دې کتاب لیکوال د دې اتحادیې غړیتوب درلود. د ۱۹۸۲ کال د می په ۲۱ د دې ټولني غړي تر څارنې لاندې راغلل. د دې کړینو لیکوال په لس کاله زندان محکوم شو چې له هغې جملې نه یې پینځه نیم کاله د څرخي پل په زندان کې تېر کړل.

په هر حال! د تدرسي کدر د کمونې بله برخه د پرچم ډلې په واسطه ترسره شوه. پرچميانو د پوهنیز واک او ان اخلاقي اهلیت له لرلو پرته د مقرري د فرمانونو پر بنسټ چې له گوندي اورگانونو څخه یې تر لاسه

کول. د تدریسي کدر د گومارنې په لایحه کې د څرگند شو یو پړاوونو له تېرولو پرته خپل خان پر پوهنتون باندې تحمیلواوه. هغوی د هغو تجربه کارو استادانو پر ځای چې یا زندان ته بیول شوي وو او یا تېنېدلې وو د تدریس دنده پر غاړه اخیسته. بیا نو په تدریسي کدر کې د گومارنې د مقرری د تطبیق پوښتنه چې د تدریس د ډېرو بااستعداده مینوالو د جذب ډاډمن ضمانت و مطرح نه وه.

پرچمیانو د روسانو په مرسته د پوهنتون د پخوانیو قوانینو او مقرراتو په بدلولو لاس پورې کې. د دې بدلون پر بنسټ د پوهنځي د استادانو په غونډه او د پوهنتون په علمي شورا کې د گوند د استازي گډون حتمي شو. د خلکو دیموکراتیک گوند غړو له دې امتیاز نه په گټې اخیستو سره د پوهنتون د مشرۍ پر علمي او اداري پرېکړو خپل ایډیولوژیک اغېز خوروه. علمي ترفیع، په بهر کې تحصیل، په بهرني کنفرانس او سیمینار کې گډون د گوند د منسوبینو د موافقې له تر لاسه کولو پرته امکان نه لاره.

د پوهنتون روسي مدرسینو د گوندیانو په مرسته د ټولنیزو علومو په پوهنځیو کې په ځانگړي ډول د افغانستان د تاریخ په اړوند مضمونونو کې زموږ د هېواد د تاریخ د مسخه کولو لپاره لویه دسیسه جوړه کړه. د افغانستان د وروستیو اویا کلو دمخه پېښې له هغې جملې نه د ملي خپلواکۍ تر لاسه کول د شوروي د ۱۹۱۷ کال د انقلاب په منځي (محور) کې تفسیر شول. د افغانستان تاریخ په اړوند درسي کتابونو باندې په ټولیز ډول بیا کتنه وشوه. لنډه دا چې هڅه وشوه چې په شاگردانو کې د یو خپلواک، لرغوني او له ویاړه ډک تاریخ لرونکي هېواد د اتباعو په توگه د ملي غرور او روحي خپلواکۍ روحیه له منځه یوسي. هڅه وشوه چې د محصلانو په ذهن کې دا ښکېلاکیزه مفکوره نښاسي چې افغانستان یوازې د روسیې تر پوځي او سیاسي ملاتړ لاندې کولای شي د یو نه تجزیه کېدونکي او خپلواک هېواد په توگه پاتې شي.

له نېکه مرغه ناپوهو، بې تجربې او د علمي واک نه لرونکو

ګوندي مدرسینو او د هغوی روسي ملګرو د دې ځواک نه درلود چې په بېلابېلو برخو کې ستنې تګس بوکونه تالیف کړي. هغوی په ډېرو برخو کې له ناچاری نه له هغو کتابونو نه ګټه اخیسته چې تر کودتا دمخه د باتجربه او د علمي واک لرونکو استادانو له خوا تالیف شوي وو او د پوهنتون په فرهنگ کې یې د یوې ځلېدونکې ډیوې په توګه د انقلاب په تیارو کې خپله لار پرانیستله. په دې ډول په تدریس کې د روسانو او د خلکو ډیموکراتیک ګوند د منسوبینو نیمګړتیا او د یو شمېر کمو پخوانیو استادانو شتوالی د دې سبب شو چې په ډېره لږ کچه په پوهنتون کې د تدریس علمي او اېژکتیف تسلسل وساتل شي.

د کونیستانو له کودتا وروسته له عسکري خدمت نه له هېواده بهر ته د بنوونځیو د فارغ التحصلانو تګ او د بنوونځي له فراغت وروسته پوځي خدمت ته د ګوند د ځینو منسوبینو تګ، د هغو کسانو شمېر چې په پوهنتون کې د لوړو زده کړو د ادامې لپاره تیار وو ډېر را کم شوی و، ځکه نو ټولو ته په پوهنتون کې د شاملېدو چانس ورکول کېده. له دې کبله د پوهنتون د نویو شاملینو او شاګردانو کانکور د ډېرو یا استعداد شاعرانو د پلټنې او ارزونې د لویې وسیلې په توګه خپل ارزښت له لاسه ورکړی و.

زه (د دې اثر لیکوال) چې د نږدې شپږ کلن زندان د تېرولو تر یوې وقفې، د روسانو تر لښکرکشی وروسته یو ځل بیا د حقوقو په پوهنځي کې په لوست چارو وګومارل شوم، متوجه شوم چې زما شپږ کاله مخکې درسونه په غوڅ ډول هغو شاګردانو ته چې له بنوونځي څخه په نیمګړي تعلیم پوهنتون ته راغلي وو د پوهېدنې (هضم) وړ نه دي. له دې کبله مې له ناچارې د درسي نوټونو او لکچرونو سوبه تر وروستي ممکن بریده را ټیټه کړه.

دا ټکی هم د یادونې وړ دی چې له ۱۹۸۲ کال وروسته د دقیقو اطلاعاتو پر بنسټ څاډ هر کال خپل ۳۰۰ تنه اجنتان د کابل پوهنتون د

بېلا بېلو پوهنځيو په لومړيو ټولگيو کې د شاگرد په نوم شاملول. دې شاگردانو چې زياترو يې د بکلوريا سندونه په لاس کې نه لرل په خپل وار سره د شاگردانو د سويې کچه راتپه کړه. خادېستانو د راپورونو د برابرولو د اعتصابونو او مظاهرو له منځه وړل، د دولت د مخالفو استادانو د درسونو د گډوډولو لمسونه، د درسونو د سياسي او ايډيولوژيک کنترول او د سياسي وژونو او چاودنو د ترسره کولو دندې لرلې.

د خاد د وژنو او چاودنو زياتره موخې د خپل دښمن خلق گوند د غړو له منځه وړل وو. ځکه چې يوسفی (د حقوقو د پوهنځي رئيس) او سعیدی (د پوهنتون رئيس) د پرچم ډلې د توطيې قربانيان وو.

په پوهنتون کې د خاد د سنډو په پياوړتيا کې د اسد الله حبيب (په هغه وخت کې د پوهنتون رئيس) د کې، جي، بي د دې پېژندل شي گوداگي رول بايد له ياده و نه ايستل شي.

له پورتنيو خبرو څخه دا څرگندېږي چې:

- هغه گډوډي چې له کودتا وروسته د پوهنتون په علمي نظام کې راڅرگنده شوه د دې سبب شوه چې د څومره والي او څرنگوالي له پلوه د درسونو سطحه راتپه شي: کم تجربه او نيمگړو مدرسينو په ځانگړي ډول د حکومتي گوندو غړو او دې سره سره اکثره استادانو تر کودتا دمخه په انډول د سمستر تر پايه خپلو شاگردانو ته څلوېښت فيصده درسونه ورکول، ځکه نو د شاگردانو سويه د ۴۰ فيصده زده کړې په لرلو سره د پخوا په انډول تر ۶۰ فيصده پورې راتپه شوې وه.

- پوهنتون د خپل کدر تجربه کار پرسونل دوه په درې برخه له لاسه ورکړه. دا کار د دوستو هېوادو د فرهنگي مرستو په غوڅېدو سره د پوهنيزو څېړنو د پروژو د پرمخ وړلو د گډوډي لامل شو او د درسونو پر څرنگوالي يې ناوړه اغېزه وکړه.

- پر پوهنتون باندې د کمونيستانو د لس کلنې ايډيولوژيکې واکمنۍ په بهير کې موږ له پوهنتون څخه د زرگونو لاقيدو، پاسيف او تپت سويې ځوانانو د فراغت شاهدان وو چې له خپلې راتلونکي څخه يې روښانه

لرليد نه درلود. له دې ځوانانو سره بايد په زرگونو هغه ځوانان هم يو ځای شي چې په پخواني شوروي او ختيځې اروپا کې پر زده کړه بوخت وو. دا محصلين به د فرهنگي خپلواکۍ د يوې ناجورې پينې په توگه افغانستان له ناورو بدلونو سره لاس او گړېوان کړي.

لکه څنگه چې يادونه وشوه پوهنتون او د افغانستان د لوړو زده کړو موسسو د روسي يرغلگرو د کلتوري انقلاب تر ټولو درانه گوزارونه زغملې دي.

د پوهنتون بيا رغونه چې د يو ملي حکومت دنده به وي په راتلونکي کې ټينگو هڅو ته اړيتا لري. له هغې جملې:

د هغو پوهنتونو حذفول چې د منځته راتلو دليل يې سياسي کتنې وې نه کلتوري. شورويانو غوښتل چې د قومونو (د روسانو په اند مليتونو) خپلواکه فرهنگي پېژندنه د ملي فرهنگي پېژندنې پر ځای کېږي.

تر څو په دې ډول د فدرالېزم د يو سياسي جوړښت لپاره لاره هواره شي. د فرهنگي اړتياوو او د هېواد د راتلونکي پرمختگ د اړتياوو پر بنسټ د پوهنتون ساتنه او د سياسي او نمايشي پوهنتونو لغوه کول به په راتلونکي کې د فرهنگي چارواکو د پاملرنې وړ ټکي وي.

افغانستان ته د شلوکلونو لپاره د دريو پوهنتونو شتوالی: د کابل پوهنتون، د ننگرهار پوهنتون او د هرات پوهنتون پوره دی. د دې دريو پوهنتونو بيا رغونې ته پاملرنه چې د کمونيستي جگړې د غميزې په ترڅ کې په پوره ډول زيانمن شوي دي، زموږ لپاره به د راتلونکو ۲۰ کلونو په بهير کې ښه بوختيا رامنځته کړي.

- د پوهنځيو، خانگو، او تحصيلي نصاب بيا رغونه، په هغه ډول چې تر کمونيستي کودتا دمخه وو.

- د بهرنيو مرستو راجلبول او د اړيکو د سيستم بيا رغونه: د تدريسي کدر لپاره د اړيکو د سيستم پر بنسټ د دوستو هېوادونو د پروفېسورانو گومارل.

- د يو پلان طرح: مثلاً د مهاجرو او په بهر کې له مېشتو افغانانو

نه د تدریسي کدر د بشپړونې لپاره درې کلن پلان او د دې موخې لپاره:
الف. د پوره معاش ټاکل او د هغو د ساتنې لپاره وړ ضمانت

ورکول

ب. هغه شمېر استادانو ته چې په جهاد کې د برخې اخیستنې له
سره زنداني شوي وو د اکاډمیکو مکافاتو (لکه امتیازي معاش) ورکول.
گڼ شمېر استادان د جهاد په بهیر کې په شهادت رسېدلي دي. د
هغوی پاتې کسان باید د مقاماتو د ښې پاملرنې وړ وگرځي.

ج. د هغو استادانو لپاره چې په بهر کې د خپلو کورنیو د لیدو
هیله ولري، د مسافرت د مساعدو لارو چارو برابرول.

د. د استادانو علمي اثارو د چاپ د امکاناتو برابرول.

د پوهنتون اوډلې (منظمه) او پلانیزه بیا جوړونه د یو ریاست لکه د
پوهنتون د بیا جوړونې ریاست په نوم د جوړېدو غوښتنه کوي. دا ریاست
به دنده ولري چې د پوهنتون د بیا جوړونې لپاره مثلاً یو څلور کلن پلان
تر لاس لاندې ونیسي.

په هر حال! د کمونیستي واکمنۍ په بهیر کې د خلکو قهرجنو
ډلو، په داسې حال کې چې پخوا وختو کې ښوونکي او ښوونځي ته د پوهې
د تر لاسه کولو د وسایلو او د دولتي څوکیو د نیولو د وسیلې په توګه
زیات ارزښت ورکاوه او د همدې موخې لپاره یې خپله ځمکه او کلیوالي
کور ښوونځي ته د مرستې په توګه ورکاوه او خپل زامن یې د ښوونځي د
دېوالونو او چتونو د جوړولو لپاره د خپلې خونې کار ته هڅول، د
خپلواکۍ، هېواد، دین او ناموس په حق کې سپکاوی یې د نوې پوهې پر
غاړه واچاوه او ځینو ښوونځیو ته یې اور ورته کړ. خو دې سره سره اوس هم
ښوونکي، استاد، زده کړې او تحصیل ته د درنښت مثبتې اغېزې د یرګنو
په ذهنیت کې له منځه نه دي تللي. د دې درناوي یوه برخه کولای شو په
اسلامي ښوونه او د بډایه ملي فرهنګ او اخلاقو په جوړښت
کې ولټوو. دا لاندې بیت له دین سره د پوهنې د نه شلېدونکي پیوند
څرګندوی دی.

چو شمع از بی علم باید گداخت
که بی علم نتوان خدا را شناخت

خو بنسټپال اسلام زیاتره مذهبي فقو ته د ټولنيز او سياسي باور تر لاسه کولو د مرکزونو په توگه پاملرنه کوي او (اهل حل و عقد) ته چې د ديني علومو له پوهانو څخه جوړه شوې ده، د ټولني اداره په همدې شخص پورې تړي او د بنوونځي او پوهنتون فارغ ته په دويمه درجه اهميت ورکوي.

منځلارې روحاني ټولنه هڅه کوي چې پر ديني پوهانو باندې د ډډې لگونې تر څنگ د پوهانو، تکنوکراتانو، د پوهنې او پوهنتون د پوهانو په راټولونې سره خپلې ټولنيزې ستنې پراخه کړي او دې ټکي ته په کتنې سره چې افغاني ټولنه په اکثريت ډول له منځلارو مسلمانانو څخه ډکه ده، د ټاکنو په شرايطو کې د يو بې رقيبې سياسي ځواک په توگه څرگند شي. ځکه نو منځلاري تنظيمونه د اولسواکۍ د ارزښتونو منلو ته ډېر لېواله ښکاري.

۲- د پېژندنې (هويت) کرکېچ او له هغه څخه را پيدا شوې پايلې:

د افغانستان په دننه کې هغه کوچنيان چې د (۱۹۷۸ کمونيستي کودتا په پيل کې زيږيدلي دي، په ۱۹۹۷ کال کې د ځوانۍ پر عمر يې اتلس کلنۍ گام ږدي. د دې ځوانانو زياته برخه د درس او تعليم له نعمت نه بې برخې ده.

هغه کوچنيان چې د کمونيستي کودتا په پيل کې د بنوونځي په لومړي ټولگي کې شامل وو، اوس (۱۹۹۷ کال) کې د څلرېشت کلنۍ عمر ته رسېدلي دي. هغوی له لوست او زده کړې نه بې برخې دي.

هغه کوچنيان چې له کونيستي کودتا وروسته له افغانستان نه گاونډيو هېوادو ته په مهاجرت مجبور شوي دي د اتيا فيصدو په شاوخوا کې نالوستي او نا زده کړي پاتې شوي دي، هغوی هم اوس د ځوانۍ عمر نه رسيدلي دي. يوازې د هغوی کورنيو کوچنيان چې په افغانستان کې تر قتل او وژنو وروسته پر مختللو صنعتي هېوادونو ته مهاجر شوي دي، د

نوست او زده کړې امکان یې پیدا کړی دی، په بهرنۍ ژبه او پردي فرهنگي چاپېريال کې د دوی لوست او د زده کړې څرنگوالی په خپله يو بحث پارونکی مطلب دی، چې وروسته به په دې برخه کې ځينې ټکي وړاندې شي. اوس دا ټکی د يادونې وړ دی چې نالوستي او د ځوان پښت د زده کړې کمی، هغه پښت چې بايد د خپل مټ او ځواکمن مغز په زور نه يوازې د ټولني له سر او څېرې د جگړې گرد او غبار لرې کړي بلکې لازمه ده چې هغې ته د هيلو وړ ډيناميزه او خوځنده ورکړي، دا هغه ستره ستونزو ده، چې د هغې د حل د لارې د امکاناتو په سور پسې بيه همه وس فکر وشي.

لومړی د افغانستان په دننه او گاونډيو هېوادو کې افغاني ځوان د افغانستان د دننه او د گاونډيو هېوادو ټولنيز چاپېريال د دې ځوانانو د فکري تشکل سرچينې جوړوي. کله چې موږ د ځوانانو پر فکري تشکل د معائنې په دننه کې د ټولنيز چاپېريال په باب خبرې کوو، ژر تر ژره مو په ذهن کې د کمونيستي او مسلمانو حکومتونو بنسټيز او روزنيز رول گرځي. دا بنسټيز او روزنيز رول له مدرسې، بسونځي او پوهنتون څخه د باندې چې ټول هېواد په کنډرو بدل شوی دی، ځوانانو ته د ډله ييزو وسيلو (ماس مډيا) له لارې د رسېدنې او اغېز وړ دی. هغه څه چې له ماس مډيا نه د کمونيستي او مسلمانانو حکومتونو په واک کې پاتې وو او دوی د هغو په واسطه په تبليغ لاس پورې کاوه او په يو ډول يې له خلکو سره اړيکي ټينگول، راډيو او تریوه حده تلویزون و

د راډيو او تلویزون له پروگرامونو څخه زیاتره د دروغجنو او تېر ایستونکو تبلیغاتو له لارې د حکومت د فزیکي شتوالي د اثبات لپاره گټه اخیستل کېده او د خپرونو روښانوونکي او روزنيز اړخ ته یې کمه پاملرنه کېده.

د راډيو او تلویزون له لارې له غرض نه ډک يو ډول تبلیغات د دې سبب شوي وو چې خلک زیاتره د بهرینو راډیوگانو اورېدو ته لېواله شي. خو دې سره سره بیا هم د خپرونو تداوم او د کورنیو څپو د چارو ښه والی د

دې سبب شوي وو چې افغاني راډيو تلويزون هم د خلکو په منځ کې اوریدونکي او لیدونکي ولري. هغه هم په دې شرط چې برېښنا یې درلودله. په هېواد کې د کرکېچ د بهیر په اوږدوو کې، حکومتي راډیوگانو تل د جگړې اړوند خبرونه او وسلوالې نښتې د خپل خبري پروگرام په سر کې خپاره کړي دي، د نژادي کینې، مذهبي دښمنۍ او طبقاتي جگړې او دتنظیمي دښمنۍ لمسونه تل د راډیو له څپو نه د ځوانانو ذهنیت چې اکثراً نالوستي او یا نیم لوستي وو، مسموم کړی دی. له همدې ناوړه فکري لارې څخه، تنظیمونو او دښمنو سیاسي ډلو د ځوانانو او تنکیو ځوانانو په کړیو کې د سرتېرو د راټولولو پراخه کړنلاره پلې کړې ده.

اخلاقي انحرافات او به خانګړي ډول پر مخدره موادو ککړتیا چې اوزګارتیا او نالوستۍ یې د ودې زمینه برابروي د ځوانانو په منځ کې په چټکې سره دود شوي دي. د عیني شاهدانو په وینا د کمونیست حکومت اردو، د کابل د ۱۹۹۲ کال ایتلافي ادارې او جهادي تنظیمونو په لیکو کې جګړه مارانو د ښې جگړې د تر سره کولو لپاره د چرسو او تریاکو تر نښې لاندې ټوپک ته لاس وروړ.

کوچنیان چې په پاکستان او ایران کې د افغان مهاجرینو په مېشتګالو (کېمپونو) کې د ځوانۍ عمر ته رسېدلي دي، د هغوی نړۍ د کډوالو د کېمپونو په چاپېریال پورې تړلې ده، د دې ځوانانو لږ شمېر په دیني مدرسو کې د شاملېدو امکان تر لاسه کړی دی. د هغو طالبانو ذهني راټولونې چې د مذهبي درسونو د لوست چانس ورته په لاس ورغلی دی، یوازې د شرعي موضوعګانو په باب دي. په ټولیز ډول په ګاونډیو هېوادو کې استوګن افغاني ځوانان په بدمرغۍ او غریبۍ کې لوی شوي دي.

بهرنیو مرستو د هغوی بیولوژیکي اړتیاوې تر ډېره کمه حده خړوبې کړي دي، خو د هغوی د فکري، رواني مانیزو او عقیدوي اړتیاوو د ډاډ او خړوبونې لپاره هېڅ مرجع موجود نه وه.

په کېمپونو کې مهاجر افغاني ځوانان تر ډېره کمه حده د خپل کار له لارې ژوند خړوب کړی دی. هغوی ډېر ستونزمن ژوند لري، دې ځوانانو

چې خپل ښى او چپ لاس پېژندلى د مهاجرت، راشن (جيري) جهاد، تنظيم، اسلام، الحاد، شيعه، سني، پښتون، تاجك، هزاره، توغندي، ماين، كلاشينكوف، او نورې خبرې يې په خولو گرځي.

مهاجرو ځوانانو ډوډۍ د ملگرو ملتونو له كمپنۍ نه خوړلې او ډانگي يې د پاكستان او ايران د پوليسو له خوا هغوى كه هر كله د ټولنيز مقام د تر لاسه كولو هيله ولري، هغه به يوازې همدا وي چې ډېر ښه "ملا" ورڅخه جوړ شي.

د جهاد بهير او د اسلامي انترناسيونالېزم تبليغاتو، په پوره ډول د ځوانانو په ذهن كې د اسلام د سياسي افسانوي يووالي په لور د عاطفې، تربيت ذھنيت پيچكاري كړې دي. ځكه نو هغوى ته افغانستان د هېواد په توگه مطرح نه دي، افغانستان، فلسطين، الجزاير، كشمير، او بوسنيا د اسلامي نړۍ د خاورې په توگه چې شريعت په كې جهاد فرض كړى دي، د بحث وړ دي. په دې منځ كې د هېواد په توگه له افغانستان نه دفاع د الحاد له خطر سره د نورو مخامخو هېوادونو په انډول هېڅ غوره والى نه لري. خو دا لوړتيا د جغرافيايي دښمنيو په نيت د سرتېرو د كېمپونو د جوړولو لپاره وه.

د ټولنيزو شخړو په حل، هېواد پالنې، د ښځو درناوى، د لويانو درناوى، مېلمه پالنې او نورو كې د جرگې د رول منل د هغو ټولنيزو ارزښتونو برخه ده چې كورنۍ او قبائل يې خپلو زامنو ته لېږدوي. په ننني افغانستان كې د ځوانانو لپاره د كورنۍ او قبيلې روزنيز چاپيريال رول د دغو دواړو جوړښتونو د پاشل كېدو له كبله ډېر كمزورى شوى دى. ډېرو كورنيو او قبيلو د كورني او بهرني مهاجرت له كبله د خپل واك او اغېز جوړونكي توكي له لاسه ورکړي دي. د ځينو كورنيو مشران په جگړو كې وژل شوي او يا يې په زندانونو كې شتمني له منځه تللي ده. ځكه نو په هېواد كې په اوسنيو شرايطو كې د ټولنيزو واحدونو په توگه د كورنۍ او قبيلې رول د ځوانانو د روزنيز او فكري تشكل په برخه كې له پخوا سره د پرتلې وړ نه دى، خو كورنۍ او قبيلې په هېڅ ډول د افغانستان د خلكو په

عامه ذهنیت کې خپل ټولنیز اعتبار له لاس وړکړی نه دی. د ځوانانو په منځ کې به د پلرونو او د قوم د مشرانو د نصیحتونو اورېدونکي لږ وي، خو په ټولنه کې باید د هغو له مثبت انعکاس نه ډاډه واوسو. د لویې جرگې نومونه (اصطلاح) د ځوانانو لپاره د پوهېدو وړ نه ده. خو د عامو خلکو په معتقداتو کې د هغې پر لور مقام پوره باور دی.

دویم. په لویدیځو هېوادو کې افغاني ځوانان: د دې ځوانانو په منځ کې هغه چې په افغانستان کې د ثور د کودتا په پیل کې زیږېدلي وو او له یو دوه کلونو وروسته له خپلو کورنیو سره لویدیځو هېوادونو ته را وکوچېدل، د ۱۸ او ۱۹ کلونو عمر لري. هغو د مهاجرینو په کور به هېوادونو کې لوست او زده کړه کړې او ثانوي زده کړو ته رسېدلي دي. دا مهاجر ځوانان د هغې ډلبندي په انډول چې د دې بحث په پیل کې ورته اشاره وشوه لږې ټولنېزې او رواني ستونزې لري. هغوی غالباً د کورنیو د پالنې تر سیوري لاندې ژوند کوي او په ورو ورو ډول یې د پردې تعلیمي او ټولنیز چاپیریال تر اغېز لاندې فکر او دماغ د همدې ټولنې او چاپیریال بڼه خپلوي.

د ټولو هغو ځوانانو لپاره چې په لویدیځو هېوادونو کې یې پناه اخیستې د ښوونې او روزنې چانس برابر شوی نه دی، د دې مهاجرینو یو شمېر چې د افغاني ښوونځیو او پوهنتونونو له خپل نابشپړ تعلیم سره مهاجر شوي دي. نېغ په نېمه د کار بازار ته ووتل او یا یې په ډېره لوړه بڼه د حرفوي کورسونو له بشپړنې وروسته د کار بازار ته لاره پیدا کړه، په لویدیځو هېوادونو کې مهاجر ځوانان پر خپلې ملي ژبې نه پوهېږي او یا ورو ورو هغه څه چې په گړنۍ ژبه یې زده کړي وو هیروي. هغوی غالباً په پردې ژبه خبرې او لیک کوي. یوې واحدې کورنۍ ته منسوب دوه تنکي ځوانان چې په دوو بهرنیو هېوادونو لکه فرانسې او امریکا کې یې ژوند کړی د یوه او بل ژبې سره اشنایي نه لري. د ساري په توگه د کاکا زامن په یوه ژبه خبرې کولای نه شي.

کورنۍ دې اواره ځوانانو ته د ملي ژبې او فرهنګ د لېږد یوازینۍ

سرچینه ده. کورنۍ اکثره د خپل ژوند د اړتیاوو د پوره کولو په ستونزه کې داسې ډوبې دي چې د خپلې کورنۍ د غړو لپاره ډېر کم کلتوري رول لوبولای شي. کورنۍ په هېڅ ډول د دې وس نه لري چې د پردي فرهنگ په وړاندې د ملي فرهنگ په واسطه د ملي او اسلامي کلتور او ژبې ساتنه وکړي او د خپلو زامنو په ذهني تشکل کې د پردي چاپېریال، پوهنتون او ښوونځي د اغېزو مخه ونیسي.

تقریباً په ټولو پرمخ تللیو صنعتي هېوادونو کې مهاجر افغانان د زده کړو لپاره د هغو مرکزونو له لرلو څخه چې لږ تر لږه د مهاجرینو زامن په اونی کې څو ساعته د افغاني کلتور دود او لوست زده کړي بې برخې دي.

که چېرې داسې مرکزونه وي هم، په سختۍ سره د لویدیځ جادوگر ان ناروغ کلتور د اغېزو مخه نیولای شي. د گوتو په شمار یو شمېر مذهبي مدرسې چې په دې لټه کې دي د اواره افغاني زامنو لپاره د شریعت اصول زده کړي باید له دې خبرې نه مستثنی وگڼل شي. خو دا مدرسې غالباً د دیني مضمونو له تدریس سره سر و کار لري او په داسې نصاب کې د افغاني عمومي کلتور کوم څرک نه شته.

په هر حال! د زده کړې چاپېریال او ټولنیز چاپېریال په لویدیځو هېوادونو کې د مهاجرو ځوانانو دوه روزنځایونه دي. زموږ زامن په پردي هېواد کې په پردۍ ژبه د کوربه هېواد ترانه زمزمه کوي، د بهرنیو پوهانو او هنرمندانو نومونه اخلي. د لویدیځ له تاریخ سره نږدې کېږي او له افغاني ټولنې څخه ورور ورو لري کېږي.

نور نو د خوشال خان خټک، احمد شاه بابا، مولانا بلخي، خواجه عبد الله انصاري او د افغانستان د تاریخ نورو په سلگونو پوهانو او واکمنو نومونه د ځوانانو لپاره الهام ښونکی نه دي. هغوی د هېواد له کلتور، تاریخ او جغرافیا څخه ناخبره دي. د مهاجرو ځوانانو پیژندنه (هویت) په رښتیا له سخت خطر سره مخامخ ده.

د کلاشینکوف او زورواکی پښت، نالوستی نسل، له افغاني

کلتور نه ناخبره نسل، د هېواد له تاريخ نه ناخبره نسل، له ماضي سره ناتړلی نسل، د ملي احساس نه درلودونکی نسل، بې هېواده او بې هويته نسل او داسې نور د هغه ځوان پښت ځانگړنې دي چې د طبيعت د قانون پر بنسټ بايد د افغانستان راتلونکی په لاس کې ونيسي او د هېواد د بيا رغونې گټورې دندې پر مخ بوځي.

د يو هېواد لپاره تر دې ستره بدمرغۍ نه شته چې د هېواد د چارو واگې له ټولنې څخه د پرديو عناصرو لاس ته وسپارل شي.

په خواشينۍ سره زموږ هېواد بايد د ټولنې د بنسټيزو ارزښتونو د زياتې پاشنې د مخنيوي لپاره هغه پښت چې د جگړې ظلم او افت له پوهې او ليد څخه بې برخې کړی دی، د راتلونکي افغانستان په اداره کې له فعال رول څخه محروم کړي. گڼې هغه دنده چې ځمکني او اسماني قوانين يې د ټولنې د روغ ژوند د دوام د تضمين لپاره ځوان پښت ته ورکوي، لعنتي جگړه هغه له هغو څخه بېرته اخلي. که چېرې سوله نږدې هم وي، نو افغانستان بايد لږ تر لږه له شلوه نه تر دېرشو راتلونکو کلونو پورې د ځوانانو د يو بل پښت تر رسېدو پورې په لويو چارو کې د زاړه عمر د پښت په وسيله يانې د هغه پښت په وسيله چې دوديز قوانين هغه د متقاعد قشر په نامه د فعال ژوند په حاشيه کې راولي اداره شي.

متقاعد پښت، ځانساتی پښت دنده لري، هغه تپونه چې د انقلابي پښت له خوا زموږ ټولنې ته رسېدلي، درمل کړي. دا پښت د تېر، حال او راتلونکي تر منځ د اړيکو د پله په توگه دنده سرته رسوي. د زيات عمر لرونکی پښت راتلونکي ته د ټولنې د ساتنې وړ هغو دوديزو ارزښتونو چې د کمونيستي انقلاب له افت نه روغ پاتې دي، لېږدونکی گنل کېږي. عمر خوړلی پښت په حقيقت کې د روح د آرامۍ لپاره يو داسې ژوندی موزيم دی چې لږ تر لږه د افغانستان د معاصر تاريخ په پانو پورې اړه نيسي.

په دې کې شک نه شته هغه ټولنه چې د سپين ږېرو سرو او سپين سرو بنځو په لږزېدونکو لاسونو اداره شي، طبيعي ده چې د خو ځون او پرمختگ نوبت به و نه لري. خو بله چاره نه شته. جگړې او ټولنيز

کړ کېچونه ناوړه او نا طبيعي بدلونونه پر ټولنې زغمي او هغه ټولنيز انډول چې د سولې په بهير کې رامنځته شوی په بې رحمۍ سره له منځه وړي. ب- د واک د نويو ملاتړو څرگندېدل:

يو. جهادي تنظيمونه: له مکتبي بنسټپالو مسلمانانو پرته زياتره جهادي تنظيمونه د کمونستي يرغلگرو پر ضد د جهاد د ادامې د شرايطو زېږنده وو. په افغانستان کې د شوروي پوځي او وروسته سياسي واکمنۍ، زموږ خلک له ډېرو بهرنيو هېوادونو په ځانگړي ډول له مسلمانو هېوادونو سره د دښمن د يرغل د ماتولو د گډ هدف لپاره د پيوستون او يووالي په ليکه کې ودرول.

د بهرنيو هېوادونو بې درېغه پولې، مادي، سياسي، تبليغاتي او پوځي مرستو جهادي تنظيمونه د سياسي واک په ستر ځواک او د کابل د کمونيست حکومت په نه تسلېدونکو دښمنانو واړول. مجاهدينو ته د افغانستان جهاد "اخيروي اجر" او د تاريخي وياړونو د تر لاسه کولو د وسيلې او بهرنيو هېوادونو ته د نړيوال کمونيزم د ماتې په حربې بدل شو. د بهرنيو هېوادو ډله ييزو ارتباطي وسايلو له مذهبي شخصيتونو نه سياسي ليدران جوړ کړل... په دې جگړه کې د افغانستان ملي او مسلمانو شخصيتونو او د تېرې بوروکراسۍ د لويو شخصيتونو د تبارز لپاره ځای نه و، نه د هغوی په خوله څوک د جهاد ډگر ته تلل... له افغانستان نه د روسانو ځغلول د مټ ځواک ته اړتيا درلوده، نه د استدلال او عقل ځواک ته.

له نښو نښانو (په ځانگړي ډول د لويديځو هېوادونو د مرستو له بندېدو) څخه داسې ښکاري چې لويديځو هېوادونو د روسانو په واسطه د افغانستان د پوځي اشغال په وخت کې د جهادي تنظيمونو ملاتړ د هغو جگړه ييز رول ته د پاملرنې له مخې کاوه او جهادي تنظيمونه بې د جگړې د وخت سرتيري گڼل. لويديځ هېوادونه يو وخت په دې لټه کې شول چې د هېواد د پخوانيو بوروکراتانو او تکنوکراتانو نه (د سولې د وخت) د ذخيروي ځواک په توگه کار واخلي.

د سولې اردو پوځي وسايل او امکانات نه درلودل او د جهادي تنظيمونو له ملاتړ پرته ناممکنه وه چې کوم کار تر سره کړي. ځکه نو د افغاني ټولني د دوو قشرونو تر منځ يووالي د يوې نه پوره کېدونکې اړتيا په توگه رامنځته شو. د کابل کمونيست حکومت د خپلو اسختباراتي اجنتانو له لارې تل هڅه کوله چې د افغانستان د پوهنې (معارف) خاوندانو په وړاندې د اسلامي تنظيمونو کينه را وپاروي او پر پوهو اشخاصو باندې د کفر او الحاد د تورونو په لگولو سره چې غالباً ناروا دي، د ټولني دوو قشرونو تر منځ اختلاف په دېسمنې بدل کړي. هغه وخت به نو په اصطلاح (پلار وطنه ملي جبهه) چې وروسته د ملي جبهې په نامه ياده شوه د يوه ډاډمن سياسي پناه ځي په توگه د بنسټونو او پوهنتون د روڼاندو پر مخ خپل غېږ پرانيځي.

لکه څنگه چې دمخه يادونه وشوه قومي او قبيلوي پولو جهادي تنظيمونه يو له بېلول، دا تنظيمونه هېڅکله هم د ديو واحد سازمان (گوند يا متحده جبهې) په چوکاټ کې سره راټول نه شول او نه يې مهربانه روڼاندو ته يې خپل غېږ پرانسته هغوی هېڅکله د افغانستان د ملت د ټوليزو (عمومي) ايډيالونو او ټولو هيلو منعکسونکي نه وو او په خپلواک ډول يې دهېواد د ادارې ځواک نه درلود.

طالبان په دې لټه راووتل چې افغانستان د تنظيمونو له شره وژغوري، خو دوی هم کوم دقيق، ټولنيز، سياسي او اقتصادي پلان نه لري. دوه د جهاد قوماندانان: د ټولنيز او سياسي واک نوي ډاډځايونه وو چې په عملي توگه يې د جهاد د پوځي چارو د پرمخېولو دنده لرله. په داسې حال کې چې قوماندانان له سياسي او پوځي پلوه تنظيمونو پورې تړلي وو، له خلکو سره د تنظيمي مشرتوب د اړيکو واسطه گڼل کېدل.

په داسې حال کې چې جهادي تنظيمونو د سولې د يوې ستراتيژۍ په جوړولو او د يوې رښتينې سياسي لارې په موندلو بريالي نه شول او خپل تگلوري او سازماني يووالي يې رامنځته نه کړای شو. د جهادي قوماندانانو د خپلواک عمل په برخه کې د کورنيو او بهرنيو فشارونو بار

منځ په زياتېدو شو. له همدې كبله قوماندانان دوه درې ځله په يوه گډه جرگه كې سره راټول شول، چې له دې پوځي كانفدراسيونونو څخه په زړه پورې سياسي پايله تر لاسه نه شوه. د قوماندانانو د خپلواكې كړنې رامنځته كول (د جهاد د يوې لسېزې په بهير كې له تنظيمونو سره د هغوی د پولي مالي او پوځي تربيت له كبله) په هغه اندازه ناممکن وو لكه د هغوی تر منځ سياسي يووالی، ځكه چې د دېمن له خوا د تنظيمونو تر منځ قومي، سيمه ييزو، ژبنيو او مذهبي اختلافونو ته لمن وهل كېدله.

د قوماندانانو له گډو جلسو او د نظر له تبادلې نه يوازې د تنظيمي پيوستون د تأمين لپاره د سياسي فشار د يوې وسيلې په توگه په داسې شرايطو كې كار واخيستل شو چې د كابل كمونيست حكومت د تنظيمونو تر منځ خپلمنځي اختلافونه د واك د لېږد لپاره يوه بهانه گڼله.

خلورم خپرکی

د جهاد په بهیر کې قهر او روغه

الف: قهر:

یو. د کله شینکوف او ستنگر نسل: د افغانستان تاریخ له ډېرو خونړیو پېښو سره مخ شوی دی. د شوروي او د هغه له لاسپوڅي حکومت سره دولس کاله جگړه او د دښمنو تنظیمونو تر منځ نږدې شپږ کاله جگړو د ټولنیزو او سیاسي شخړو په حل کې د قهر او زور کارول په یو ډول میخانیکي عادت بدل کړي دي.

د خپلواکۍ، هېواد او اسلام د لارې اکثره جنگیالیو د خپلې ځوانۍ د وخت زیاته برخه د مورچل تر شا تېره کړې ده. هغه هلک چې په ۱۹۷۸ کال د جهاد د گډون په نیت په دیارلس کلنۍ کې د ښوونځي شپږم ټولگی خوشی کړ، اوس (۱۹۷۹ کال) د او دیرش کلنۍ عمر ته رسېدلی دی. ده په دې عمر کې هر هغه څه چې له ښوونځي څخه یې زده کړې وو هېر کړي او د خپلې کورنۍ له غړو لرې والي ورته خطرناکې نیمگړتیاوې زېږولي دي.

د دې راز جنگیالیو زړونه هغو کسانو ته چې د ښارونو په منځ کې یې د ښوونې او روزنې له نعمت او دخپلې کورنۍ په غېږ کې له ژوند څخه خوند اخیستی او په یوه مانا د ښېراز ښاري ژوند له امکاناتو یې گټه اخیستې او له مجاهدینو سره یې ځنگ په ځنگ په جهاد کې برخه نه ده اخیستې، له عقدو او غچ اخیستنې ډک دي.

"د کله شینکوف او ستنگر پښت" چې د قهر، کینې او زور په غېږ کې د ځوانۍ عمر ته رسېدلی، د ښارونو ودانۍ پر توغندیو ولي، د دښمن له اسیرانو سره نه پخلا کېدونکي دي او تیار نه دي هغه ویاړونه چې د برچې په زور یې تر لاسه کړي دي له نورو بې احساسه مکتبیانو او بوروکراتانو "فرصت غوښتونکو او نندارچیانو" سره ووبشي. حق د هغوی پر خوا دی، خو د یو هېواد د ادارې لپاره چې جگړې د هغه د شتمنۍ زیاته برخه له منځه وړې وي، یوازې د نېک احساس، نړه گروهمنتیا (اعتقاد) او د ځواکمنو متبو لرل پوره نه دي. باید له دې بې درکه او بې درده لښکر سره (زموږ حکم عمومي نه دی، قلموال مجاهدین ترې بېل دي) چې اکاډمیکه پوهه او تخصص لري، جوړ راشي. دا د وخت غوښتنه ده که څه هم د جهاد غوښتنه به نه وي.

دوه ترورېزم په سیاست کې د جنایت د هڅې ښکارندوی: ترورېزم (۱) هم د افغانستان د نولسمې پېړۍ په تاریخ کې، هغه وخت چې د سلطنت دستګاه د شهزادگانو او دښمنو واکمنو د رقابت له خطر سره مخ وه، د تاج او تخت د مدعیانو له خوا د دښمن له لوري د متوجه خطر د له منځه وړلو تکتیک په نوم کارېدلی دی. د تاریخ په دې پړاو کې د واک له لاسه وتلو غم او د واکمنۍ د مقام ساتلو هیلو کورني عواطف تر پښو لاندې کړل او په ځینو برخو کې یې د قومونو او قبایلو تر منځ پر نېکو اړیکو ناوړه اغېزه وکړه په داسې حال کې چې د نولسمې پېړۍ په اوږدو کې سیاسي ترورېزم د دښمن د بې وسلې کولو دود ډول و، د تاج او تخت د مدعیانو د پاملرنې وړ و، د شلمې پېړۍ په پیل کې ټيک هغه وخت چې افغاني ټولني د اتوریته لرونکو رژیمونو د ټینګښت پر بنسټ سیاسي ثبات پیدا کړی و، د ملطقیات په وړاندې د سیاسي مبارزې په برخه کې د پټ اپوزېسیون د سیاسي مخالف د څرګندوی په توګه خپله لار پرانېستله.

په دې بحث کې ترورېزم د سيني هدف بېاره د نفس د وژني په پراخه مانا که

د یو فرد له خوا وي که د دولت له خوا کارېدلی دی

سیاسي ترورېزم د شلمې پېړۍ په اوږدو کې په یو ډول، نور هم -
مختللي پړاو ته ورسېد. په دې مانا چې له دې پېړۍ نه د مخه په داسې
حال کې چې ترورېزم، د شخصي غچ اخیستنې له مخې د ځاني (انفرادي)
کړنې (اکټ) څرگندوی و، له هغې وروسته له یو لړ گروهو نه چې د ټاکلي
سیاسي سازمان په چوکاټ کې یې انعکاس موندلی و، د دفاع د تکتیک
په توګه ځان څرګند کړ. دې سازمان ته د سیاسي واک تر لاسه کول او یا یې
ساتل د زیاتې پاملرنې وړ و.

پر افغانستان باندې د شوروي د یرغل د نښو نښانو له کبله،
سیاسي ترورېزم ته له قهر نه په ډکه دودیزه افغاني ټولنه کې د ښې ودې
زمینه برابره شوه. د دې ودې لاملونه دا دي:

- د اولسواکۍ او خپلواکۍ د موازینو او د سیاسي شعور د ودې
نشتوالی، د دې پر ځای چې دوی خپل سیاسي مخالفین په دې قانع کړي
چې د سیاسي غوندو د جوړېدو او د ټاکنو صندوق ته چې تر اوسه لا جایز
او دود نه وو ولاړ شي، یو بل ته مورچل نیول غوره وګڼل.
- د ترورېزم په القاح او سیاسي وېرې په خپرولو کې د تاریخ د زده
کړې رول:

- د سیاسي او ټولنیز کرکېچ پر ناروغۍ باندې د افغاني ټولنې
اخته کېدل چې دهغې په بهیر کې د ژوند تېر جوړښتونه پرته له دې چې
نوي ارزښتونه یې ځای ونیسي تر پوښتنې لاندې راغلل، دې کرکېچ د
قانون او دولت د واکمنۍ وېره له منځه یووړه او د شخصي غچ اخیستنې
او ځینې وخت یې د عقیدوي تروریستي جګړې لپاره په داسې شرایطو کې
لاره هواره کړه چې جګړې د مذهب اخلاقي ملي سوزولې وې، د ایدېلوژۍ
او اخلاقو ارزښتونو نه لا دومره ژور شوي نه وو، چې د دولت د پوښتنې
او د قانون د واکمنۍ تشه "خلا" ډکه کړي.

- د ژوند د دوام لپاره د مهاجرو افغانانو مادي او اقتصادي
اړتیاوې بهرنیو لاسوهونکو هېوادونو له دې اړتیاوو نه "د اجیرو
ترورېستانو" د ګومارنې لپاره ناوړه ګټه واخیسته.

په ځينو برخو کې د بهرنيو هېوادو سياسي موخې د ترورېستانو له سياسي موخې سره سمون وڅوړ. بهرنيو هېوادو ځينې وخت له ټاکلو افغاني سياسي ډلو سره يو ځای پر ترور او وېرې اچولو لاس پورې کې. ترور غالباً له سياسي پلوه دوه هدفه درلودل: يو د دښمن په ليکو کې د وېرې او دهشت رامنځته کول، دلته يوازې د سياسي شخصيتونو له منځه وړل مقصد نه دي، بلکې د دښمن ټوله شتمني هدف ده، او بل د يو شخصيت په شاوخوا کې د يو عقيدوي بهير په وده کې د همغه شخصيت د فزيکي ترور له لارې د غنډ رامنځته کول په افغانستان کې د خپلواکۍ له گټلو وروسته په نږدې اتو لسيزو کې د دولت د ځينو مخالفينو، زياتره د ترور له لومړني ډول نه د دولت په وړاندې گټه اخيسته ده. په داسې حال کې چې د ترور دويم ډول زياتره د مطلقه واکمنو په واسطه د سياسي اپوزېسيون سره په چلند کې د پاملرنې وړ و او (د مستبدو واکمنو په اند) په زړه پورې پايلې ترې لاسته راغلي دي.

د خپلسرو واکمنو له خوا سياسي ترور چې پر دولت باندې واکمن حقوقي فرهنگ کې ورته د اعدام^(۱) نوم ورکړ شوی، د خپلې خوښې د نتيجه د تر لاسه کولو ستر علت په دې کې دی چې زموږ په وروسته پاتې هېواد کې د خان واکۍ او ارباب رعيتۍ ټولنيز قبيلوي جوړښت ته په پاملرنې سره د يوې ډلې د باور وړ شخصيتونو باندې مفکورې معتقدات راټولېږي. څرنگه چې دا شخصيتونه د سياسي سازمانونو او تشکيلاتو په منځ کې ځای نيسي، د هغو په فزيکي له منځه وړنې سره اړوند سياسي سازمان او تشکيل پاشل کېږي. په دې شرط چې نوموړی سازمان د لارښوونکي شخصيت له وژنې وروسته د ټولنيز ځواکمن ملاتړ لرونکی

۱- اعدام (د قانون پر بنسټ جوړ شویو نظامونو کې) له قانون نه د سرغړاوي او (استبدادي نظامونو کې) د واکمن له ارادې نه د سرغړاوي په مقابل کې تر ټولو سخته سزا ده. ترور د خپنسرې واکمنې ډلې له نظره له هغه اعدام څخه عبارت دی چې له واکمن حکومت نه د سرغړونې په مقابل کې ورکول کېږي.

شوی نه وي:

- د لومړي مشروطيت غورځنگ (پته ملي ټولنه) چې په ۱۹۰۳ کال کې جوړ شو، له درې کلونو پټ فعاليت وروسته ونيول شو او د هغه ۴۳ تنه غړي د امير حبيب الله خان په وسيله ووژل شول او يا زنداني شول. غورځنگ عملاً له منځه يووړل شو.

- د دويم مشروطيت غورځنگ په ۱۹۱۱ کال کې جوړ شو. دا غورځنگ پر پادشاه باندې دخيل يو غړي (عبد الرحمن خان لودين) د ناوړه ناکام قصد له امله د لومړي مشروطيت په برخليک اخته او تار په تار شو. - مترقي ډيموکراتيک گوند د خدای بښلي مېوندوال له وژنې وروسته ونه کړای شول په پښو ودرېږي او خپل ژوند ته دوام ورکړي. که څه هم د يوې نيمې عيسوي لسيزې په اوږدو کې د "مقاومت" د جريدو په خپرېدو سره د دې گوند د پاتې شونو غږ څه نا څه پورته شو، خو گوند هېڅکله بيا را ژوندی نه شو.

- د سردار محمد داود د ملي غورځنگ گوند (۱۹۷۷) د هغه له وژلو سره (۱۹۷۸ اپريل) له منځه لاړ.

- د خلکو ډيموکرايټک گوند د نور محمد تره کي او حفيظ الله امين په وژنې سره تباه کوونکی گوزار وخوړ. هغه څه چې د "پرچم" ډلې تر نامه لاندې يې څو کاله فعاليت وکړ د (وطن گوند) د نامه له نظره سياسي تگلارې او عقيدوي آرونو يې له لومړي طرحې سره ډېر زيات توپير درلود او په واقعيت کې د يو بل مستقل گوند د رامنځته کېدو څرگندوی و.

- په زيات گومان د کابل مسلمان ډوله ادارې د خپلو خاديسو ملگرو په وسيله د ۱۹۹۵ کال په نومبر کې د تفاهم او ملي وحدت شورا د رهبري غړو جنرال عبد الحکيم کتوازي او وزير محمد خدران وژنه د تفاهم د شورا د فعاليت د سستيا سبب شوه. نوموړې شورا په داسې حال کې چې پخوا يې په منظم ډول د افغانستان د ورځنيو گرمو پېښو په اړه کنفرانسونه جوړول او خبرتياوې (اعلاميې) يې صادرولې، په يو واريږ ډول د چوپتيا او تمېدو له خطر سره مخ شوه. دا خبره که چېرې د شورا د

سیاسي پایته رسېدو په مانا نه وي، نو ضرور خو به یې د فعالیت په بهیر کې د خنډ څرگندوی وي.

په افغانستان کې د محمد داود د کودتا له پیل نه د شوروي د لښکرکشی تر لومړي کال پورې د اوو کلونو په بهیر کې شپږ دولت رئیسان یا صدر اعظمان وژل شوي دي. په همدې وخت کې لږ تر لږه څلور ناکامې کودتاوې کشف او په سلگونو تنه عاملین یې خپل شوي. دا لړۍ د سیاسي واک د تر لاسه کولو ډیموکراتیکو لارو چارو (ټاکنو، لویه جرگې...) ته د هغې سیاسي شخصیتونو د نه پاملرنې ښکارندوی او د واک د تر لاسه کوونکي په توگه د دولتي ترورېزم د منلو څرگندوی ده. په بله مانا ترورېزم د دولت د سیاست په ارکانو کې مناسب ځای پیدا کړی دی.

د افغانستان د ستونزې نړیوال کېدل او د هېواد د پېښو په گلوري کې د سیمې د هېوادونو لاسوهنې، ترورېزم پر داسې یوې حرې بدل کړ چې د بهرني هېواد په لاس کې د هغه د دښمن هېواد تر ملاتړ لاندې سیاسي شخصیتونه وڅپي. دا سیاسي شخصیتونه چې د نورو په معامله کې خپل ژوند په وړیا ډول له لاسه ورکوي افغانان دي. له ښو سټو څخه څرگندېږي چې سعودي عربستان پورې د افغاني ډلو ځینې تړلي سیاسي شخصیتونه د ایران د دولت له خوا ترور شوي او یا د هغه پر عکس.

په پاکستان کې د ضیاء الحق او نواز شریف حکومتونو د آی، اس، آی په واسطه د پخواني پاچا د پلویانو، د افغان ملتپالو او په عمومي ډول بېژندن شویو روڼاندو د ترور (وژنې) منظم پلان تر سره کول تر لاس لاندې نیولي و.

د هندوستان دولت چې د افغانستان د نننیو سیاسي پېښو یرمختگ یې له نږدې تر څارنې لاندې و، نه شک پرته یې د کابل د "واد" په ملگرتیا په پاکستان پورې د تړلو افغاني ډلو د عناصرو په وژنه کې بنسټیز رول لرلی دی.

د افغاني شیعې گانو کړیو ته د منسوبو عناصر وژل، د سټیانو پر

يوې ډلې باندې د تور پورې کول، په زيان منونکي افغاني ټولنې کې د دوو مذهبونو د پلويانو تر منځ د بې اتفاقي او دښمنۍ رامنځته کول د هغو هېوادونو په واسطه تر سره کېږي چې د افغانستان له کرکېچ نه د گټې اخيستنې هيله يې د افغاني ټولنې د نننيو مذهبي او قومي بې اتفاقيو او دښمنو په دوام پورې تړلې ده. په همدې ډول د يو قوم او قبيلې د سړيو وژل او پر رقيبې قبيلې او قوم باندې تور لگول په بهرنيو هېوادو پورې د تړليو افغاني تروروېستانو په واسطه د قومي بې اتفاقي د اور گرم ساتل د نوموړو هېوادو د گټو د پاللو مانا ورکوي.

بهرني هېوادونه د افغاني ټولنې له داخلي، قومي، قبيلوي او مذهبي اختلافونو نه د گټې اخيستنې په کار کې د سياسي ډلو تر منځ چې اکثره د قوم، قبيلې او مذهب له مخې جوړ شوي دي د دښمنۍ او واټن د لاسخوتولو لپاره په افغانستان کې د نږدې شلو کلونو کرکېچ په بهير کې ډېر بريالي وو. سياسي ترورېزم او د دې ترورېزم د يوې حربې په توگه له افغانانو نه گټې اخيستنې د بهرنيو هېوادونو برياليتوب تضمين کړی دی. د اسلامي تنظيمونو په خپل منځي اړيکو کې کرکېچ د تروريستي پېښو د اټکل په اړه د په زړه پورې او هم دروغجنو پېښو د ښکاره کېدو سبب شوی دی: هغه وخت چې د دې کتاب ليکوال په پېښور کې استوگن و (۱۹۹۰ او ۱۹۹۱ کلونه) د ښاغلي مجددي د ملي نجات جبهې او ښاغلي حکمتيار د اسلامي حزب تر منځ اړيکي ډېر کرکېچن وو. د اسلامي حزب يو غړي ما ته روايت وکړ چې: "زموږ گوند په دې نږدې وختونو کې د خپلو استخباراتو يوه پراخه شبکه د حضرت صاحب د مصونيت د تايمين لپاره موظفه کړې ده. موږ تشويش لرو چې د حزب دښمنان به ښاغلي مجددي ترور کړي او په دې برخه کې به د حزب له بد شهرت نه په گټې اخيستو سره خپله گناه زموږ پر غاړه را واچوي." ما د ټوکو په بڼه وويل: "د اټکل له مخې ښاغلي مجددي به د ښاغلي حکمتيار د ځان د دفاع لپاره همدې ته ورته هڅه کړې وي..."

زما دوست وويل: حزب د بل چا مرستې ته اړتيا نه لري. ما ورته

وويل: "مقابل لوری" ستاسو له اړتیا نه چندان خبر نه دی او ضرور یې د حزب د امیر د امنیت د تأمین لپاره لازم تدبیرونه نیولي دي...

په افغانستان کې د کمونستي واکمنۍ د بهیر په اوږدو کې د شوروي کې، جی، بی او د کابل خاد او واد د تروریستي موخو د تر سره کولو لپاره زیاتې پیسې لگولې دي. "خاد" او "واد" د تروریستي توطیو د تر سره کولو له لارې څو هدفونه تعقیب کړي دي:

- په سیاسي برخه کې د قدرت د انحصار او واک د ساتلو لپاره د مخالف اپوزیسیون د سیاسي شخصیتونو له منځه وړل.
- د دښمن پر لیکو د سیاسي فشار خپرول.
- د قومي او مذهبي بې اتفاقی رامنځته کول.
- له یوې خوا د اسلامي تنظیمونو تر منځ د دښمنۍ زمينې برابرول او له بلې خوا د پوهنې او پوهنتون تحصیلکړیو منځلارو مسلمانو ملتپالو او د یاد شویو عناصرو وژل او پر اسلامي ډلو د هغوی د وژنې تور لگول (دا حکم عام نه دی، ځینو اسلامي تنظیمونه هم د آخرت د اجر!) په گټلو کې د سر لوڅو او بې ږېرو مسلمانانو د وژلو له لارې د کابل د حکومت په جرم کې شریک دي) تر سره شوي دي. د خلکو ډیموکراتیک گوند په دې ډول غوښتي دي چې باید د پلار وطنې جبهې یا ملي جبهې پرانیستي غېږ د قلموالو مجاهدینو پناه ځای معرفي کړي.

په هر حال! دا چې د سیاسي وژنې لامل د کابل حکومت وي او که په بهرنیو هېوادونو پورې تړلي اسلامي تنظیمونه، د پوهو مجاهدینو په منځ کې د وېرې او وحشت د فضا د رامنځته کېدو سبب شو. د ترورېزم په وړاندې له جگړې تېښته د دې کته گوری مجاهدینو طبیعي عکس العمل او پاسیف و چې د هغه د دوام لپاره یې لاره هواره کړې ده.

له ترور څخه ډېره وېرونکې خبره، د هغو سیاسي ډلو په واسطه په راتلونکي افغانستان کې د سیاسي واک د نیولو تصور دی چې د مخالفینو په وړاندې له وژنې (ترور) څخه "د سیاسي مبارزې د تکتیک" په نوم کار اخلي. له دې ډلو نه د جوړ حکومت په سیاسي تگلاره کې به د ډېر لږ

مصونیت او سیاسي خپلواکیو نه د گټې پورته کولو لپاره کوم ځای او فضا مطرح نه وي.

جگړه او ټولنیز کړکېچ او له دې لور د ټولنیز ژوند د جوړښتونو او ارزښتونو راتیتېدل، قومي، قبیلوي او مذهبي اختلافونه، د کینې او غچ اخیستنې د احساس زیاتون د اولسواکۍ پر آرونو نه پوهېدل، په افغاني ټولنه کې د ترورېزم د ودې مساعده رواني زمینه برابره کړې ده او ترورېزم یې د سیاسي موخو د پرمخبیلولو د عادي وسیلې په توګه بدل کړی دی. ترور او وېره خپرول د مخالف لوري د ایمان او پوهې د ټینګې واکمنۍ په وړاندې د ماتې خوړلې تروریست د کمزوري منطق د چلند ښکارندويي کوي. ترورېزم په سیاست کې د جنایت د اکت د نښې په توګه په تېر وخت کې په دې نه دې بریالی شوی، د خپلواکۍ د ابدې ارزښتونو، برابری او عدالت د تر لاسه کولو لپاره د انسان د مبارزې څنډه شي او په راتلونکي کې به هم بریالی نه شي.

ب. روڅه: له یوې لسیزې نه زیات جهاد د دې سبب شو چې ټول جهادي تنظیمونه خپل غړي وسلوال کړي او له دې وسلې نه یوازې پر دښمن باندې د ګوزار بلکې ځینې وخت د خپلمنځي اختلافونو لپاره ګټه پورته کړي. وسلوال خلک چې د وسلې له کارونې سره روږدي شوي دي پر دې خبره قانع کول چې د سیاسي تاو تریخوالي د له منځه وړلو لپاره له قهر شیندلو پرته بله لار (لکه ټاکنې، رفرندم، لویه جرګه) هم شته، ډېر سخت کار دی، خو نا ممکن نه دی. هغه څه چې لږ څه ستونزمن ښکاري دا دي چې موږ هغه وسلوالې ډلې چې تل یې په خپلو ځانګړو سیمه ییز اغېزمنو برخو کې فعال ژوند کاوه د انتخاباتو له پایلې نه د اکثریت د راپیدا شویو نظر درناوي ته راوبولو. د اکثریت د واکمنۍ منل او دمخالف (نه دښمن) لږکي په واسطه د نه کولو دامر تر سره کول، (د دودیزو جرګو له لارې) تعاملي یا (په اوږده واټن کې د هغې د زده کړې او القاح له لارې) اکتسابي پدیده ده. د نږدې شلو کلونو جګړې د ټولنې د دودیز ژوند زیاتو ارزښتونو ته پرته له دې چې د اولسواکۍ نوي جوړښتونه یې ځای ونیسي، زیان

اړولی دی، خلک د اولسواکۍ له یوې ډېرې بنسټیزې پدیدې یانې د رایې حق نه د گټې اخیستلو تمرین نه لري. له ۱۹۲۱ کال (د لومړي لیکلي اساسي قانون له تطبیق) وروسته د ۱۹۷۸ کال تر کمونستي کودتا پورې یانې له نیمې پېړۍ نه په لږ زیاته موده کې رایې ورکونکي (هغه په سلو کې ۲۰ کسان چې د رایو حق یې درلود) یوازې درې ځله (په ۷، ۸ او ۱۲ دورو کې) د رایو ورکولو صندوقونو ته تللي دي، خو هغه ټاکنې چې د اولسواکۍ د ښوونې په نیت ور څخه تبلیغاتي گټه اخیستل کېده، له لسو څلور څخه زیات اعلان شوي دي.

ځکه نو زموږ په هېواد کې پر ټاکنو ډډه لگول هغو ته د عقیدوي او رواني لارو چارو تر برابرولو د مخه گټوره پایله نه ورکوي. د هغه پښت لپاره چې د خپلې ځوانۍ د عمر په زیاته برخه کې یې، د ټویک له ډز پرته بل هېڅ شي د سیاسي فضا چوپتیا نه ده ماته کړې او د خپل ژوند په اوږدو کې یو وار هم د رایو ورکولو صندوقونو ته نه دی ودرېدلی، ټاکنې یوازې د یوه سیاسي شعار تر بریده کېدای شي ارزښت ولري.

ځینو تنظیمونو ته له ټاکنو سره مخالفت عقیدوي دلایل هم لري: بنسټپالې اسلامي ډلې د عقیدوي ارزښتونو له مخې، "اهل حل و عقد" جرگه د ټاکنو د ځاینيونې وړ گڼي. د "اهل حل و عقد" شورا چې له مذهبي پوهانو څخه جوړه شوې ده ټاکنو ته د مذهبي پوهې او سیاسي شعور د نه لرونکو پوځیانو د ارادې د څرگندوی په توگه، زیات ارزښت نه ورکوي. د اهل حل و عقد پلویان په دې گروهه دي چې مذهبي پوهه د حکمت کلي ده. په دې ځای کې موږ د هغه حکومت له طرحې سره چې د اپلاتون د نظر له مخې باید د فیلسوف په واسطه اداره شي د حل و عقد شورا د طرحې د نږدېوالي شاهدان یوو.

د نږدې شلو کلونو جگړې او له هغې څخه را پیدا شوي ټولنیز کرکېچ د افغاني اولسواکۍ د یو ښکلي توکي (عنصر) په توگه د لویې جرگې اعتبار ته هم زیان ورساوه. د لویې جرگې دود ته مخه کول د سیاسي او قومي مخالفت له خطر سره مخ شول.

- سياسي له دې پلوه هغه شخصيتونه اوډلې چې د جهاد له لسيزې نه را پيدا شويو نويو شرايطو هغوی د واك د نويو ستونو په توگه د پاملرنې په مركز كې ودروي، لويه جرگه د واك كلاسيكه او پرې بنودل شوې بنسكارنده (پديده) گنله.

- قومي له دې پلوه چې قبيلوي او مذهبي لړكيو ته منسوبې ډلې د لويې جرگې په جوړښت كې د پښتنو قبایلو (چې د ټولنې اكثریت نفوس جوړوي) زیاته ونډه او د افغانستان د نوي دولت په جوړېدو كې د هغوی رول چې په ملي رهبرۍ كې د نوموړو قبایلو له رول سره يو ځای و، لويه جرگه (د نفوس په جوړښت كې د دې قبایلو د اكثریت شمېر ته له پاملرنې پرته) د پښتنو قبایلو د واكمنۍ د حقوقي توجیه حربه گڼي او د دولت په اداره كې په خپلې پخوانۍ ونډې راضي نه دي. دا ډلې لويې جرگې سره له قومي پلوه چلند كوي. هغوی ان د افغانستان له تاريخ نه د لويې جرگې نوم د له منځه وړلو لپاره "جرگه بزرگ ملي" "و" "شورای كبير ميهني" په نوم، د لويې جرگې د نوم بدلونې په لټه كې دي. (۱) د لويې جرگې د تاريخي نومونې پر ځای د جرگه بزرگ ملي، جرگه بزرگ ميهني او نورو اصطلاحاتو كارول چې د هېواد د تاريخ د تحريف او د افغانستان د نوم د له منځه وړلو لپاره د معلوم الحاله عناصرو د عمومي پلان يوه برخه ده، د هغو كړيو تر منځ د غم او خواشینی سبب شول، چې د افغانستان له بنكلي نامه سره مينه لري. د لويې جرگې اصطلاح د افغانستان د تاريخ له ارزښتونو او د هغه د خلكو له ملكيتونو څخه ده. يو قوم، يوه سياسي ډله او يوه مذهبي فرقه د دې حق نه لري چې هغه د لنډ فكري او كينې له مخې لرې گوزار كړي او د خپل ځان له خوا جوړ شوي او مصنوعي اصطلاحات د هغې پر ځای كېنوي.

افغانان د يوې كورنۍ په توگه، د افغانستان په خاوره كې ژوند

د.ج. "جرگه های بزرگ ملي افغانستان" د محمد علي فيض زاده تأليف. ۱۹۸۹ع كال

پېښور چاپ. كتاب ته دې مراجعه وشي.

کوي. د دې کورنۍ يو غړی حق نه لري، د يوې کورنۍ ميراث چې ټولو پورې تړلی دی، په يوازې ځان او د زور په ښکاره کولو سره له نورو واخلي. د لويې جرگې پر ځای د هرې بلې اصطلاح کارونه نه شي کولای د ټول هغه څه د څومره والي او څرنگوالي څرگندونکی وي چې د لويې جرگې په نومونه کې راټول شوي دي. د لويې جرگې پر ځای د بلې کلمې کارول د افغاني اولسواکۍ (لويې جرگې) تر ټولو آر او نږدې پديدې بڼه (قيافه) مسخ کوي، او د افغانستان په تاريخ کې د اولسواکۍ پر اصولو د ولاړو موسسو د څېړنې په برخه کې په ځانگړي ډول د بهرنيانو لپاره تيارې او ستونزې رامنځته کوي.

په سويس کې مختلف قومونه ژوند کوي. خو د لاندس ژمند اصطلاح چې د مستقيمې اولسواکۍ د څرگندويو غونډو لپاره کارېدله، د سويس په معاصر تاريخ کې بې خپل لار پرانيستې ده.

د "بونديستاک" او "بونديسرات" نومونې چې همدا اوس د المان د پارلمان دوو جرگو ته کارول کېږي: اصلاً د شمالي المان (۱۸۷۱ تر ۱۸۹۹) او وروسته د المان امپراتورۍ (۱۸۷۱ تر ۱۹۱۸) د کانفدراسيون جرگو ته کارېدلې.

د "لوك سبها" او "راجاسبها" نومونې چې د هندوستان د پارلمان د دوو جرگو نومونه دي، اصلاً آريايي کلمې دي چې د هندوستان په مختلف النژاده او گڼ قوميزه هېواد کې د نژادونو او قومونو د بريدونو له خطرېدو بچ پاتې شوي او د هندوستان د اوسني اساسي قانون په غېږ کې ارامې پرته دي. د يو تاريخي ارزښت د ښکارندويه نومونو د ساتنې په برخه کې کېدای شي گڼ شمېر بېلگې وړاندې شي او د هغو کسانو لپاره چې غواړي د افغانستان له کرکېچن حالت نه ملي ضد او د هېواد د قومونو د يووالي خلاف گټه پورته کړي د پوهېدنې سبب شي.

په هر حال! د اساسي قانون له څلورو متنونو څخه چې د افغانستان د خپلواکۍ تر گټلو وروسته د شور تر کمونيستي کودتا پورې نافذ شول، د هغه درې متنونه د قهرجنو پېښو په واسطه لغوه شول ځکه

نو د څلورو لویو جرگو له پرېکړو څخه چې د څلورو اساسي قوانینو د تدوین په چوکاټ کې منعکس شوې وې، د قهر له را زېږېدو وروسته د پرېکړو درې کټه گوریو د وخت په اوږده بهیر کې د پلي کېدو مجال پیدا نه کړ. له همدې کبله د سولې او سیاسي روغې د روحيې په پیاوړیتا کې د لویې جرگې روزونکي رول په ټیټه سطحه پاتې شو.

له قانون سره سم د ادارې په چارو کې نه بلدتیا او د مقصد په لور د اوډلي او پلانیزه یون نه لرل زموږ پر روحيې داسې سیوری غورځولی چې د مجاهدینو هغه لنډمهالی حکومت چې په پېښور کې جوړ شو نه یې اساسي قانون درلود او نه حکومتي کړنلاره.

له دې پرته هغه ایتلافي اداره چې د جمعیت تنظیم په مشرۍ له ۱۹۹۲ کال وروسته د کابل پر ځینو ناحیو کې واکمنه شوه، اساسي قانون یې نه درلود او هېڅکله یې خپله تگلاره (چې اصلاً یې وجود نه درلود) اعلان نه کړه.

د طالبانو اداره چې تر اوسه یې د افغانستان درې پر څلور برخې تر خپل کنټرول لاندې راوستې دي، نه اساسي قانون، نه ملکي حکومت او نه هم سیاسي تگلاره لري.

پایله

د افغانستان خلك د ټيټ سياسي شعور لرونكي دي او د سياسي ثبات د جوړوونكي په توگه يې د اولسواكي له تجربې څخه گټه پورته كړې نه ده.

نږدې شل كلنې جگړې د قبيلوي اولسواكي پر دود د شك او ترديد سيوري اچولى دى. په داسې حال كې چې د افغانستان خلكو د يو ملت په توگه د جهاد په كلونو كې خپل ملي پيوستون ساتلى و، د جهاد په پاى كې ملي يووالى وشلېد. تر اوسه پورې داسې مشر چې د خپل شخصيت پر شاوخوا د ټولو باور جلب كړي او د افغاني ټولنې بېلې شوې ټوټې د يوې واحدې مشرۍ په چوكاټ كې راټولې كړي، څرگند شوى نه دى.

په افغانستان كې همدا اوس د قهر او روغې د واړه پديدې د پېښو په زېږولو بوختې دي. خو د ډزو له غږ نه د سولې غږ ډېر لوړ د هېواد په گوټ گوټ كې غوږونو ته رسېږي.

جگړې تل د ملت د ارادې په څرگندېدو سره پايله رسېدلي دي. د سولې د ټينگښت او د افغان ملت د ارادې د څرگندېدو لپاره ډېرو ځواکمنو کورنيو او بهرنيو لاسونو په اغېزمنتوب پيل كړى دى.

د افغانستان په گاونډيو هېوادو كې د حكومت د ټاكلو لپاره د ټاكنو دايرول، د افغاني اولسواكي دوديزو موازينو ته مخه كول چې په لوړه كچه د لويې جرگې په واسطه تمثيلېږي، په ذهنونو كې راژوندي شوي دي.

هېڅ يوه دښمنه ډله د سولې او سياسي ثبات د تامين د وسيلې په توگه د انتخاباتو دايرول نه ردوي. اختلافات يوازې د ټاکنو د دايرولو پر وخت دي. د جگړه مارو د څپنې او ټکونې په تگلوري سره دطالبانو راتوکېدل د دې سبب شول چې نن ورځ په افغانستان کې په پوځي او سياسي ډگر کې دوه ډلې (طالبان او له بلې خوا په جمعيت تنظيم پورې تړلې ايتلاف) د لسگونو وسلوالو او دښمنو ډلو ځای ونيسي. دې کار د ملي تفاهم له ټينگښت سره مرسته کړې ده.

افغاني ملتپالنې د هېواد تاريخ د يو لوی جوړونکي ځواک په توگه د افغاني ټولنې پاشل شوي عناصر د ټولنې او ملي جبهو په چوکاټ کې له يو بل سره يو ځای کړي او په لوړ غږ يې بهرنیو لاسوهنو ته اخطار ورکړی دی.

د افغانستان شخړې يو ځل بيا ورو ورو د سترو هېوادو او د سيمې هېوادو پر اړيکو د واکمنۍ عمومي ستراتيژۍ په محتوا کې ځای نيولی دی. له دې سره په يوه وخت کې د افغانستان د شخړې په حل کې د ملگرو ملتو رول ډېر محسوس شوی دی. ملگرو ملتو تل په سيمه او نړۍ کې د سولې د وقايې لپاره په افغانستان کې د سولې پر اړتيا ټينگار کړی دی. له دې پرته د منځنۍ اسيا د شتمنۍ او سوداگرۍ امکاناتو نه گټه اخيستل په افغانستان کې د سولې او سياسي ثبات له تامين سره مستقيم اړيکي لري. دا کار ځينې هېوادونه ناچار وي چې د افغانستان د شخړې د ژر تر ژره حل په نيت د ملگرو ملتو پر موسسې له خپل اغېز څخه کار واخلي. پورتنیو کورنيو او بهرنیو لاملونو د افغانانو د دښمنيو په نرمولو کې زيات اغېز لرلی او هغوی يې د ټولنيزو شخړو د حل لپاره روغې ته رابللي دي.

په هر حال! راتلونکی افغانستان به د قبيلوي ادارې له دوديز سيستم سره، دکرکېچ او د جگړې د بهير د "نوښتونو" په يو ځای کولو سره بېرته سياسي ثبات تر لاسه کړي.

د افغانستان ملت به د پېښو له خطر ه ځان وژغوري. سوله به د

ملي خپلواکۍ د ډاډځي په توگه تأمين شي. خو په هغه هېواد کې چې تاريخ يې په وینو ليکل شوی، د تلپاتې سولې او ټولنيز ثبات تأمين به دوخت تېرېدو ته اړتيا ولري. د داسې وخت تېرېدل چې په هغه کې به سوله او روغه د ژوند د يوې طبيعي او اوږدې ضابطې په توگه چې د يو ملي حکومت له خوا د يو ماسټر پلان په ډول طرح او پلي کېږي. د زور او قهر ځای ونيسي.



ACKU

چاپ : دانش کتابخانه، دهکی نعلبندی قصه خوانی - پشاور